

بچوں کو دینی تعلیم دینے
نیز اوروں کے لئے کیے گئے مفید کتابوں کا سلسلہ

اپنی باتیں

مجلہ 6 حصے

حکیم شرافت حسین رحیم آبادی

مجلس نشریات اسلام

جملہ حقوق طباعت و اشاعت پاکستان میں بحق فضل ربّی محفوظ ہیں
لہذا کوئی فرد یا ادارہ ان کتب کو شائع نہ کریں ورنہ اُس کے خلاف قانونی کارروائی کی جائے گی۔

بچوں کی آسان کتاب اچھی باتیں (حصہ اول)

جس میں آسان دلچسپ، سلیس زبان اور ایک
خاص انداز میں کلمہ توحید کی تشریح کی گئی ہے

از: حکیم شرافت حسین رحیم آبادی

ناشر
فضل ربّی نکلوی

مجلس نشریات اسلام
۱۔ کے۔ ۳۔ ناظم آباد مینشن کراچی ۱۸
نزد برف خانہ ناظم آباد

بِسْمِ اللّٰهِ الرَّحْمٰنِ الرَّحِیْمِ

محبت کرم حکیم شرافت حسین صاحب رحیم آبادی نے چھوٹے بچوں کے لئے "اللہ کے رسول"
 "حضرت ابو بکرؓ" "حضرت عمرؓ" "حضرت عثمانؓ" "حضرت علیؓ" کے نام سے جو کتابیں لکھی ہیں
 جن حضرات کی نظر سے وہ گذری ہیں انھیں اندازہ ہوگا کہ اللہ تعالیٰ موصوف کو بچوں کی نفسیات کی
 کیسی معرفت اور ان کے لئے آسان اور نہایت دلچسپ و شیریں نشر لکھنے کی کیسی صلاحیت بخشی ہو
 — خاکسار نے ان میں سے ایک رسالہ دیکھ کر ایک دن ان سے درخواست کی کہ وہ ایسی ہی
 دلچسپ اور سبک و شیریں زبان میں بچوں ہی کے لئے دین کی بنیادی تعلیمات پر بھی ایسے ہی چھوٹے
 چھوٹے رسالے لکھیں۔ چند روز کے بعد وہ یہ رسالہ تیار کر کے لائے جو اس وقت آپ کے ہاتھ
 میں ہے اور میرے کہنے پر خود ہی مجھے سنایا۔ — میرا خیال ہے کہ موصوف کا یہ رسالہ اپنی خصوصیت
 میں ان کے پہلے سب رسالوں پر فوقیت لے گیا ہے۔ توحید، شرک، رسالت اور ضرورتِ وحی
 جیسے مسائل و مضامین کو اتنا دلچسپ اور آسان کر کے سمجھانا اور ان مہات دین کے متعلق قرآنی
 دلائل و بینات کو اس قدر شیریں اور لذیذ بنا کے بچوں کے دلوں میں اتار دینا حکیم صاحب ہی کا خاص کمال
 ہے جو اللہ تعالیٰ نے انھیں نصیب فرمایا ہے۔ — حکیم صاحب پر اس نعمت کا شکریہ واجب ہے
 اور اس کی ادائیگی یہی ہے کہ اس طرز پر وہ اس سلسلہ کو پورا کریں، اللہ تعالیٰ ان کی مدد فرمائے اور ان
 کی سعی مقبول و مشکور ہو۔ — اسلامی مدارس و مکاتب کے ذمہ داروں سے بھی کہنا ہے کہ وہ اس سلسلہ
 کی قدر کریں اور بچوں کے نصابِ تعلیم میں ان کو داخل کر کے اپنا فرض ادا کریں۔ بیچا ہے مصنفین صرف کتابیں لکھ
 سکتے ہیں اور ناشرین صرف چھپائی اور تیار کی ذمہ داری لے سکتے ہیں۔ اس لئے مفید اور اچھی کتابوں کی نئی نسل
 کو نام نہ پہنچانا جو اصل کام ہر مدرس کے بنیئر مصنفین و ناشرین کی ساری محنت و محنت حاصل ہے مدارس و مکاتب کے
 ذمہ داروں ہی کا کام ہے۔ اللہ تعالیٰ ہم سب کو توفیق دے کہ اپنے اپنے فرائض کو پہچانیں اور ان کی ادائیگی کی فکر کریں
 اَللّٰهُمَّ هَذَا الدُّعَاءُ مِنِّي وَمِنْكَ الْاِجَابَةُ

فہرست مضامین

صفحہ	مضمون	نمبر شمار
۴	سب کو کس نے بنایا؟	۱
۶	کھلانے پلانے والا، ہر مصیبت میں کام آنے والا	۲
۹	اگر اللہ اپنی نعمتیں لے لے	۳
۱۱	محبت اور سہار دی کرنے والے کس نے دیئے؟	۴
۱۷	سچا عقیدہ اور سچا ایمان	۵
۱۹	ہمارا اقرار	۶
۲۱	سچا راستہ دکھانے کے لئے اللہ نے رسولوں کو بھیجا	۷
۲۳	مرنے کے بعد اللہ کے پاس جانا ہے	۸
۲۵	دنیا میں ہزاروں نبی اور رسول آئے	۹
۲۶	اللہ اپنے آخری نبی محمد رسول اللہ صلی اللہ علیہ وسلم کو بھیجتا ہے	۱۰
۲۹	اللہ کی رضا اور خوشی حاصل کرنے کا صرف ایک ذریعہ	۱۱
۳۱	محمد رسول اللہ کا اعلان	۱۲

سب کو کس نے بنایا؟

یہ زمین، جس پر ہم تم رہتے بستے، کھاتے پیتے اور چلتے پھرتے ہیں، کتنی بڑی زمین! کتنی لمبی اور چوڑی زمین! کس نے بنائی؟ کتنے آدمی اس زمین پر بستے ہیں، کتنے جانور اس زمین پر چلتے اور پھرتے ہیں، یہ طرح طرح کے آدمی اور یہ طرح طرح کے جانور، نہ آدمیوں کی کوئی حد، نہ جانوروں کا کوئی شمار، کس نے پیدا کئے؟ یہ اونچے اونچے پہاڑ، پہاڑوں سے نکلنے والے دریا، کتنے بڑے بڑے دریا، کتنے بڑے بڑے سمندر، سمندر میں بھی طرح طرح کے جانور اور بے جان چیزیں کس نے پیدا کیں؟

یہ آسمان، جس کے نیچے تمھاری اتنی بڑی دنیا بستی

ہے، یہ گرم گرم سورج جس کی کرنیں ساری دنیا کو
 روشن کرتی ہیں، یہ رات کی اندھیری میں چاندنی پھیلانے
 والا، آنکھوں میں ٹھنڈک پیدا کرنے والا چاند، چاند کے گرد
 چمکنے والے یہ چھوٹے چھوٹے تارے کس نے بنائے؟
 اچھا، دیکھو تو! آسمان کی طرف آنکھیں اٹھاؤ، زمین
 کے اوپر نظر دوڑاؤ، دماغ سے سوچو، دل میں خیال
 کرو، آنکھوں سے جو چیزیں دیکھتے ہو، کانوں سے جن
 چیزوں کے نام سنتے ہو، دماغ جن چیزوں کو سوچ
 سکتا ہے، دل میں جن چیزوں کا خیال آسکتا ہے، ان
 سب چیزوں کو کس نے بنایا؟

تمہارے گھر کو معمار نے بنایا ہے، تمہاری کرسی
 اور میز کو بڑھئی نے بنایا ہے، لیکن معمار کو کس نے بنایا؟
 معمار نے جس مٹی سے گھر بنایا، وہ مٹی کس نے بنائی؟
 بڑھئی کو کس نے بنایا؟ بڑھئی نے جس لکڑی سے میز
 اور کرسی بنائی، وہ لکڑی کس نے بنائی؟ وہ کون ہے

جس نے سب کو بنایا اور اس کو کسی نے نہیں بنایا؟
تم کہو گے ”اللہ“

سوالات

- (۱) زمین کس نے بنائی؟ (۲) آدمی اور جانور کس نے بنائے؟ (۳) آسمان، سورج
چاند اور تارے کس نے بنائے؟ (۴) تمھارے گھر کو کس نے بنایا؟ (۵) معمار کو
کس نے بنایا؟ (۶) میز کس نے بنائی؟ (۷) بڑھئی کو کس نے بنایا؟

کھلانے والا، پلانے والا، ہر مصیبت میں کام آنے والا

پھر سوچو! آسمان سے پانی کس نے برسایا؟ زمین
پر درخت کس نے اُگائے؟ درختوں میں پھل کس نے
لگائے؟ طرح طرح کے پھل ہم کو کس نے کھلائے؟
یہ میٹھا میٹھا پانی ہم کو کس نے پلایا؟ ہماری بھوک میں
کون کام آیا؟ ہماری پیاس کو کس نے بجھایا؟

تم کہو گے — ”اللہ“ ؟

ہم جب بیمار ہوتے ہیں، کسی مصیبت میں گرفتار ہوتے ہیں، کوئی تکلیف ہم کو ستاتی ہے، کوئی ضرورت ہم کو پیش آتی ہے، تو ہم کس کو یاد کرتے ہیں، کس سے اپنی فریاد کرتے ہیں، بیماری میں شفا دینے والا، مصیبت سے نجات دینے والا، تکلیف کو دور کرنے والا، ہر ضرورت کو پورا کرنے والا کون ہے؟ تم کہو گے — ”اللہ“

اچھا، پھر غور کرو! اگر وہ آسمان سے پانی نہ برسائے، زمین میں درخت نہ اُگائے، ہمارے کھانے کے لئے کوئی چیز نہ پیدا کرے، ہمارے پینے کے لئے میٹھے پانی کا سامان نہ کرے، بیماری میں ہم کو شفا نہ دے، مصیبتوں سے ہمیں نجات نہ دے، ہماری ضرورتوں کو وہ پورا نہ کرے، پھر کون ہے جس کو ہم اپنی بھوک کے وقت پکاریں! جس کو ہم پیاس

کے وقت یاد کریں! جس سے ہم بیماری میں شفا
کے لئے دُعا کریں! جس سے ہم اپنی ضرورتوں کو
پورا کرنے کے لئے درخواست کریں! تم کہو گے:-
”کوئی نہیں! اللہ کے سوا کوئی نہیں“

”پھر“

اگر وہ ہم کو بھوکا رکھنا چاہے تو کوئی روزی
دینے والا نہیں۔

اگر وہ ہم کو پیاسا رکھنا چاہے، تو کوئی پانی
دینے والا نہیں۔

اگر وہ ہم کو بیمار رکھنا چاہے، تو کوئی شفا
دینے والا نہیں۔

اگر وہ ہم کو مصیبت میں رکھنا چاہے، تو
کوئی مصیبت سے نجات دینے والا نہیں۔

اگر وہ ہماری ضرورتوں کو پورا نہ کرنا چاہے، تو

کوئی ہماری ضرورت کو پورا کرنے والا نہیں،

سوالات

(۱) پانی کس نے برسایا؟ (۲) درخت کس نے اگائے (۳) ممیت میں

کون کام آتا ہے؟ (۴) بیماری سے شفا کون دیتا ہے؟

اگر اللہ اپنی نعمتیں لے لے!

اب ذرا اپنے حال پر ایک بار پھر غور کرو:-

یہ آنکھیں جن سے تم دیکھتے ہو، یہ کان جن سے تم سنتے ہو، یہ ہاتھ جن سے تم کام کرتے ہو، یہ پیر جن سے تم چلتے ہو، اسی طرح تمہارے جسم کا ایک ایک حصہ تمہارے لئے کتنی بڑی نعمت ہے، اگر ان نعمتوں میں سے ایک نعمت بھی اللہ تم سے لے لے، تو پھر ذرا خوب سوچ کر اور اچھی طرح غور کر کے بتلاؤ، تمہارا کیا حال ہو؟

اگر اللہ تم سے :-

تمہاری آنکھیں لے لے، تو تم اندھے ہو جاؤ۔

تمہارے کان لے لے، تو تم بہرے ہو جاؤ۔

تمہارے ہاتھ لے لے، تو تم لٹجے ہو جاؤ۔

تمہارے پیر لے لے، تو تم لنگڑے اور اپاہج ہو جاؤ۔

پھر غور کرو، زمین اور آسمان میں کون ہے ؟

جو تمہاری آنکھیں واپس کر دے۔

تمہارے کان تم کو دے دے۔

تمہارے ہاتھ تم کو عطا کر دے۔

تمہارے پیر تم کو بخش دے۔

بار بار غور کرو! لیکن تم ہر بار یہی جواب دو گے :-

زمین ہو یا آسمان، کہیں اور کسی جگہ، کوئی ایسا انسان

اور کوئی ایسا فرشتہ، ہاں اللہ کے سوا کوئی ایسی طاقت

اور کوئی ایسی قوت موجود نہیں، جو تمہاری تکلیفوں کو دُور

کر سکے، تمہاری کھوئی ہوئی چھوٹی سے چھوٹی چیز تم کو دے سکے۔

سوالات

۱۔ اگر اللہ تمہاری آنکھیں لے لے تو کیا ہو؟ (۲) اللہ کے سوا کوئی اور ایسی
وقت ہے جو تمہاری تکلیفوں کو دور کر سکے یا تمہیں کچھ دے سکے؟

محبت اور ہمدردی کرنے والے کس نے دیئے؟

ہاں! تمہارے ماں اور باپ، تمہارے بڑے اور
زرگ، تم سے محبت کرتے ہیں، تمہیں آرام پہنچاتے
ہیں، لیکن یہ ماں باپ کس نے دیئے، ان بڑے اور
زرگوں کو کس نے پیدا کیا، ماں باپ کے دلوں میں
بہ محبت کس نے پیدا کی، بڑے اور زرگوں کے دلوں میں
تمہاری محبت کا خیال کس نے ڈالا، تمہارے دوست
اور ساتھی! ----- تمہارا خیال

کرتے ہیں، تمہاری تکلیفوں میں کام آتے ہیں، تمہاری
صیبتوں میں ہمدردی کرتے ہیں، لیکن دوست اور ساتھی
کس نے پیدا کئے، دوستوں اور ساتھیوں کے دلوں

میں محبت اور سہر دی کا خیال کس نے پیدا کیا؟
 ذرا سوچو اور غور کرو:- محبت کرنے والا باپ کس
 نے دیا؟ پیار کرنے والی ماں کس نے دی؟ بڑے اور
 بزرگوں کو سہر د کس نے بنایا؟ سہر دی کرنے والے
 دوست کہاں سے آئے؟

تم کہو گے، یہ سب اللہ کی رحمت ہے، جس طرح
 دنیا میں اس نے اور بہت سی نعمتیں دیں، اسی
 طرح ان نعمتوں سے بھی اللہ نے ہم کو مالا مال کیا
 ان باتوں پر غور کرو، تم خود ہی پکار اٹھو گے!
 ”اللہ کے سوا کوئی نہیں!“

زمین اور آسمان میں کوئی نہیں، اللہ کے سوا کوئی
 نہیں، جس کے پاس کوئی طاقت ہو، جس کو کوئی
 اختیار ہو، ہر طرح کی طاقت اللہ کے پاس ہے،
 ہر طرح کا اختیار اللہ کو حاصل ہے، اس کی
 طاقت میں کوئی شریک نہیں، اس کے اختیار میں

کسی کو دخل نہیں، وہ جس کو چاہے جس طرح رکھے، کسی کا کوئی بس نہیں، جس کے پاس جو طاقت ہے اُسی کی دی ہوئی، جس کو جو اختیار ہے، اُسی کا عطا کیا ہوا، جو جس کے کام آتا ہے، اسی کے حکم سے، جو جس کی مدد کرتا ہے اُسی کی مرضی سے، جو جس کو دیتا ہے اُسی کے دلانے سے، جو جس سے چھینتا ہے اُسی کے حکم اور مرضی سے، محبت اور ہمدی وہی سکھاتا ہے، دشمنی اور عداوت کا عذاب بھی اسی کی طرف سے آتا ہے۔

حاکم وہی ہے، مالک وہی ہے، جلانے والا وہی مارنے والا وہی، بیماری اس کے حکم سے، تندرستی اس کی مرضی سے، امیر بنانے والا وہی، محتاج رکھنے والا وہی، بگاڑ اس کی طرف سے، بناؤ اس کی طرف سے، نفع اور نقصان، تکلیف اور آرام سب اس کے اختیار میں۔ جس طرح تم اللہ کے بندے، اللہ کے غلام، اللہ

کے پیدا کئے ہوئے اور ہر بات میں اللہ کے محتار
ہو اسی طرح دنیا میں، آسمان میں، جو کوئی جہاں کہیں
بھی ہے، اللہ کا بندہ، اللہ کا غلام اور اللہ کا محتاج ہے

ان باتوں کو اپنے دل میں جمالیں

بس ان باتوں کو تم بار بار پڑھو، سوچو اور غور کرو
کتنی اچھی اور سچی باتیں ہیں، کیا ان میں ایک بات
بھی ایسی ہے جس میں کوئی شک کر سکتا ہے، کیا
ان میں ایک بات بھی کوئی غلط یا جھوٹ کہہ سکتا
ہے؟ نہیں، ہر گز نہیں! پھر آؤ ان سب باتوں کو
اپنے دل میں جگہ دے لیں، دل میں خوب جمالیں
اس طرح جمالیں کہ کبھی دل سے نہ نکلیں، اور جب
یہ سب باتیں سچی ہیں، ان کے سچ ہونے پر ہم کو پورا
پورا یقین ہے تو ہم پوری مضبوطی کے ساتھ طے کر لیں
کہ جس اللہ کے ہم اور سب محتاج ہیں، جس اللہ کے

سوا ہماری یا کسی کی کوئی امداد نہیں کر سکتا، جس اللہ کے سوا ہم کو یا کسی کو کوئی فائدہ نہیں پہنچا سکتا، کوئی نقصان نہیں پہنچا سکتا، کوئی آرام نہیں پہنچا سکتا، کوئی تکلیف نہیں دے سکتا، کوئی جلا نہیں سکتا، کوئی مار نہیں سکتا، کوئی رزق نہیں چھین سکتا، ہم اُسی اللہ کو ایک اللہ مانیں گے، کسی کو اس کا شریک، ساتھی اور مددگار نہیں جانیں گے۔

ہم اُسی اللہ سے سوال کریں گے۔

ہم اُسی اللہ سے اُمید رکھیں گے۔

ہم اُسی اللہ پر بھروسہ کریں گے۔

ہم اُسی اللہ سے محبت کریں گے۔

ہم اُسی اللہ سے ڈریں گے۔

ہم اُسی اللہ کا کہنا مانیں گے۔

ہم اُسی اللہ کے حکم پر چلیں گے۔

ہم اس کے، ہماری ہر چیز اس کی، ہماری زندگی

اور ہماری زندگی کا ہر لمحہ اُس کا۔

پھر ہم اپنے کو اس کے سپرد کر دیں گے۔

اپنی ہر چیز اُس کے سپرد کر دیں گے۔

ہم اپنی پوری زندگی اُسی کے حکم کے مطابق گزاریں گے اور بسر کریں گے۔

ہم اُسی اللہ کی عبادت کریں گے۔

ہم اُسی اللہ کے سامنے سر جھکائیں گے۔

ہم اُسی اللہ کو سجدہ کریں گے۔

ہم اُس کو راضی رکھنے کے لئے پوری کوشش کریں گے۔

سوالات

(۱) ماں باپ کے دلوں میں تمہاری محبت کس نے پیدا کی؟ (۲) کیا اللہ اگر نہ

چاہے تو تمہاری کوئی مدد کر سکتا ہے؟ (۳) بیماری اور صحت، نفع اور نقصان

تکلیف اور آرام پہنچانا کس کے اختیار میں ہے؟ (۴) کیا اللہ کا کوئی شریک،

ساتھی اور مددگار ہے؟ (۵) ہم اللہ کو مان کر کیا کریں گے؟

سچا عقیدہ اور سچا ایمان

یہی ہمارا عقیدہ ہوگا، یہی ہمارا ایمان ہوگا، یہی ہمارا یقین ہوگا۔

دیکھو! کتنا پیارا عقیدہ ہے، کتنا اچھا یقین ہے کتنا سچا ایمان ہے، اس سچے عقیدہ کے علاوہ تم خود غور کرو، کوئی اور بھی اچھا عقیدہ ہو سکتا ہے؟ کوئی اس سے بہتر اور سچا یقین ہو سکتا ہے؟ تم خواہ کتنا ہی غور کرو، کتنا ہی سوچو، بار بار یہی کہو گے اس سے بہتر کوئی عقیدہ نہیں، اس سے بہتر کوئی یقین نہیں، اس سے اچھا کوئی ایمان نہیں، بلکہ تم پورے یقین کے ساتھ کہہ دو گے کہ اس عقیدہ کے خلاف اللہ کے بارے میں جو عقیدہ ہے وہ غلط ہے، جھوٹ ہے اور بے بنیاد ہے۔ اس سچے عقیدہ اور سچے ایمان اور یقین کو عربی زبان میں صرف چند لفظوں

میں دُہرایا ہے، آؤ ہم تم بھی پوری سچائی، پوری قوت اور پورے یقین کے ساتھ اس عقیدہ کے معنی اور مطلب سمجھتے ہوئے، دل میں یقین رکھتے ہوئے زبان سے اُسی عربی زبان میں اعلان کریں اور اپنے اللہ سے دعا مانگیں کہ اے اللہ! ہم کو اس سچے عقیدہ اور یقین کے ساتھ زندہ رکھ، اور اسی عقیدہ کے مطابق دنیا میں ہم کو اپنی زندگی گزارنے اور بسر کرنے کی توفیق دے، اور اسی کے ساتھ ہم کو اپنے سامنے بلا۔

لَا إِلَهَ إِلَّا اللَّهُ

(نہیں ہے کوئی معبود (عبادت کے لائق) سوا اللہ کے)

سوالات

- (۱) اللہ کے لئے تمہارا جو عقیدہ اور یقین ہے اس سے بہتر اور کوئی عقیدہ ہو سکتا ہے؟ (۲) تمہارے اس عقیدہ اور یقین کے خلاف جو عقیدہ اور یقین ہو، وہ صحیح ہے یا غلط؟ (۳) تم اپنے اس عقیدہ اور یقین کو عربی کے لفظوں میں کس طرح ادا کرو گے؟

ہمارا اقرار

لَا إِلَهَ إِلَّا اللَّهُ کہہ کر ہم نے اقرار کیا کہ اے اللہ! ہم صرف تیرا حکم مانیں گے۔

لیکن اللہ کا حکم کیسے معلوم ہو؟

ہم نے اقرار کیا کہ اے اللہ! ہم صرف تیری عبادت کریں گے۔
لیکن اللہ کی عبادت کرنے کا طریقہ کس سے معلوم کریں؟
ہم نے اقرار کیا کہ اے اللہ! ہم تجھے راضی کرنے کی پوری
کوشش کریں گے۔

لیکن اللہ کی رضا حاصل کرنے کا طریقہ کس سے
دریافت کریں؟

ہم نے اقرار کیا کہ اے اللہ! ہم تیرے حکم کے مطابق
اپنی زندگی گذاریں گے۔

لیکن اللہ کے حکم کے مطابق زندگی گزارنے کا طریقہ
کس سے دریافت کریں؟

اگر ہم کو ”اللہ کا حکم“، ”اللہ کی عبادت کرنے کا طریقہ“
 ”اللہ کی رضا حاصل کرنے کا طریقہ“

”اللہ کے حکم کے مطابق زندگی گزارنے اور بسر کرنے
 کا طریقہ نہ معلوم ہو، تو پھر غور کرو! ہم لَا إِلَهَ إِلَّا اللَّهُ
 جیسی اچھی اور سچی بات دل سے مان کر اور زبان
 سے کہہ کر اس کی اچھائیوں اور سچائیوں سے فائدہ کیسے
 حاصل کریں؟

لَا إِلَهَ إِلَّا اللَّهُ پر ہمارا ایمان، ہمارا یقین، ہمارا اعتقاد
 اس وقت اور صرف اسی وقت ہم کو فائدہ پہنچائے گا
 جب ہم اپنے اس وعدہ اور اقرار کو پورا کریں، جو
 ہم نے لَا إِلَهَ إِلَّا اللَّهُ کہہ کر اللہ تعالیٰ سے کیا ہے، لیکن
 اگر اس وعدہ اور اس اقرار کو پورا کرنے کا طریقہ ہم کو نہ
 معلوم ہو تو ہم کیا کریں، کہاں جائیں، کس سے پوچھیں؟

سوالات

(۱) لَا إِلَهَ إِلَّا اللَّهُ کہہ کر ہم نے کیا اقرار کیا؟ (۲) اس اقرار کو پورا کرنے کا طریقہ
 بتانے والا اگر کوئی نہ ہو تو کیا ہم یہ اقرار پورا کر سکتے ہیں؟

سچا راستہ دکھانے کے لئے اللہ نے رسولوں کو بھیجا

خوب سمجھ لو! وہ اللہ جس نے ہم کو بنایا، اور جس نے ہمارے لئے دنیا کی ہر چیز بنائی، ہماری آرام اور راحت کا خیال کیا، اُس نے ہم کو سچا راستہ دکھانے، اپنا حکم بتانے، اپنی عبادت کرنے کا طریقہ سکھانے، اور اپنے حکم کے مطابق زندگی گزارنے کے لئے ضرور کوئی سامان کیا ہوگا۔

ہاں! اُس نے

اپنا حکم بتانے کے لئے

اپنی عبادت کا طریقہ سکھانے کے لئے

اپنی رضا حاصل کرنے کا طریقہ بتانے کے لئے۔

اپنے حکم کے مطابق زندگی گزارنے اور بسر کرنے کا

طریقہ ظاہر کرنے کے لئے اپنے رسولوں کو بھیجا،
 رَسُوْلٌ، اللہ کا پیغام لانے ہیں، دنیا والوں کو
 اللہ کا پیغام سناتے ہیں

اللہ تعالیٰ رسولوں کے ذریعہ سے اپنا حکم بھیجتا ہے۔
 رسولوں کو اپنی عبادت کا طریقہ سکھاتا ہے۔
 اپنی رضا حاصل کرنے کا طریقہ بتاتا ہے۔

رَسُوْلٌ، اللہ کے حکم پر خود چلتے ہیں، دوسروں
 کو اللہ کی عبادت کرنے کے لئے بلاتے اور اللہ کی
 عبادت کا طریقہ سب کو سکھاتے ہیں۔

رَسُوْلٌ، ہمیشہ اللہ کی مرضی کے مطابق چلتے ہیں،
 سب کو اللہ کی رضا حاصل کرنے کو کہتے ہیں۔

اللہ کی رضا حاصل کرنے کا طریقہ سب کو بتاتے ہیں،
 رسول اللہ کے حکم کے مطابق زندگی بسر کرتے ہیں،
 دوسروں کو اللہ کے حکم کے مطابق زندگی بسر کرنے
 کو کہتے ہیں، اللہ کے حکم کے مطابق زندگی گزارنے

اور بسر کرنے کا طریقہ سب کو سکھاتے ہیں۔

سوالات

(۱) رسولوں کو اللہ نے کیوں بھیجا؟

(۲) رسول کیا لاتے ہیں؟

(۳) رسول کیا کرتے ہیں؟

مرنے کے بعد اللہ کے پاس جانا ہے

اللہ کے حکم سے رسول سب کو بتاتے ہیں،
کہ مرنے کے بعد سب کو اللہ کے پاس جانا ہے۔
اس دنیا کی زندگی جنھوں نے اللہ کے حکموں
کے مطابق گزاری ہے، اللہ کے رسولوں کے
لائے ہوئے حکموں کے مطابق بسر کی ہے،
اللہ تعالیٰ ان سے راضی ہوگا:

اُن کو رہنے کے لئے جنت دے گا، جنت
میں ہر طرح کا آرام ہوگا، کھانے کا سب سامان

ہوگا، اتنا آرام جس کا ہم خیال نہیں کر سکتے، ایسا اچھا کھانا، ایسا اچھا پہننا، جس کو ہم خواب میں بھی نہیں دیکھ سکتے، سب طرح خوشی کے سامان ہوں گے، اللہ کے اچھے بندے اس جنت میں ہمیشہ رہیں گے۔ جو لوگ اللہ کے حکموں کے مطابق نہیں چلتے اس کے رسولوں کے لائے حکموں کے مطابق اپنی زندگی بسر نہیں کرتے، اللہ ان سے ناراض ہوگا، دوزخ ان کا ٹھکانا ہوگا، دوزخ میں ہر طرح کی تکلیف ہوگی، آگ میں جلنا ہوگا، پیپ اور خون پینا ہوگا، طرح طرح کی تکلیفیں سہنی ہوں گی۔

سوالات

(۱) اللہ کس سے راضی ہوگا؟ (۲) اللہ کس سے ناراض ہوگا؟

(۳) جنت میں کیا ہوگا؟ — (۴) دوزخ میں کیا ہوگا؟

دُنیا میں ہزاروں نبی اور رسول آئے

دنیا میں ہزاروں نبی اور رسول آئے،

سب پر اللہ کا سلام ہو۔

سب نے اللہ کے حکموں کی طرف بلایا۔ اس
زندگی کے بعد والی زندگی کے عذاب سے ڈرایا،
دنیا کے بہت سے لوگوں نے ان نبیوں اور رسولوں
کا کہنا مانا، اور ان لوگوں نے دنیا میں رسولوں
کے بتائے ہوئے طریقوں پر چل کر دنیا میں ہر
طرح ترقی کی اور اللہ کو خوش کر کے اس زندگی
کے بعد والی زندگی کی راحت اور آرام کا سامان کیا۔
اللہ تعالیٰ برابر دنیا والوں کو اپنا حکم سنانے
کے لئے اپنے حکم کے مطابق زندگی گزارنے کا
طریقہ سکھانے کے لئے، دنیا میں نبیوں اور

رسولوں کو بھیجتا رہا۔
 نبیوں کو اللہ نے اچھی اچھی کتابیں دیں۔
 حضرت موسیٰ علیہ السلام کو "تورات" ملی۔
 حضرت داؤد علیہ السلام کو "زبور" ملی۔
 حضرت عیسیٰ علیہ السلام کو "انجیل" ملی۔

سوالات

- (۱) رسولوں اور نبیوں کے بتائے ہوئے طریقہ پر چل کر دنیا والوں نے ترقی کی یا نہیں ؟ (۲) اللہ تعالیٰ دنیا میں نبیوں اور رسولوں کو کیوں بھیجتا ہے ؟ (۳) حضرت موسیٰ علیہ السلام ، حضرت داؤد علیہ السلام ، حضرت عیسیٰ علیہ السلام کو کون سی کتابیں ملیں ؟ علیحدہ علیحدہ بتاؤ۔

اللہ اپنے آخری نبی محمد رسول اللہ

صلی اللہ علیہ وآلہ وسلم کو بھیجتا ہے

دنیا والے بار بار ان نبیوں کا کہنا بھول جاتے
 تھے، اور اللہ کے حکم کے خلاف اپنی زندگی بسر کرنے

لگتے تھے، طرح طرح کے برے کام شروع کر دیتے۔
نبیوں کی لائی ہوئی کتابوں میں اپنی مرضی کے مطابق اپنی طرف
سے گھٹانا اور بڑھانا شروع کر دیتے تھے۔

جب بہت سے نبی دنیا میں آکر اپنے اللہ کے پاس
جا چکے اور ان کی اچھی اچھی باتوں کو دنیا والے جھلا چکے،
ان کی لائی ہوئی اچھی اور سچی کتابوں میں اللہ کی بھیجی ہوئی
سچی باتیں باقی نہ رہیں، اللہ کے حکموں میں دنیا والوں نے
اپنی مرضی کے احکام ملا دیئے، سچے نبیوں کی سچی باتوں میں
اپنی مرضی کے مطابق بہت سی جھوٹی باتیں ملا دیں، اور
اب نہ نبیوں کے لائے ہوئے سچے احکام باقی تھے، نہ
نبیوں کی لائی ہوئی سچی کتابیں اصلی حالت میں کہیں
موجود تھیں۔

جب دنیا میں کوئی سچا نبی، اللہ کا حکم بتلانے والا
نہ رہا، لَا إِلَهَ إِلَّا اللَّهُ کے سچے کلمے کی طرف کوئی
بلانے والا نہ رہا، اور اللہ کی بھیجی ہوئی کوئی سچی کتاب

اپنی اصلی حالت میں موجود نہ رہی تو پھر اللہ نے
حضرت محمد صلی اللہ علیہ وسلم کو لَا إِلَهَ إِلَّا اللَّهُ
کا حکم سننے کے لئے دنیا میں بھیجا۔

حضرت محمد مصطفیٰ صلی اللہ علیہ وسلم کو اللہ نے
اپنا آخری نبیٰ بنایا، اب آپ کے بعد کوئی نبی نہ
آئے گا، قیامت تک آپ ہی کی نبوت رہے گی، آپ
ہی کے لائے ہوئے احکام مانے جائیں گے، اللہ
نے آپ کو اپنی آخری کتاب قرآن مجید "دی،
اب قرآن مجید کے بعد کوئی دوسری کتاب نہ آئے گی
اللہ اور رسول کے ماننے والے قیامت تک
قرآن مجید ہی کے احکام مانیں گے۔

سوالات

- (۱) اللہ تعالیٰ نے حضرت محمد مصطفیٰ صلی اللہ علیہ وسلم کو دنیا میں کب بھیجا؟
- (۲) کیا حضور صلی اللہ علیہ وسلم کے بعد کوئی اور نبی آئے گا؟ (۳) آپ کو کون سی کتاب ملی؟ (۵) کیا قرآن مجید کے بعد اللہ کی کوئی اور کتاب دنیا میں آئے گی؟

اللہ کی رضا اور خوشی حاصل کرنے کا صرف ایک ذریعہ

اب تم ایک بار پھر سوچو اور غور کرو۔
لَا إِلَهَ إِلَّا اللَّهُ کہہ کر جو اقرار تم نے کیا تھا،
اس کو پورا کرنے کے لئے اللہ کے بھیجے ہوئے
نبی کے احکام کے مطابق دنیا میں زندگی بسر کرنے
کی ضرورت ہے، نبیوں کے علاوہ دنیا میں اور کوئی
ذریعہ نہیں ہے جس ذریعہ سے اللہ کے احکام
عمم معلوم کر سکیں۔

نبی ہزاروں آئے اور جا چکے، خود اللہ تعالیٰ
ان کے لائے ہوئے حکموں میں تبدیلیاں کرتا رہا،
دنیا کے لوگوں نے بھی ان کی بھی کبھی تعلیم کو اصلی
صورت میں باقی نہیں رکھا، اور نہ اللہ تعالیٰ نے ان

نبیوں کی تعلیم کو اہلی صورت میں باقی رکھنے کی ضرورت سمجھی۔ سب سے آخر میں اللہ تعالیٰ نے حضرت محمد مصطفیٰ صلی اللہ علیہ وسلم کو نبی بنا کر بھیجا، رسول اللہ صلی اللہ علیہ وسلم کو اپنے پورے حکموں کے ساتھ بھیجا، اور فرما دیا کہ اب قیامت تک کسی حکم میں کوئی تبدیلی نہیں ہوگی، محمد رسول اللہ کی تعلیم کو اور آپ کی لائی ہوئی کتاب قرآن مجید کو باقی رکھا، اور فرما دیا کہ یہ قیامت تک باقی رہے گی، جس کو اللہ کے حکم کی تلاش ہو، جس کو اللہ کی خوشی اور رضا منظور ہو، وہ محمد رسول اللہ صلی اللہ علیہ وسلم کو آخری رسول مانے، آپ کی لائی ہوئی کتاب قرآن مجید کو سچی کتاب جانے، آپ کے بتائے ہوئے احکام پر چلنا اللہ کی رضا اور خوشی کا ذریعہ سمجھے۔

سوالات

- (۱) کیا نبیوں کے علاوہ کوئی اور ذریعہ ہے جس سے ہم اللہ کے حکموں کو معلوم کر سکیں اور اچھی زندگی بسر کر سکیں؟ (۲) کیا حضور صلی اللہ علیہ وسلم سے پہلے آنے والے نبیوں کی تعلیم اپنی اہلی صورت میں باقی نہیں ہے؟ (۳) اب جسکو اللہ کی رضا اور خوشی حاصل کرنا منظور ہو وہ کس کے بتائے ہوئے راستہ پر چلے؟

محمد رسول اللہ کا اعلان!

آؤ! جس سچائی اور یقین کے ساتھ ہم نے
لَا إِلَهَ إِلَّا اللَّهُ کا اعلان کیا، اسی سچائی اور
یقین کے ساتھ مُحَمَّدٌ رَّسُولُ اللَّهِ کا اعلان کریں۔

لَا إِلَهَ إِلَّا اللَّهُ مُحَمَّدٌ رَّسُولُ اللَّهِ
ہاں خوب غور کرلو! یہ اعلان ایک فیصلے کا اعلان
ہے، یہ فیصلہ تم نے اپنی زندگی کے لئے کیا ہے۔
پوری زندگی کے لئے کیا ہے، تم نے مُحَمَّدٌ رَّسُولُ اللَّهِ
کہہ کر اقرار کیا کہ محمد رسول اللہ کا بتایا ہوا راستہ سچا
جائیں گے، اسی راستے پر چل کر پوری زندگی ختم کر
دیں گے، محمد رسول اللہ کے بتائے ہوئے راستے کے
خلاف جو راستہ ہوگا، اس کو غلط جانیں گے۔ محمد
رسول اللہ کے بتائے ہوئے راستے کے خلاف
جتنے راستے ہیں، خواہ ہماری طبیعت ان راستوں پر

چلنا چاہتی ہو، خواہ ہمارے بڑے ان راستوں پر چلتے
 رہے ہوں، خواہ ہمارے دوست، عزیز اور ساتھی،
 ان راستوں کو اچھا سمجھتے ہوں، ہم یہ سب راستے
 چھوڑ دیں گے، ہم سب کی طرف سے کٹ کر اور ہر طرف
 سے مُڑ کر محمد رسول اللہ صلی اللہ علیہ وسلم کے بتائے ہوئے
 راستے پر چلیں گے، دنیا اور آخرت کی کامیابی ہم رسول اللہ
 کی فرماں برداری میں جانیں گے، رسول اللہ صلی اللہ علیہ
 وسلم کی محبت ہمارا ایمان ہے۔ رسول اللہ صلی اللہ علیہ وسلم
 کے حکموں پر ہماری جان قربان ہے۔

سوالات

لَا إِلَهَ إِلَّا اللَّهُ مُحَمَّدٌ رَسُولُ اللَّهِ کا اعلان کرنے کے بعد ہماری
 زندگی کیسی ہونی چاہیئے اور ہم کو اپنی زندگی کے لئے کیا فیصلہ کرنا چاہیئے؟

(جملہ حقوق طباعت و اشاعت پاکستان میں بحق فضل ربی ندوی محفوظ ہیں)

بچوں کی آسان کتاب اچھی باتیں

(دوسرا حصہ)

جس میں کلمہ توحید کے عقیدے پر قائم رہنے اور دنیا میں اس عقیدے کو پھیلانے میں انبیاء کرامؑ اور خصوصاً خاتم النبیین حضرت محمد مصطفیٰ صلی اللہ علیہ وسلم اور آپ کے اصحاب رضی اللہ عنہم نے جن مصائب کو برداشت کیا اور جس ایشارے کام لیا، اس کا مختصر ذکر آسان اور عام فہم اردو میں کیا گیا ہے

از: حکیم شرافت حسین رحیم آبادی

ناشر
فضیل ربی ندوی

۱۸۷
مجلس نشریات اسلام
۱۔ کے۔ ۳۔ ناظم آباد مینشن
نزد برف خانہ ناظم آباد

بِسْمِ اللّٰهِ الرَّحْمٰنِ الرَّحِیْمِ

دنیا میں کوئی اصلاحی تحریک ایسی نہیں ہے جسے کامیابی کی منزل تک پہنچانے کے لئے سخت مشکلوں اور دشواریوں سے دوچار نہ ہونا پڑا ہو۔ سیکڑوں برس کی بگڑی ہوئی عادتوں کا درست ہونا آسان نہیں ہوتا، لوگ بری عادتوں کے اس قدر عادی ہوتے ہیں کہ ان کی نظر میں برائیاں، بھلائیاں بن جاتی ہیں۔ ایک ایک برائی کے چھوٹے نمے میں انھیں ایسی سخت ناگواری محسوس ہوتی ہے کہ وہ مصلحین کے جانی دشمن بن جاتے ہیں اور دعوت اصلاح کو ناکام کرنے میں ایڑی چوٹی کا زور صرف کرتے ہیں۔

جب معمولی اصلاحی تحریکوں کے ساتھ لوگوں کا یہ برتاؤ ہوتا ہے تو پھر بڑی اصلاحی دعوتوں کے متعلق آپ سمجھ سکتے ہیں کہ لوگوں کی مخالفت کا کیا حال ہوتا ہوگا۔ اسلام دنیا کی سب سے عظیم الشان اصلاحی دعوت ہے، وہ نوع انسانی کو تمام برائیوں سے پاک کرنا چاہتا تھا، اس کے پیش نظر ایک وسیع اور ہمہ گیر اصلاحی پروگرام تھا، وہ صرف چند اخلاقی اصلاحات پر قناعت کرنا پسند نہیں کرتا تھا، بلکہ معیشت و معاشرت، اخلاق و معاملات اور تہذیب و سیاست کے تمام پہلوؤں میں غیر معمولی تغیر جابتا تھا اسلئے بگڑی ہوئی انسانی سوسائٹی میں اس اصلاحی دعوت کے خلاف سخت رد عمل رونما ہوا، لوگوں نے داعی اسلام اور ان کے مخلص رفیقوں کے خلاف پوری قوت کے ساتھ صاف آرائی کی، اور جہاں تک ان کے بس میں تھا، ان محبان خیر و فلاح اہل ان دعویٰ ان حق و صداقت کو ستانے اور نقصان پہنچانے میں کوئی کسر رکھا نہیں رکھی، وہ سمجھتے تھے کہ ان اذیتوں اور تکلیفوں سے پریشان ہو کر یہ لوگ خاموش ہو جائیں گے اور اپنا اصلاحی پروگرام ترک کر دیں گے، لیکن یہاں وہ نشہ نہیں تھا جیسے تریخی آثار دیتی، جس قدر ان کی مخالفت شدت اختیار کرتی گئی، اسی قدر ان بزرگوں کی جدوجہد میں سرگرمی پیدا ہوتی گئی، نتیجہ یہ ہوا کہ چند برس میں مخالفین کی عتیمت پست ہو گئی اور داعی حق کے مقابلے میں باطل پرستوں کی کوئی تدبیر کارگر نہ ہو سکی۔ اہل حق کے اخلاص نے دلوں میں گھر کرنا

مشروع کیا، الہ کی پاکیزہ سیرت اور بے غرضانہ خدمت نے دشمنوں کو رام کر لیا، اور ان کی پُرصلابت تعلیم پر لوگ ایمان لے آئے۔

دعوت اسلام کی راہ میں جو مشکلات پیش آئیں اور داعیان اسلام نے ان مشکلات کو جس خندہ پیشانی سے برداشت کیا، یہ واقعات داعیانِ حق کے لئے ہمیشہ مہم افزائی کا باعث رہیں گے، سیرت کی بڑی کتابوں میں بڑی تفصیل سے بیان کئے گئے ہیں۔ محبِ کرم حکیم شرافت حسین صاحب نے بالکل چھوٹے بچوں اور بالغ مبتدلیوں کے لئے بہت ہی آسان زبان میں ان واقعات کا خلاصہ بیان کر دیا ہے۔ تاکہ تعلیم و تربیت کی ابتدائی منزل ہی میں یہ واقعات دلوں میں اس طرح جم جائیں کہ پھر زندگی کے آئندہ دور میں جو مشکلات و مصائب پیش آئیں، ان کے مقابلے کی مہبت ہو اور حالات کی سخت ناموافقت میں بھی اسلام کے پھیلانے کا حوصلہ ہو۔

خدا سے دعا ہے کہ وہ حکیم صاحب کی پچھلی کتابوں کی طرح اس کتاب کو بھی مقبول فرمائے اور بچوں کے دلوں میں اسلام کی قدر اور اس کی اشاعت کا شوق پیدا ہو۔

عبدالسلام قدوائی ندوی
ناظم ادارہ تعلیمات اسلام لکھنؤ۔

فہرست مضامین

صفحہ نمبر	مضمون	صفحہ نمبر	مضمون	صفحہ نمبر
۲۷	حضرت عثمانؓ کی مصیبتیں	۱۷	۵	ہمارا عقیدہ اور ایمان
۲۸	حضرت بلالؓ کی مصیبتیں	۱۸	۸	نبیوں کی تکلیفیں اور مصیبتیں
۵۰	آل یاسرؓ کی مصیبتیں	۱۹	۹	حضرت نوح علیہ السلام
۵۱	حضرت ابوفکیہؓ کی آزمائش	۲۰	۱۱	حضرت ابراہیم علیہ السلام
	آگ کے انکارے بھی	۲۱	۱۳	حضرت موسیٰ علیہ السلام
۵۳	{ لَا إِلَهَ إِلَّا اللَّهُ کی آواز		۱۶	حضرت عیسیٰ علیہ السلام
	دبانہ کے		۱۷	حضرت محمد مصطفیٰ صلی اللہ علیہ وسلم
۵۵	اور صحابہ کی مصیبتیں	۲۲	۱۹	حضرت محمد مصطفیٰ صلی اللہ علیہ وسلم کی مصیبتیں
۵۸	حضرت ام شریکہؓ کا ایمان	۲۳	۲۲	کافروں کے مشورے
	لا الہ الا اللہ کے	۲۴	۲۴	دنیا اور دنیا کی دولت کا لالچ
۶۰	{ سامنے ہر تعلق کو قربان کیا		۳۰	حضور صلی اللہ علیہ وسلم کے چچا
۶۳	ہجرت کرنا بھی آسان نہ تھی	۲۵		{ ابو طالب سے شکایت
	ایمان کی راہ میں اپنے	۲۶	۳۳	خاندان والوں کے ساتھ گھائی کی قید
۶۸	{ عزیزوں کی پرواہ نہ کرنے		۳۶	طائف کا سفر
	کی اور مثالیں		۴۰	مکہ سے مدینہ
	ایمان کے لئے جان	۲۷	۴۳	اتنا پڑھ لینے کے بعد
۷۱	{ دینے میں خوشی		۴۵	{ حضرت ابوبکر صدیق رضی اللہ عنہ
				کی محبت اور جہان نشاری

بِسْمِ اللّٰهِ الرَّحْمٰنِ الرَّحِیْمِ

ہمارا عقیدہ اور ایمان

”لَا إِلَهَ إِلَّا اللَّهُ“ نہیں ہے کوئی معبود (عبادت کے لائق) سوا اللہ کے۔

کتنا سچا اور پیارا کلمہ ہے، کتنی سیدھی اور سچی بات ہے۔ جس اللہ نے ہم کو پیدا کیا، جس اللہ نے ہماری زندگی کے لئے ہر سامان کیا، جو اللہ ہم کو موت دے گا، جس اللہ کے سامنے ہم مرنے کے بعد حاضر ہوں گے، جس اللہ کے اختیار میں اس دنیا کی بھی تکلیف و آرام ہے اور جس اللہ کے اختیار میں آنے والی دنیا (یعنی آخرت) کا بھی دکھ اور سکھ ہے، اس کو ہم نے ایک مانا ہے، اسی

کے حکم اور رضا کے مطابق ہم نے اپنی زندگی بسر کرنے کا وعدہ کیا ہے۔ یہی ہمارا عقیدہ ہے۔ یہی ہمارا ایمان ہے۔

اسی سیدھے، صاف اور سچے عقیدے کو سمجھانے، بتلانے، اور دنیا میں پھیلانے کے لئے اللہ تعالیٰ دنیا میں ہزاروں نبی بھیجے، تم کہو گے اس سیدھی اور سچی بات کے سمجھنے میں کیا وقت ہوگی، اور اس اچھی بات کو پھیلانے میں کیا مصیبت ہوگی، لیکن یہ سن کر تم کو بہت تعجب ہوگا کہ دنیا کے لاکھوں اور کروڑوں انسانوں نے اس سیدھی اور صاف بات سمجھنے سے صرف انکار ہی نہیں کیا بلکہ سمجھانے والوں کا مذاق اڑایا، ان کو طرح طرح کی تکلیفیں دیں، گھروں سے بے گھر کیا، وطن سے بے وطن کیا، طرح طرح کی مصیبتوں میں گرفتار کیا، یہاں تک کہ جب موقع ملا تو قتل بھی کر ڈالا۔

اللہ کے ان ناسمجھ بندوں پر تم کو مہنسی بھی آئی ہوگی اور ان کی ناسمجھی پر تم افسوس بھی کرتے ہو گے۔ خود اللہ تعالیٰ نے بھی ان کی حالت پر افسوس کا اظہار کیا ہے۔

يُحَسِّنَ عَلَى الْعِبَادِ مَا يَأْتِيهِمْ
مِنْ رَسُولٍ إِلَّا كَانُوا بِهِ
يَسْتَهْزِئُونَ ۝ (نبیؐ)

کیا افسوس ہے بندوں پر۔ کوئی رسول نہیں آیا جس سے ٹھٹھا نہیں کرتے۔

یہ ہمیشہ اپنے غرور کے نشے میں چور رہے اور جب کبھی اُن سے لَا إِلَهَ إِلَّا اللَّهُ پر ایمان لانے کے لئے کہا گیا تو انہوں نے لا پرواہی اور تکبر کے ساتھ انکار کیا۔

إِنَّهُمْ كَانُوا إِذَا قِيلَ لَهُمْ لَا إِلَهَ إِلَّا اللَّهُ يَسْتَكْبِرُونَ ۝ (وَالصَّفَّتِ)

وہ لوگ ایسے تھے کہ جب ان سے کہا جاتا کسی کی بندگی نہیں سوائے اللہ کے تو غرور کرتے

سوالات

(۱) لَا إِلَهَ إِلَّا اللَّهُ پڑھ کر ہم نے کس عقیدہ کا اعلان کیا ہے اور

ہم نے کیا وعدہ کیا ہے ؟

(۲) اللہ تعالیٰ نے دنیا میں ہزاروں نبی کیوں بھیجے ؟

(۳) لاکھوں اور کروڑوں انسانوں نے اس سچے کلمہ لَا إِلَهَ إِلَّا اللَّهُ

کی تعلیم دینے والوں کے ساتھ کیسا برتاؤ کیا ؟

(۴) کیا خاص بات تھی جس کی وجہ سے ناسمجھ لوگوں نے لَا إِلَهَ إِلَّا اللَّهُ

کے کلمہ پر ایمان لانے سے انکار کیا ؟

نبیوں کی تکلیفیں اور مصیبتیں

دنیا میں ہزاروں نبی آئے، سب نے اس پیارے کلمہ کو بتلانے، سمجھانے اور پھیلانے میں طرح طرح کی تکلیفیں اور مصیبتیں برداشت کیں، سب نبیوں کا نام لے لے کر قرآن مجید میں اللہ تعالیٰ نے نہیں فرمایا ہے، تھوڑے نبیوں کا حال نام کے ساتھ قرآن مجید

میں آیا ہے، یہ حال بھی پورا پورا اس چھوٹی سی کتاب میں نہیں آسکتا ہے، بہت تھوڑے نبیوں کا مختصر حال ہم تم کو سنائیں گے جس سے تم کو اندازہ ہوگا کہ اس پیارے کلمہ کے پھیلانے میں اللہ تعالیٰ کے پیارے نبیوں نے کیسی کیسی تکلیفیں برداشت کی ہیں۔

سوالات

(۱) کیا دنیا میں جتنے نبی آئے سب کا ذکر قرآن مجید میں ہے؟

حضرت نوح علیہ السلام

حضرت نوح علیہ السلام بہت بڑے پیغمبر تھے، اللہ تعالیٰ نے اُن کو بہت بڑی عمر دی تھی، حضرت نوح علیہ السلام نو سو پچاس برس تک اپنی قوم کے لوگوں کو لَا إِلَهَ إِلَّا اللَّهُ کا پیغام سناتے رہے۔ اللہ کی طرف سب کو بلاتے رہے، لیکن ان کی قوم کے تھوڑے آدمیوں کے سوا سب نے لَا إِلَهَ إِلَّا اللَّهُ کا کلمہ

ماننے سے انکار کر دیا، سب نے حضرت نوح علیہ السلام کو جھٹلایا، سب نے آپ کو ستایا، گالیاں آپ کو دی جاتی تھیں، ڈھیلوں سے آپ کو مارا جاتا تھا، طرح طرح کی تکلیفیں آپ کو دی جاتی تھیں۔

جب آپ بالکل مایوس اور ناامید ہو گئے اور قوم والوں نے لَا إِلَهَ إِلَّا اللَّهُ کی آواز نہ سنی، تو اللہ تعالیٰ نے پانی کا ایک ایسا طوفان بھیجا جس میں لَا إِلَهَ إِلَّا اللَّهُ کا انکار کرنے والے غرق ہو گئے اور صرف حضرت نوح علیہ السلام اور لَا إِلَهَ إِلَّا اللَّهُ پر ایمان لانے والے ان کے ساتھی بچ گئے۔

سوالات

- (۱) حضرت نوح علیہ السلام اپنی قوم کے لوگوں کو کیا پیغام سناتے تھے؟
- (۲) حضرت نوح علیہ السلام کی قوم والوں نے حضرت نوح علیہ السلام کے ساتھ کیا کیا؟
- (۳) حضرت نوح علیہ السلام کی قوم پر کیا عذاب آیا؟
- (۴) حضرت نوح علیہ السلام کی قوم پر جو عذاب آیا، اس سے کون بچا؟

حضرت ابراہیم علیہ السلام

حضرت ابراہیم علیہ السلام کا نام تم بار بار پڑھ چکے ہو، حضرت ابراہیم علیہ السلام بہت بڑے پیغمبر تھے، آپ کی قوم کے لوگ پتھر کے بت بناتے تھے، بتوں کی پوجا اور پرستش کرتے تھے، بتوں کے سامنے سجدہ کرتے تھے۔

آپ کا باپ ”آذر“ بت بناتا تھا، آپ نے بتوں کی پوجا سے انکار کیا، اپنی قوم والوں کو لَا إِلَهَ إِلَّا اللَّهُ کا پیام سنایا، اپنے ہاتھ کے بنائے ہوئے بتوں کی پوجا اور پرستش کرنے سے سب کو روکا لیکن کسی نے آپ کا کہنا نہیں مانا، سب آپ کے دشمن ہو گئے، آپ کا باپ آذر آپ کا دشمن ہو گیا، آپ کے خاندان اور قوم دا لے آپ کے دشمن ہو گئے، آپ کی قوم کا بادشاہ آپ کا دشمن ہو گیا، آپ نے

کسی کی پرواہ نہ کی، آپ لَا إِلَهَ إِلَّا اللَّهُ کا کلمہ سب کو سناتے رہے اور سب کو اللہ کی طرف بلاتے رہے۔

اب آپ کو ستانے اور ہلاک کرنے کی فکریں کی جانے لگیں، لکڑیوں کا ایک بہت بڑا انبار جمع کیا گیا، پھر اس انبار میں آگ لگا دی گئی، جب آگ کے شعلے خوب بلند ہونے لگے تو آپ کو ان شعلوں میں پھینک دیا گیا۔

اللہ تعالیٰ آپ سے خوش تھا، اللہ تعالیٰ کی مرضی کے خلاف آپ کو آگ کیسے جلا سکتی تھی؟ اللہ تعالیٰ نے آگ کو حکم دیا:-

يَنَارُ كُونِي بَرْدًا اے آگ! ٹھنڈی اور

وَسَلَامًا عَلٰی اِبْرٰهِيْمَ سلامتی ہو جا ابراہیم پر۔

یہ آگ کے شعلے حضرت ابراہیم علیہ السلام کے لئے گل اور گلزار ہو گئے۔ آپ کی قوم والے اب بھی

آپ کو تکلیفیں دینے سے باز نہ آئے، آپ کے باپ
 آذر نے آپ کو گھر سے نکالا، آپ اپنے وطن سے
 نکالے گئے، طرح طرح کی مصیبتیں آپ نے برداشت
 کیں، لیکن لَا إِلَهَ إِلَّا اللَّهُ کا پیغام آپ سناتے
 رہے، سب کو اللہ کی طرف آپ بلاتے رہے۔

سوالات

- (۱) حضرت ابراہیمؑ کی قوم کے لوگ کس کی پوجا کرتے تھے ؟
- (۲) آذر کون تھا اور وہ کیا کرتا تھا ؟
- (۳) حضرت ابراہیم علیہ السلام نے اپنی قوم کو کیا پیغام سنایا اور کس بات سے روکا ؟
- (۴) حضرت ابراہیم علیہ السلام کے خاندان اور قوم والوں نے اور اس وقت کے
 بادشاہ نے حضرت ابراہیم علیہ السلام کے ساتھ کیسا برتاؤ کیا ؟
- (۵) آگ کے شعلوں میں حضرت ابراہیم علیہ السلام کیوں نہیں جلے ؟

حضرت موسیٰ علیہ السلام

حضرت موسیٰ علیہ السلام بہت بڑے پیغمبر تھے۔
 آپ بھی لَا إِلَهَ إِلَّا اللَّهُ کا کلمہ سناتے تھے، اور سب

کو اللہ کی طرف بلاتے تھے، اس زمانہ میں مصر کے بادشاہوں کو فرعون کہتے تھے، اور اس وقت کا فرعون بہت ظالم تھا اور وہ خود اپنے کو خدا کہتا تھا، اللہ کو ماننے سے انکار کرتا تھا، حضرت موسیٰ علیہ السلام اور ان کے ساتھیوں کو طرح طرح کی تکلیفیں دیتا تھا جب حضرت موسیٰ علیہ السلام کی تکلیفیں حد سے بڑھ گئیں تو حضرت موسیٰ علیہ السلام اپنی قوم والوں اور ساتھیوں کو لے کر اللہ تعالیٰ کے حکم سے رات کے اندھیرے میں اپنے وطن مصر سے چل دیئے۔ صبح ہوتے ہوتے فرعون اور اس کی فوج نے ان کو آگاہ اب ان کے آگے بحر قلزم تھا اور پیچھے فرعون اور فرعون کی فوج۔

حضرت موسیٰ علیہ السلام کے ساتھی سخت پریشان اور اپنی زندگیوں سے ناامید ہو گئے، لیکن حضرت موسیٰ علیہ السلام نبی تھے، ان کو اللہ تعالیٰ کے رحم

اور کرم پر پورا پورا بھروسہ تھا، وہ بالکل پریشان نہیں تھے، انھوں نے اپنے ساتھیوں کو اطمینان دلایا۔ حضرت موسیٰ علیہ السلام اللہ کے حکم سے اپنی قوم کے ساتھ موجیں مارتے ہوئے سمندر میں کود پڑے، موجیں مارتے ہوئے سمندر میں اللہ کے حکم سے حضرت موسیٰ علیہ السلام اور ان کی قوم کے لئے راستے بن گئے، جگہ جگہ پر موجیں مارتا ہوا سمندر بالکل ٹھہر گیا اور درمیان میں خشک راستے بن گئے، حضرت موسیٰ علیہ السلام اور ان کے ساتھی اطمینان کے ساتھ ان راستوں سے سمندر کے پار چلے گئے۔

پیچھے پیچھے فرعون اور اس کی فوج بھی سمندر میں داخل ہو گئی، لیکن اب سمندر پھر موجیں مارنے لگا، راستے غائب ہو گئے، فرعون اپنی فوج کے ساتھ سمندر میں غرق ہو گیا۔

سوالات

(۱) حضرت موسیٰ علیہ السلام کے وقت میں کون بادشاہ تھا؟ وہ کیا کہتا تھا؟

(۲) حضرت موسیٰ علیہ السلام اور آپ کے ساتھیوں کے ساتھ اس کا بڑا دُکھیا تھا؟

(۳) حضرت موسیٰ علیہ السلام جب ایک طرف سمندر اور دوسری طرف فرعون کی فوج سے گھر گئے تو پریشان کیوں نہیں تھے؟

(۴) حضرت موسیٰ علیہ السلام اور آپ کی قوم والوں نے سمندر کس طرح پار کیا؟

(۵) فرعون اور فرعون کی فوج والوں کا کیا ہوا؟

حضرت عیسیٰ علیہ السلام

حضرت عیسیٰ علیہ السلام بھی بہت بڑے پیغمبر تھے

انہوں نے بھی لَا إِلَهَ إِلَّا اللَّهُ کا پیغام اپنی قوم والوں کو

سنایا اور سب کو اللہ تعالیٰ کی طرف بلایا، لیکن بہت

شہورے آدمیوں نے یہ سیدھی اور سچی بات مانی اور سب

نے حضرت عیسیٰ علیہ السلام کو جھٹلایا، حضرت عیسیٰ علیہ السلام

کو طرح طرح کی تکلیفیں اور مصیبتیں دینا شروع کیں آخر

میں اللہ تعالیٰ نے حضرت عیسیٰ علیہ السلام کو زندہ آسمان پر اٹھالیا۔

سوالات

(۱) حضرت عیسیٰ علیہ السلام نے اپنی قوم کو کیا پیغام سنایا؟

(۲) حضرت عیسیٰ علیہ السلام کی قوم نے حضرت عیسیٰ علیہ السلام کے ساتھ کیسا برتاؤ کیا؟

(۳) حضرت عیسیٰ علیہ السلام کہاں پلے گئے؟

حضرت محمد مصطفیٰ صلی اللہ علیہ وسلم

سب نبیوں کے بعد حضرت محمد مصطفیٰ صلی اللہ علیہ وسلم بنی ہوئے، آپ مکہ میں پیدا ہوئے، مکہ میں آپ کو نبوت ملی۔

بنی ہو کر آپ نے لَا إِلَهَ إِلَّا اللَّهُ کا پیغام سب کو سنایا، اپنے بنی ہونے کا حال آپ نے سب کو بتایا، لَا إِلَهَ إِلَّا اللَّهُ مُحَمَّدٌ رَّسُولُ اللَّهِ کا پیارا اور سچا کلمہ آپ سب کو سناتے تھے اور سب کو اللہ کی طرف بلاتے تھے۔

یہ پیارا اور سچا عقیدہ آپ نے پہلے ہی مکہ میں سب کو بتلانا اور سمجھانا شروع کیا، اپنے غمزیوں کو، پڑوسیوں کو، بڑوں کو، چھوٹوں کو، اپنے بھائیوں کو

اور اپنے دوستوں کو، سب کو آپ نے سمجھایا اور بتایا،
لیکن اس سیدھی اور سچی بات کو اس اچھے اور پیارے
عقیدے کو سمجھنے اور ماننے سے تھوڑوں کے سوا سب
نے انکار کیا، صرف انکار ہی نہیں کیا بلکہ اس پیارے
اور سچے کلمہ کے دشمن ہو گئے، اس حکم کے ماننے والوں اور
اس کلمہ کے بتلانے والوں کے دشمن ہو گئے۔

اب تک حضرت محمد مصطفیٰ (صلی اللہ علیہ وسلم)
کو سب نیک اور اچھا سمجھتے تھے، خاندانِ والے اور
غیر خاندانِ والے سب ہی آپ سے محبت کرتے تھے
لیکن جیسے ہی آپ نے اللہ کے ایک بونے کا اعلان
کیا، اپنے نبی ہونے کا اظہار کیا، یعنی لَا إِلَهَ إِلَّا اللَّهُ
مُحَمَّدٌ رَسُولُ اللَّهِ سب کو بتلانا اور سمجھانا شروع کیا،
آپ سب کی نظروں میں کھٹکنے لگے، تھوڑے ایمان
والوں کے سوا سب ہی آپ کے اور آپ کے پیارے
ساتھیوں (اصحاب رضی اللہ تعالیٰ عنہم) کے دشمن

ہو گئے، سب نے آپ کو اور آپ کے اصحاب رضی اللہ
تعالیٰ عنہم کو تکلیفیں دینا شروع کیں
سوالات

(۱) سب نبیوں کے بعد کون نبی آیا؟

(۲) حضرت محمد مصطفیٰ صلی اللہ علیہ وسلم نے نبی ہو کر کیا پیغام سنایا؟

(۳) تمہ والوں نے حضور صلی اللہ علیہ وسلم اور آپ کے اصحاب رضی اللہ تعالیٰ عنہم کے
کے ساتھ کیسا برتاؤ کیا؟

حضرت محمد مصطفیٰ کی مصیبتیں

حضرت محمد مصطفیٰ صلی اللہ علیہ وسلم خاندان قریش
میں پیدا ہوئے تھے، جب آپ نے لَا إِلَهَ إِلَّا اللَّهُ
مُحَمَّدٌ رَّسُولُ اللَّهِ کا اعلان کیا تو سب سے زیادہ
آپ ہی کے خاندان کے لوگوں نے آپ کو تکلیفیں
دینا شروع کیں۔

قریش کے لوگ ہمارے پیارے نبی (صَلَّى اللَّهُ عَلَيْهِ وَسَلَّمَ)
کے راستے میں کانٹے بچھاتے تھے تاکہ رات کے اندھیرے

میں کانٹے آپ کے پاؤں میں چبھ جائیں اور آپ کے پاؤں زخمی ہو جائیں۔

آپ کو پریشان کرنے کے لئے آپ کے دروازے پر عفونتیں (گندگیاں) پھینکتے تھے، تاکہ آپ بدبو سے پریشان ہوں۔

ایک روز ہمارے پیارے نبی (صلی اللہ علیہ وسلم) اللہ کے گھر (کعبہ) میں نماز پڑھ رہے تھے، عقبہ بن ابی معیط آیا، یہ کافر تھا، اس پیارے کلمہ کو نہیں مانتا تھا، اس نے اپنی چادر کو پیٹ کر رسی جیسا بنایا اور جب ہمارے نبی (صلی اللہ علیہ وسلم) سجدے میں گئے تو چادر کو ہمارے پیارے نبی (صلی اللہ علیہ وسلم) کی مبارک گردن میں ڈال دیا اور پھر بیچ پر بیچ دینا شروع کر دیا، یہاں تک کہ ہمارے نبی (صلی اللہ علیہ وسلم) کی مبارک گردن بہت بچھ گئی، اسی حال میں حضرت ابو بکر آگئے اور انھوں نے عقبہ کو دھکے دے کر

ہٹایا اور زبان سے قرآن مجید کی یہ آیت پڑھ کر
سنائی۔

أَتَقْتُلُونَ رَجُلًا أَنْ يَقُولَ
رَبِّيَ اللَّهُ وَقَدْ جَاءَكُمْ
بِالْبَيِّنَاتِ مِنْ رَبِّكُمْ

کیا تم ایک بزرگ آدمی کو مارتے
ہو اور صرف اس جرم میں کہ وہ اللہ
کو اپنا پروردگار کہتا ہے اور وہ

تمہارے رب کے پاس روشن دلیلیں لیکر تمہارے پاس آیا ہے

اس پر کچھ اور شریک کافر حضرت ابو بکرؓ سے
لیٹ گئے اور ان کو بہت مارا

اسی طرح ایک مرتبہ کا اور ذکر ہے ہمارے بنی
(صلی اللہ علیہ وسلم) نے خانہ کعبہ میں نماز پڑھنا
شروع کی، خاندان قریش کے کچھ لوگ خانہ کعبہ
کے صحن میں آکر بیٹھ گئے۔ ابو جہل کافروں کا سردار
بھی ان لوگوں میں موجود تھا، اس نے کہا:-

”آج شہر میں فلاں جگہ اونٹ ذبح ہوا ہے
اونٹ کی اوجھڑی پڑی ہوئی ہے، کوئی آدمی جا کر

اٹھا لائے، اور اس کے اوپر (یعنی ہمارے نبی
صلی اللہ علیہ وسلم کے اوپر) ڈبے۔
ابو جہل کا کہنا تھا کہ سخت دل کا فر عقیبہ اٹھا
اور گندی نجاست بھری او جھڑی اٹھا لایا اور جب
ہمارے حضور (صلی اللہ علیہ وسلم) سجدے میں گئے
تو حضور کی پشت مبارک پر یہ نجس اور گندی
او جھڑی رکھ دی۔

اسی حال میں حضور کی پیاری بیٹی حضرت
سیدہ فاطمہ زہرا (رضی اللہ عنہا) آگئیں اور
انہوں نے حضور کی پشت مبارک پر سے او جھڑی
کو اٹھا کر دور پھینک دیا۔

ایک دفعہ ایک بد بخت کافر نے حضور (صلی اللہ
کے مبارک سر پر کیچڑ پھینک دی، حضور (صلی اللہ علیہ
وسلم) اسی طرح گھر میں داخل ہوئے حضور (صلی اللہ
علیہ وسلم) کی صاحبزادی حضرت فاطمہؓ انھیں، وہ

سر و صلاحاتی جاتی تھیں اور روتی جاتی تھیں، ہمارے
نبی (صلی اللہ علیہ وسلم) نے فرمایا کہ پیاری بیٹی تم کیوں
روتی ہو، تمہارے باپ کی حفاظت خدا فرمائے گا۔

سوالات

- (۱) حضور صلی اللہ علیہ وسلم کس خاندان میں پیدا ہوئے تھے؟
- (۲) حضور صلی اللہ علیہ وسلم نے جب لَا إِلَهَ إِلَّا اللَّهُ مُحَمَّدٌ رَّسُولُ اللَّهِ کا اعلان کیا تو خاندان قریش والوں نے آپ کو کیا کیا تکلیفیں دینا شروع کیں؟
- (۳) عقبہ بن ابی مُعِیْط کافر نے حضور صلی اللہ علیہ وسلم کو نماز پڑھتے میں کس طرح گلے میں چادر ڈال کر تکلیف دی اور عقبہ بن ابی مُعِیْط کو کس نے آپ کے پاس سے ہٹایا۔
- (۴) حضور صلی اللہ علیہ وسلم پر نماز پڑھتے میں اونٹ کی اوچھڑی کس نے ڈالی اور کس کے کہنے سے؟
- (۵) اس اوچھڑی کو کس نے اٹھا کر پھینکا۔

کافروں کے مشورے

الغرض کافر حضورؐ کو ہر طرح سناتے تھے، لیکن حضورؐ لَا إِلَهَ إِلَّا اللَّهُ مُحَمَّدٌ رَّسُولُ اللَّهِ کے پیارے اور سچے کلمہ کی طرف سب کو بلاتے تھے، جب کافروں نے دیکھا اللہ کے پیارے نبی صلی اللہ علیہ وسلم، اس طرح پریشان کرنے پر بھی کلمہ کی آواز بلند کرنے سے باز نہیں آتے تو ان کافروں نے آپس میں مشورہ کر کے ایک کمیٹی بنائی، اس کمیٹی کا صدر ابو لہب تھا، ابو لہب حضورؐ کا چچا تھا، لیکن کافر اور حضورؐ کا سخت دشمن تھا، اس کمیٹی میں ان کافروں نے یہ طے کیا :-

محمد صلی اللہ علیہ وسلم کو ہر طرح دق اور پریشان کیا جائے، ہر بات میں ان کی ہنسی اڑائی جائے، طرح طرح سے ان کا مذاق اڑایا

جائے، ہر طرح سے ان کو تکلیف دے کر پریشان
 کیا جائے، محمد (صلی اللہ علیہ وسلم) کو سچا
 سمجھنے والوں کو جو لَا إِلَهَ إِلَّا اللَّهُ مُحَمَّدٌ رَّسُولُ اللَّهِ
 کے کلمہ کو سچا مان چکے ہیں، اور اس کلمہ پر ایمان
 لا چکے ہیں، سخت سے سخت تکلیفیں دی جائیں۔
 یہ تجویز پاس ہو چکی۔ کافروں نے جو کچھ طے کیا
 اس پر عمل بھی کرنے لگے، ہمارے پیارے نبیؐ اور
 آپ کے اصحاب رضی اللہ تعالیٰ عنہم کی مصیبتیں
 اور تکلیفیں روز بروز بڑھتی گئیں، لیکن ان تکلیفوں
 اور مصیبتوں کے ساتھ ساتھ کلمہ لَا إِلَهَ إِلَّا اللَّهُ
 مُحَمَّدٌ رَّسُولُ اللَّهِ کی آواز بھی بڑھتی گئی اور کافروں
 کو یہ یقین ہو گیا کہ ان تکلیفوں اور مصیبتوں سے
 عاجز آ کر محمد (صلی اللہ علیہ وسلم) اور ان کے
 اصحاب (رضی اللہ تعالیٰ عنہم) اپنے عقیدہ سے باز
 نہیں آ سکتے ہیں، وہ بے نظیر جرأت اور ہمت

اور انتہائی محنت اور کوشش کے ساتھ کلمہ لَا إِلَهَ إِلَّا اللَّهُ مُحَمَّدٌ رَسُوْلُ اللَّهِ کو پھیلانے اور سمجھانے کا کام کئے جا رہے ہیں، اور دنیا کی کوئی تکلیف اور مصیبت ان کو اپنے کام سے نہیں ہٹا سکتی۔

سوالات

(۱) حضور صلی اللہ علیہ وسلم کو پریشان کرنے کے لئے کافروں نے جو کمیٹی بنائی اس کا صدر کون تھا؟ اس کمیٹی نے کیا طے کیا؟

(۳) حضور صلی اللہ علیہ وسلم اور آپ کے اصحاب رضی اللہ تعالیٰ عنہم کو زیادہ سے زیادہ مصیبتیں پہنچانے کے بعد کافروں کو کس بات کا یقین ہوا؟

دنیا اور دنیا کی دولت کا لالچ

کافروں نے اب ہمارے نبی (صلی اللہ علیہ وسلم) کو دنیا اور دنیا کی دولت کا لالچ دے کر کلمہ کی آواز بند کرنا چاہی، ایک روز مکہ کے کافروں کا مشہور اور

ل دار سردار عتبہ ہمارے نبی (صلی اللہ علیہ وسلم) کے
س آیا اور یوں کہنا شروع کیا :-

”میرے بھتیجے محمدؐ، اگر تم اس کلمہ کی آواز
نہ کر کے اور دنیا میں ایک نیا دین قائم کر کے مال دار
نا چاہتے ہو تو ہم تم کو بہت سا مال دے دیں اور تم
ل دار ہو جاؤ۔ اگر تم عزت چاہتے ہو تو ہم سب تم کو
پنا رئیس بنالیں اور تمہاری عزت سب سے بڑھ جائے
مگر تم بادشاہ بننا چاہتے ہو تو ہم تم کو عرب کا
دشاہ بنا دیں، تم جو چاہو ہم سب کرنے پر تیار
ہیں، مگر تم یہ نیا طریقہ چھوڑ دو، اگر تم کچھ بیمار ہو،
ور تمہارے دماغ میں کچھ خلل آگیا ہے تو ہم کو
نلاؤ ہم تمہارا علاج کریں۔“

حضور (صلی اللہ علیہ وسلم) نے فرمایا :-

”تم نے جو کچھ میری بابت کہا ہے وہ سب غلط
ہے، ذرا بھی صحیح نہیں، مجھے مال، عزت، دولت، حکومت

کسی چیز کی ضرورت نہیں، اور نہ میرے دماغ میں
کوئی خلل ہے جس کے لئے مجھے علاج کی ضرورت ہو
پھر آپ نے اپنا حال ظاہر کرنے کے لئے
قرآن مجید کی کچھ آیتیں پڑھ کر سنائیں:-

بِسْمِ اللّٰهِ الرَّحْمٰنِ الرَّحِیْمِ
حَمْدُهٗ تَنْزِیْلٌ مِّنَ اَلرَّحْمٰنِ
الرَّحِیْمِہٖ کِتَابٌ فُصِّلَتْ
اٰیٰتُهٗ قُرْاٰنًا عَرَبِیًّا
لِّقَوْمٍ یَّعْلَمُوْنَ ہٗ بَشِیْرًا
وَّنَذِیْرًا فَاَعْرَضُوْهُمْ
فَہُمْ لَا یَسْمَعُوْنَ
وَقَالُوْا قُلُوْبُنَا فِیْ اَکْثَہٗ
مِمَّا سَدَّ عَلٰنَا اِلَیْہِ وَفِی
اِذْنَانَا وَقُرْاٰوْ مِنْ بَیْنِنَا
وَبَیْنِکَ حِجَابٌ فَاَعْمَلْ

شروع اللہ کے نام سے جو مجید مہربان نہایت رحم والا ہے
(یہ فرمان) اتلا ہوا ہے، بُرے مہربان، رحم
والے کی طرف سے، ایک کتاب ہے کہ جدا
جدا کی ہیں اس کی آیتیں یہ قرآن
عربی زبان میں ہے۔ سمجھ دار لوگوں کے
لئے، جو لوگ خدا کا حکم مانتے ہیں ان کے
واسطے اس قرآن میں خوش خبری ہے، اور
جو انکار کرتے ہیں ان کو خدا کے عذاب
سے ڈرانا ہے، تاہم بہت سے لوگوں نے اس
فرمان سے منہ موڑ لیا ہے، وہ اسے سنتے
ہی نہیں اور کہتے ہیں ہمارے دل ایک طرح

ثَنَا عَلِيٌّ ۵ کے غلاف میں ہیں۔ تمہارے بلانے کا کوئی

اثر ہمارے دل پر نہیں پڑ سکتا، اور ہمارے کانوں میں ایک طرح کا

بوجھ ہے، ہمارے کان تمہاری بات نہیں سنتے اور ہمارے غمہارے

درمیان ایک طرح کا پردہ پڑا ہے، تم اپنی تدبیر کرو

ہم اپنی تدبیر کرتے ہیں

اے نبی (صلی اللہ علیہ وسلم) ان لوگوں سے
 یہ دو کہ میں بھی تمہارے جیسا آدمی ہوں، مگر مجھ پر
 نئی آتی ہے، سب لوگوں کا اللہ (معبود) صرف ایک
 ہے، اس کی طرف متوجہ رہو، اور اسی سے گناہوں
 سے معافی مانگو، ان لوگوں کے لئے خرابی ہے جو شرک
 کرتے ہیں اور صدقہ نہیں دیتے ہیں اور آخرت کا انکار
 کرتے ہیں، البتہ جو لوگ خدا پر ایمان لائے اور نیک
 عمل کئے ان کے لئے آخرت میں بڑا ثواب ہے، جو
 بھی ختم نہ ہوگا۔

قرآن مجید کی یہ آیتیں سنتے ہی عقبہ خاموش ہو کر رہ گیا۔

سوالات

(۱) عقبہ نے حضور صلی اللہ علیہ وسلم سے کیا کہا اور آپ نے عقبہ کو کیا جواب دیا؟

حضور صلی اللہ علیہ وسلم کے چچا

ابوطالب سے شکایت

کفار جب ہمارے نبی (صلی اللہ علیہ وسلم) سے ہر طرح نا امید ہو گئے تو ان کے بڑے بڑے سردار حضور (صلی اللہ علیہ وسلم) کے چچا ابوطالب کے پاس آئے، ابوطالب مسلمان نہیں ہوئے تھے، لیکن ہمارے نبی (صلی اللہ علیہ وسلم) سے بہت محبت کرتے تھے اور آپ کی ہر طرح امداد کرتے تھے۔ کافروں نے حضور (صلی اللہ علیہ وسلم) کے چچا ابوطالب سے کہا:

”آپ کے بھتیجے نے ہم لوگوں کو بے حد

پریشان کر رکھا ہے۔ ہم کو نا سمجھ کہتا ہے، ہمارے
 بتوں کو بُرا بھلا کہتا ہے۔ آخر ہم کب تک آپ
 کا خیال کریں گے، اور کب تک آپ کے خیال
 سے آپ کے سچے کی لائی ہوئی مصیبتوں کو برداشت
 کرتے رہیں گے؟

یہ سب کچھ سن کر حضورؐ کے چچا ابوطالب
 حضور (صلی اللہ علیہ وسلم) کے پاس آئے اور
 کہا کہ :-

”تمہاری قوم کے لوگوں نے مجھ سے ایسا
 ایسا کہا ہے، تم مجھ پر اور خود اپنے حال پر ترس
 کھاؤ اور طاقت سے زیادہ مجھ پر بار نہ ڈالو۔
 ہمارے (حضور صلی اللہ علیہ وسلم) کو خیال
 ہوا کہ شاید ان کی رائے تبدیل ہوگئی ہے یا اب
 وہ ان کو چھوڑ دینا چاہتے ہیں، آپ نے اپنے
 چچا سے فرمایا :-

”اے چچا جان خدا کی قسم یہ لوگ اگر میرے
 دہنے ہاتھ میں آفتاب اور بائیں ہاتھ میں ماہتاب
 رکھ دیں اور کہیں کہ میں اس دین کو چھوڑ دوں،
 تو بھی میں نہ چھوڑوں گا، یہاں تک کہ خدا اس
 دین کو غالب کر دے یا میں اس راہ میں ہلاک
 ہو جاؤں“

بہر حال کافروں کی یہ ترکیب بھی چل نہ سکی،
 ابوطالب نے اپنے بھتیجے یعنی ہمارے بنی
 (صلی اللہ علیہ وسلم) کا ساتھ نہ چھوڑا، اور ہمارے
 حضور (صلی اللہ علیہ وسلم) برابر لا إِلَهَ إِلَّا اللَّهُ
 مُحَمَّدٌ رَّسُولُ اللَّهِ کی آواز بلند کرتے رہے۔

سوالات

- (۱) کافر جب ہر طرف سے ناامید ہو گئے تو انھوں نے ابوطالب سے کیا کہا؟
- (۲) ابوطالب نے کافروں کی گفتگو سننے کے بعد حضور صلی اللہ علیہ وسلم سے کیا کہا اور آپ نے کیا جواب دیا؟

خاندان والوں کے ساتھ گھائی کی قید

قریش کے خاندان میں بنو ہاشم کا خاندان بہت بڑا اور با اثر خاندان تھا، اسی خاندان بنو ہاشم میں ہمارے پیارے نبی (صلی اللہ علیہ وسلم) پیدا ہوئے تھے، یہ خاندان بھی اب تک مسلمان نہیں ہوا تھا، پھر بھی یہ خاندان ابولہب وغیرہ جیسے لوگوں کو چھوڑ کر اب تک ہمارے پیارے نبی (صلی اللہ علیہ وسلم) کے ساتھ تھا، اس وجہ سے کافروں کو اس پورے خاندان پر غصہ آیا، اور انھوں نے طے کیا کہ اس خاندان سے ہر طرح کا رشتہ ناتہ اور تعلق چھوڑ دیا جائے اور محمد رسول اللہ (صلی اللہ علیہ وسلم)

کے خاندان کو گلی اور بازار میں پھرنے نہ دیا جائے
 ان سے ہر طرح کی خرید و فروخت بند کر دی
 جائے، ان کو کوئی چیز مول نہ دی جائے، ان
 تمام باتوں کا معاہدہ اور اقرار ہو گیا، اور یہ اقرار نامہ
 لکھ کر کعبہ کی دیوار پر لٹکا دیا گیا

ہمارے نبی (صلی اللہ علیہ وسلم) اور آپ کے
 خاندان کے لوگ مجبور ہو گئے، گھر بار چھوڑ کر
 پہاڑ کی گھاٹی میں قید ہو کر رہنے لگے، قریش
 نے کھانے کا سامان، غلہ اور اناج وغیرہ بھی
 جانا بند کر دیا، بچے، بوڑھے اور جوان سب ہی
 بھوک کی وجہ سے تڑپتے تھے، بچے تو اس طرح روتے
 کہ ان کی آواز گھاٹی سے باہر سنائی دیتی تھی، یہ مصیبتیں
 تھوڑے دن کے لئے نہ تھیں، تین برس ہمارے
 نبی (صلی اللہ علیہ وسلم) اور آپ کے خاندان کے لوگوں
 نے اسی طرح مصیبت میں گزارے، آپ کے

خاندان کے علاوہ اور لوگ بھی جو اس پیارے
کلمہ پر ایمان لائے تھے اور مسلمان ہوئے تھے،
اپنے گھروں میں قیدی بن کر رہنے لگے۔

لیکن ہمارے نبی (صلی اللہ علیہ وسلم) ان
مصیبتوں میں بھی جب موقع ملتا تھا، لوگوں کو اس
کلمہ کا سیدھا اور سچا عقیدہ سمجھاتے تھے اور اللہ
کی طرف سب کو بلا تے تھے، حج کے دنوں میں
جب کافر بھی دشمن سے لڑنا حرام جانتے تھے تو
ہمارے پیارے نبی (صلی اللہ علیہ وسلم) گھاٹی سے
باہر نکلا کرتے تھے اور لوگوں کو لَا إِلَهَ إِلَّا اللَّهُ
مُحَمَّدٌ رَسُولُ اللَّهِ کا کلمہ سناتے تھے اور اللہ پر
ایمان لانے کا وعظ سنایا کرتے تھے، بد بخت
ابولہب برابر آپ کے پیچھے پھرا کرتا اور کہا کرتا،
لوگو یہ دیوانہ ہے، اس کی بات نہ سنو اور جو کوئی
اس کی بات سنے گا اور مانے گا وہ بھی تباہ ہو جائے گا۔

سوالات

(۱) ہمارے نبی صلی اللہ علیہ وسلم کس وجہ سے مجبور ہو کر پہاڑ کی گھاٹی میں قید ہو کر رہنے لگے؟

(۲) ہمارے نبی صلی اللہ علیہ وسلم کے ساتھ پہاڑ کی گھاٹی میں اور کون لوگ تھے اور سب کی زندگی کس طرح گزرتی تھی؟

(۳) پہاڑ کی گھاٹی میں قید ہوتے ہوئے بھی حضور صلی اللہ علیہ وسلم کب اور کس طرح لَا إِلَهَ إِلَّا اللَّهُ کا پیارا کلمہ لوگوں کو سناتے تھے؟

طائف کا سفر

جب مکہ میں آپ بالکل مایوس اور ناامید ہو گئے اور اللہ کے تھوڑے نیک بندوں کے سوا کوئی آپ کے لئے ہوتے اس اچھے اور سچے کلمہ پر ایمان لانے کے لئے تیار نہ ہوا تو آپ اس کلمہ کی آواز بلند کرنے کے لئے طائف کی طرف پیدل چلے، طائف مکہ سے کچھ دور، ایک سرسبز اور شاداب

آبادی ہے۔ آپ کے ساتھ اس سفر میں حضرت زید بن حارثہ بھی تھے، طائف میں بنو ثقیف آباد تھے، سرسبز ملک اور سرد پہاڑ پر ان لوگوں کی زندگی آرام کے ساتھ بسر ہوتی تھی۔ ان لوگوں کے غرور کی کوئی حد نہ تھی۔

عبد مسعود، حبیب، تینوں بھائی وہاں کے سردار تھے، نبی (صلی اللہ علیہ وسلم) پہلے انہیں سے ملے اور انہیں اس کلمہ کا مطلب بتلایا اور اسلام کی طرف بلایا۔ ان میں سے ایک بولا:-

”میں کعبہ کے سامنے دائرہ منڈوا دوں، اگر اللہ نے تجھے رسول بنایا ہو“
دوسرے نے کہا:-

”کیا اللہ کو تیرے سوا کوئی اور رسول بنانے کو نہیں ملا، تجھے چڑھنے کو سواری تک تو بیسر نہیں۔
اللہ کو اگر رسول بنانا تھا تو کسی حاکم یا سردار کو

رسول بنایا ہوتا۔“

تیسرا بولا:۔

”میں تجھ سے بات ہی نہیں کرنے کا، اگر تیرا کہنا سچ ہے اور تو خدا کا رسول ہے تو یہ بڑی خطرناک بات ہے کہ میں تیرے کلام کو رد کروں اور اگر تو خدا پر جھوٹ بولتا ہے تو میرے شایانِ شان نہیں کہ میں تجھ سے بات کروں۔“

حضورؐ نے فرمایا:۔

”اب میں تم سے صرف اتنا چاہتا ہوں کہ تم اپنے خیالات اپنے ہی پاس رکھو، ایسا نہ ہو کہ تمہارے یہ خیالات دوسروں کے لئے گمراہی کا سبب بنیں۔“

حضور صلی اللہ علیہ وسلم نے پھر لوگوں کو لَا إِلَهَ إِلَّا اللَّهُ مُحَمَّدٌ رَّسُولُ اللَّهِ کا مطلب سمجھانا شروع کیا۔ ان سرداروں نے اپنے غلاموں اور شہر کے

لوگوں کو سکھا دیا۔ حضور (صلی اللہ علیہ وسلم) جب لوگوں کو کلمہ سناتے اور اللہ کی طرف بلاتے تو یہ لڑکے حضور (صلی اللہ علیہ وسلم) پر اتنے پتھر پھینکتے کہ حضور (صلی اللہ علیہ وسلم) لہو میں تر تر ہو جاتے، خون بہہ بہہ کر جوتے میں جم جاتا اور وضو کے لئے پاؤں سے بوتانکا لٹا مشکل ہو جاتا۔

ایک دفعہ تو بد معاشوں نے ہمارے نبی (صلی اللہ علیہ وسلم) کو اس قدر گالیاں دیں، تالیاں بجائیں، چیخیں لگائیں کہ حضور (صلی اللہ علیہ وسلم) ایک مکان کے احاطے میں جانے پر مجبور ہو گئے۔

اسی مقام پر ایک دفعہ وعظ دیتے ہوئے ہمارے پیارے نبی (صلی اللہ علیہ وسلم) کو اتنی چوٹیں آئیں کہ حضور (صلی اللہ علیہ وسلم) بے ہوش ہو کر گر پڑے، زبیدؓ نے ان کو اپنی پیٹھ پر اٹھایا آبادی سے باہر لے گئے، پانی کے چھینٹے دینے

سے ہوش آیا۔

سوالات

- (۱) طائف کہاں ہے؟ یہ کیسی بستی ہے؟
- (۲) حضور صلی اللہ علیہ وسلم جب مکہ سے طائف لآ اِلٰهَ اِلَّا اللّٰهُ مُحَمَّدٌ رَّسُوْلُ اللّٰهِ کا پیغام لے کر تشریف لے گئے تو یہاں کون لوگ آباد تھے؟
- (۳) طائف کے سرداروں کا کیا نام تھا؟
- (۴) طائف کے سرداروں اور حضور صلی اللہ علیہ وسلم سے کیا گفتگو ہوئی؟
- (۵) طائف کے لوگوں نے حضور صلی اللہ علیہ وسلم کو کس طرح تکلیفیں دیں؟

مکہ سے مدینہ

حضور (صلی اللہ علیہ وسلم) نے نبوت کے نیرۃ^{۱۳} سال لآ اِلٰهَ اِلَّا اللّٰهُ مُحَمَّدٌ رَّسُوْلُ اللّٰهِ کا کلمہ بلند کرتے ہوئے اور طرح طرح کی مصیبتیں اور تکلیفیں برداشت کرتے ہوئے مکہ میں گزار دیئے، نہ آپ کی مصیبتوں کی کوئی حد تھی اور نہ آپ کے اصحاب (رضی اللہ تعالیٰ عنہم)

کی مصیبتوں کی کوئی انتہا تھی۔

اللہ تعالیٰ کو ان مصیبتوں پر رحم آیا، پہلے آپ کے اصحاب (رضی اللہ تعالیٰ عنہم) کو مکہ سے ہجرت کر جانے کی اجازت ملی، اور جب آپ کے بڑے بڑے صحابہ کرام (رضی اللہ تعالیٰ عنہم) ہجرت کر کے مدینہ جا چکے تھے، صرف حضرت ابوبکر رضی اللہ تعالیٰ عنہ اور حضرت علی (رضی اللہ تعالیٰ عنہ) مکہ میں رہ گئے تو کافروں نے موقع پا کر حضور صلی اللہ علیہ وسلم کے قتل کرنے کی فکر کرنا شروع کر دی۔ لیکن آخر میں کافروں کی سب تدبیریں بے کار ہو گئیں اور اللہ تعالیٰ نے آپ کو بچا لیا، اور آپ خیریت کے ساتھ حضرت ابوبکر کے ساتھ مدینہ روانہ ہو گئے۔ مدینہ میں آپ کی مبارک زندگی کے دس برس گزرے، لیکن یہاں بھی لَا إِلَهَ إِلَّا اللَّهُ مُحَمَّدٌ رَسُولُ اللَّهِ کے نہ ماننے والوں نے آپ کو اطمینان اور چین سے بیٹھنے نہ دیا، کافروں نے بار بار آکر مدینہ پر چڑھائی

کی، آپ کو اور آپ کے پیارے اصحاب رضی اللہ تعالیٰ عنہم کو کافروں سے بیسیوں لڑائیاں لڑنا پڑیں، کلمہ توحید کی آواز بلند کرنے میں حضور صلی اللہ علیہ وسلم نے جو مصیبتیں برداشت کی ہیں، ان کا اندازہ حضور صلی اللہ علیہ وسلم کی ایک حدیث ہی سے ہو سکتا ہے جس کا مطلب یہ ہے :-

”اللہ کی راہ میں جتنا میں ستایا گیا ہوں، کوئی نہیں ستایا گیا ہے، اور اللہ کی راہ میں جتنا ڈرایا گیا ہوں، کوئی نہیں ڈرایا گیا ہے، ہم پر تیس رات دن ایسے گزرے ہیں کہ ہمارے اور بلالؓ کے لئے ذرا سے غلہ کے سوا کوئی چیز ایسی نہ تھی جسے کوئی انسان کھا سکتا“

سوالات

- (۱) نبوت کے بعد حضور صلی اللہ علیہ وسلم اور آپ کے اصحاب رضی اللہ تعالیٰ عنہم مکہ مکرمہ میں کتنے دن رہنے کے بعد ہجرت کر کے مدینہ منورہ تشریف لے گئے؟
- (۲) کیا کافروں نے حضور صلی اللہ علیہ وسلم اور آپ کے ساتھیوں کو مدینہ منورہ میں چین اور اطمینان سے رہنے دیا؟

اتنا پڑھ لینے کے بعد

اتنا پڑھ لینے کے بعد یہ تو تمہاری سمجھ میں اچھی طرح
اُگیا ہوگا کہ توحید کے کلمہ کو بلند کرنے کے لئے اس
سیدھے اور سچے عقیدے کو دنیا میں پھیلانے کے لئے
یہ سیدھی اور سچی بات دنیا والوں کو سمجھانے کے لئے اللہ
کے پیارے نبیوں نے کیسی تکلیفیں اور مصیبتیں برداشت
کی ہیں، دنیا کے ہر آرام اور راحت، دنیا کی ہر
لذت اور خوشی کو انھوں نے اس کلمہ کی خاطر کس آسانی اور
لا پرواہی کے ساتھ چھوڑا ہے، نہ تو دنیا کی خواہشات ان
کو اپنے راستے سے روک سکیں، نہ باپ کی محبت، عزیزوں
کا تعلق، وطن کی یاد ان کو اس پیارے عقیدہ سے
ہٹا سکی، آگ کے شعلوں میں بھی انھوں نے لا اِلهَ اِلَّا اللہ
کا اعلان کیا، تلوار کے نیچے بھی انھوں نے اس کلمہ

کی آواز بلند کی، جسموں پر آ رہ چلا دیا گیا، لیکن وہ اپنے عقیدے اور کام سے باز نہ آئے۔
 سب سے آخر میں اللہ کے آخری نبی (صلی اللہ علیہ وسلم) کی مصیبتوں اور تکلیفوں کا حال بھی تم کو معلوم ہو چکا کہ آپ نے کس طرح دنیا کی ہر راحت اور آرام کو چھوڑ کر اور ہر طرح کی مصیبت اور تکلیف برداشت کر کے اس پیارے کلمہ اور سچے عقیدہ کو دنیا میں پھیلانے کی کوشش کی۔

اب اللہ کے آخری نبی (صلی اللہ علیہ وسلم) کے ان پیارے ساتھیوں کا بھی کچھ حال سن لو جنہوں نے اس پیارے عقیدے پر قائم رہنے کے لئے سخت سے سخت مصیبتیں برداشت کیں اور اس پیارے اور سچے عقیدے کو دوسروں کو سمجھانے کے لئے ہر تکلیف کو خوشی کے ساتھ برداشت کیا اور مصیبت کا صبر اور شکر کے ساتھ مقابلہ کیا۔

سوالات

(۱) نبیوں (علیہم الصلوٰۃ والسلام) نے دنیا میں ہر طرح مصیبتیں کس لئے

برداشتیں؟

حضرت ابوبکر صدیقؓ کی محبت اور جاں نثاری

ہمارے پیارے نبی (صلی اللہ علیہ وسلم) کی
آواز پر سب سے پہلے ایمان لانے والے حضرت
ابوبکر صدیق رضی اللہ تعالیٰ عنہ نے جب کافروں
کے سامنے اپنی ایک تقریر میں لَا إِلَهَ إِلَّا اللَّهُ
مُحَمَّدٌ رَّسُولُ اللَّهِ کا اعلان کیا اور اپنے اس پیارے
عقیدے اور سچے ایمان کا اظہار کیا تو تمام کافران
پر ایک دم سے ٹوٹ پڑے اور ان کو اس
قدر مارا کہ حضرت ابوبکر رضی اللہ تعالیٰ عنہ کے خاندان

(بنو تمیم) والوں کو ان کی موت کا یقین ہو گیا، بے انتہا چوٹ اور ورم کی وجہ سے ناک اور تمام چہرہ برابر ہو گیا تھا، ایک کپڑے میں لپیٹ کر ان کو گھر لایا گیا، یہ بالکل بے ہوش تھے، زبان بند تھی، شام کے وقت زبان کھلی، اپنے بنی سے محبت کا عجیب حال تھا، زبان کھلتے ہی رسول اللہؐ کا پیارا نام زبان پر آیا اور بیٹابی سے حضورؐ کا حال دریافت فرمایا، نہ اپنی تکلیف کا ذکر تھا، نہ اپنی تکلیف کا خیال۔

رسول اللہ صلی اللہ علیہ وسلم کی محبت کا یہ حال دیکھ کر خاندان والے بھی ان سے بگڑ کر علیحدہ ہو گئے، لیکن یہاں اس پیارے نام کی رٹ زبان پر تھی، آخر لوگوں نے ان کو حضورؐ تک پہنچا دیا

سوالات

(۱) حضرت ابو بکر صدیق رضی اللہ تعالیٰ عنہ نے جب کافروں کے سامنے

لَا إِلَهَ إِلَّا اللَّهُ کا اظہار کیا تو کافروں نے کیا جواب دیا؟

حضرت عثمانؓ کی مصیبتیں

حضرت عثمان (رضی اللہ تعالیٰ عنہ) نہایت معزز شخص تھے، بچے بھی نہ تھے، کافی سن ہو چکا تھا، لیکن جب اس سچے عقیدے پر دل سے ایمان لائے اور لَا إِلَهَ إِلَّا اللَّهُ مُحَمَّدٌ رَّسُولُ اللَّهِ کا پیارا کلمہ زبان سے نکالا تو خود ان کے چچا نے ان کو رستی سے باندھ دیا، وہ آپ کو طرح طرح کی تکلیفیں دیتا تھا، حضرت عثمان (رضی اللہ تعالیٰ عنہ) کو کھجور کی صف (بٹائی) میں لپیٹ کر باندھ دیتا اور نیچے سے دھواں دیا کرتا تھا۔

سوالات

(۱) حضرت عثمان رضی اللہ عنہ جب ایمان لائے تو ان کے چچا نے ان کو

کس طرح تکلیف دی؟

حضرت بلالؓ کی مصیبتیں

حضرت بلال (رضی اللہ تعالیٰ عنہ) مجلس کے رہنے والے تھے، حبشی کہلاتے تھے، آپ مکہ میں اُمیہ بن خلف کے غلام تھے، اُمیہ بن خلف اس پیارے عقیدے اور سچے کلمہ کا مخالف اور ہمارے نبی (صلی اللہ علیہ وسلم) کا سخت دشمن تھا، حضرت بلال (رضی اللہ تعالیٰ عنہ) جب ایمان لائے اور اس پیارے کلمہ کا اعلان کر کے مسلمان ہوئے تو اُمیہ بن خلف نے ان کو طرح طرح کے عذاب دینا شروع کئے۔

حضرت بلال (رضی اللہ تعالیٰ عنہ) کی گردن میں رستی ڈالی جاتی اور یہ رستی لڑکوں کے ہاتھ میں دے دی جاتی، لڑکے مکہ کی پہاڑیوں میں کنکر پھینک دیتے اور پتھر پھینک دیتے اور حضرت بلال (رضی اللہ تعالیٰ عنہ) کو

کھینچتے پھرتے، رستی کا نشان ان کی گردن میں
 پڑ جاتا تھا، سارے جسم کا جو کچھ حال ہو جاتا ہوگا
 تم سمجھ سکتے ہو

مکہ کی گرمی یوں بھی مشہور ہے، گرمیوں میں بالو
 کتنی گرم ہوتی ہے، اس گرم بالو پر حضرت بلال
 (رضی اللہ تعالیٰ عنہ) کو لٹایا جاتا اور پھر گرم گرم پتھر
 ان کی چھاتی پر رکھ دیا جاتا، کبھی مشکیں باندھ کر
 لکڑیوں سے پیٹا جاتا، دھوپ میں بٹھایا جاتا، بھوکا
 رکھا جاتا، سزا دینے کے نئے نئے طریقے ایجاد
 کئے جاتے، ہمارا کس جرم کی؟ لَا إِلَهَ إِلَّا اللَّهُ
 مُحَمَّدٌ رَّسُولُ اللَّهِ پر کیوں ایمان لائے ہو؟
 اپنے ہاتھ کے بنائے ہوئے پتھر کے بتوں سے
 منہ موڑ کر صرف ایک اللہ کو کیوں مانتے ہو؟
 لیکن اس سچے کلمہ کے سچے ماننے والے کی
 زبان پر ہر مصیبت اور تکلیف میں صرف

ایک سچا کلمہ تھا۔

احد - احد، ایک ہے ایک ہے

لَا إِلَهَ إِلَّا اللَّهُ

سوالات

(۱) حضرت بلال رضی اللہ تعالیٰ عنہ کی مصیبتوں کا حال بتاؤ۔

آلِ یاسر کی مصیبتیں

حضرت عمار رضی اللہ تعالیٰ عنہ ان کے والد
حضرت یاسر رضی اللہ تعالیٰ عنہ اور ان کی والدہ
حضرت سمیہ رضی اللہ تعالیٰ عنہا تینوں اس کلمہ پر
ایمان لائے۔

ابو جہل نے انھیں طرح طرح کے عذاب دینے
شروع کئے۔ ہمارے پیارے نبی (صلی اللہ علیہ وسلم)
نے انھیں ایک روز مار کھاتے اور عذاب سہتے دیکھا۔

تو ان کو تسلی دی اور فرمایا :-

”اے یاسر! صبر کرو، تمھارا

مقام جنت ہے۔“

ابو جہل نے حضرت سمیہ (رضی اللہ تعالیٰ عنہا)

کے ایک ایسا نیزہ مارا جس سے یہ شہید ہو گئیں۔

سوالات

(۱) حضرت سمیہ رضی اللہ تعالیٰ عنہا کون تھیں اور وہ کس طرح شہید ہوئیں؟

حضرت ابو فکیہہ رضی اللہ عنہ کی آزمائش

حضرت ابو فکیہہ کے پاؤں میں رسی باندھ کر پتھر لی زمین پر گھسیٹا جاتا تھا، دھوپ میں لٹا کر پتھر رکھا جاتا تھا، گرمی اور تکلیف کی زیادتی کی وجہ سے ان کے حواس جاتے رہتے تھے۔

ایک دن ان کے پاؤں میں رسی باندھی گئی

اور ان کو گھسیٹا گیا، اس کے بعد تپتی ہوئی دھوپ
 میں ان کو لٹا دیا گیا، اس طرف سے راہ میں ایک
 گبریلہ جا رہا تھا، اُمیہ نے اس مصیبت میں ان
 کو گرفتار کیا تھا، اس نے مذاق اڑاتے ہوئے
 کہا، کیا یہی (گبریلہ) تیرا پروردگار ہے؟
 حضرت ابو فکیہہ بولے: ”میرا پروردگار اللہ ہے۔“
 یہ جواب سن کر اُمیہ نے زور سے ان کا گلا
 گھونٹا، لیکن اُمیہ کے بھائی کو اس پر بھی تسکین نہ
 ہوئی اور اس نے کہا،
 ”ابھی اور اذیت دو۔“

سوالات

(۱) ابو فکیہہ رضی اللہ تعالیٰ عنہ کو کس طرح تکلیفیں دی جاتی تھیں؟

آگ کے انگارے بھی لَا إِلَهَ إِلَّا اللَّهُ کی آواز دبانہ سکے

حضرت خُتَاب (رضی اللہ تعالیٰ عنہ) شروع ہی میں ایمان لے آئے تھے، یہ چھٹے مسلمان تھے، کفار تو بڑوں بڑوں کو ستاتے اور طرح طرح کے عذاب ڈھاتے تھے، یہ غلام تھے، اللہ کے سوا ان کا کون مددگار تھا، ان کے سر کے بال کھینچے جاتے، گردن مروڑی جاتی، پیٹھ ننگی کر کے ان کو دہکتے ہوئے انگاروں پر لٹایا جاتا، سینہ پر بھاری پتھر رکھا جاتا، اس پتھر پر ایک چڑھ کر ان کو مسلّا، ان کی پیٹھ کبابوں کی طرح جلتی، زخموں سے رطوبت نکلتی، اس سے آگ بجھتی، آگ بجھنے پر ان کو نجات ملتی۔ کیا اس

سے بھی کسی بڑی آزمائش اور مصیبت کا تم اندازہ کر سکتے ہو، لیکن اس مصیبت اور آزمائش میں بھی حضرت خبابؓ کی سچی زبان پر سچا کلمہ لَا إِلَهَ إِلَّا اللَّهُ مُحَمَّدٌ رَسُولُ اللَّهِ جاری تھا، رسول اللہ (صلی اللہ علیہ وسلم) اس مصیبت میں حضرت خباب (رضی اللہ تعالیٰ عنہ) کو تسلی دیتے، یہ تسلی دینا ان کے کافر مالک کو اور بھی نہ بھایا، اس نے لوہا آگ میں تپا کر اس سے ان کا سر داغا۔ حضرت خباب (رضی اللہ تعالیٰ عنہ) نے رسول اللہ (صلی اللہ علیہ وسلم) سے کہا کہ: میرے لئے دعا فرمائیے، وہ مجھ کو اس عذاب سے نجات دے۔“

سوالات

(۱) حضرت خباب رضی اللہ تعالیٰ عنہ کون تھے اور ان کو کس طرح

تکلیفیں دی جاتی تھیں؟

اور صحابہ کرام کی مصیبتیں

یَعْنِي، زَنْبِيرَہ اور اُمّ عَبَّیْس رضی اللہ تعالیٰ عنہا، بے چاری لونڈیاں تھیں، ایمان لانے کے جرم میں ان کے مالک ان کو سخت سے سخت وحشیانہ سزائیں دیتے تھے، ان کی چوٹیاں پکڑ کر دھوپ میں گھسیٹتے تھے۔

حضرت صہیبؓ اور حضرت عمارؓ کو لوہے کی زرہیں پہنا کر دھوپ میں ڈال دیا جاتا تھا، یہ دھوپ اور زرہ کی گرمی سے تڑپ تڑپ جاتے تھے، لیکن لَا إِلَهَ إِلَّا اللَّهُ مُحَمَّدٌ رَّسُولُ اللَّهِ کے عقیدے پر قائم رہتے۔

حضرت زبیر بن العوامؓ نے جب لَا إِلَهَ إِلَّا اللَّهُ مُحَمَّدٌ رَّسُولُ اللَّهِ کا اعلان کیا اور مسلمان ہوئے

تو ان کے چچا نے ان کو ہر طرح ستانا شروع کیا،
چٹائی میں پھیٹ کر ان کو لٹکا دیتا، پھر نیچے سے
ان کی ناک میں دھواں دیتا تھا۔

حضرت عمر (رضی اللہ تعالیٰ عنہ) کے چچا زاد
بھائی حضرت سعید بن زید اس سچے کلمہ پر ایمان
لائے، حضرت عمرؓ ابھی تک مسلمان نہیں ہوئے
تھے، یہ حضرت سعید بن زید کو رستیوں میں باندھ کر
گرم گرم بالوں میں ڈھک دیتے تھے۔

حضرت خالد بن سعیدؓ اسلام لائے تو ان کے
باپ نے ان کو بہت ستایا، کوڑے مارتے، قید
کر دیتے، کھانا پینا بند کر دیتے، یہاں تک کہ
اپنے دوسرے لڑکوں سے ملنا جُلنا بند کر دیا،
لیکن حضرت خالد نے ہر طرح کی مصیبت برداشت
کی اور اپنے سچے عقیدے پر قائم رہے۔

حضرت عمر (رضی اللہ تعالیٰ عنہ) کی بہن جب

اسلام لائیں اور حضرت عمر رضی اللہ تعالیٰ عنہ کو معلوم ہوا تو انھوں نے اس قدر مارا کہ تمام بدن لہو لہان ہو گیا، لیکن انھوں نے کہا کہ جو کچھ کرنا ہو کر لو، میں تو اس سچے کلمہ پر ایمان لاکھی۔

حضرت عبداللہ بن مسعودؓ نے جب پہلے پہلے خانہ کعبہ میں قرآن مجید کی کچھ آیتیں بلند آواز سے پڑھیں تو کافروں نے ان کو بے حد مارا، لیکن یہ اپنے عقیدے کے ایسے سچے اور پکے تھے کہ دوسرے صحابہ کرامؓ سے کہا کہ :-

” اگر کہو تو کل پھر اسی طرح بلند آواز سے

پڑھوں ؟ “

حضرت عباس بن ابی ربیعہؓ اور حضرت سلمہ بن ہشامؓ جب اس کلمہ پر ایمان لائے تو کافروں نے ان دونوں بزرگوں کے پاؤں کو ایک ساتھ باندھ دیا۔

بعض صحابہ کرامؓ کو قریش کے لوگ گائے اور اونٹ کے کچے چمڑے میں لپیٹتے اور دھوپ میں ڈال دیتے کبھی لوہے کی زرہ پہنا کر جلتے ہوئے پتھروں پر گرا دیتے۔

سوالات

(۱) اس سبق میں صحابہ کرام رضی اللہ تعالیٰ عنہم اور صحابیات کرام رضی اللہ تعالیٰ عنہن کے مصائب کے واقعات جو تم نے پڑھے ہیں ان میں سے پانچ واقعات علیحدہ علیحدہ بیان کرد۔

حضرت اُمّ شریک کا ایمان

حضرت اُمّ شریک (رضی اللہ تعالیٰ عنہا) ایمان لائیں تو ان کے عزیزوں نے ان کو ستانا شروع کیا، ایک مرتبہ دھوپ میں کھڑا کر دیا، پھر اس سخت گرمی میں پیاس بڑھانے والی گرم چیزیں کھلائیں،

پاس لگی تو پانی بھی نہیں دیا، اسی حالت میں تین دن گزر گئے تو ظالم عزیزوں نے کہا کہ :-

”تم جس مذہب پر ہو اس کو چھوڑ دو“
یہ بدحواس سختیں، ظالموں کی بات بھی نہ سمجھ سکیں
ظالموں نے آسمان کی طرف اشارہ کر کے کلمہ توحید
سے انکار کرنے کو سمجھایا۔

حضرت اُمّ شریک بولیں :-
”خدا کی قسم میں تو اسی عقیدے یعنی کلمہ
توحید پر قائم ہوں“

سوالات

- (۱) حضرت ام شریک رضی اللہ تعالیٰ عنہا کو ان کے عزیزوں نے
کس طرح تکلیفیں دیں اور وہ کس طرح اپنے عقیدے پر
قائم رہیں؟



لَا إِلَهَ إِلَّا اللَّهُ

کے سامنے ہر تعلق کو ترسان کیا

کلمہ توحید پر قائم رہنے اور اس سچے عقیدے کو دنیا میں لوگوں کو سمجھانے اور بتلانے میں اللہ کے پیارے نبیوں نے جیسی جیسی مصیبتیں اور تکلیفیں برداشت کی ہیں اور پھر سب سے آخر میں ہمارے پیارے نبی (صلی اللہ علیہ وسلم) نے جن مصیبتوں کا مقابلہ کیا ہے اور آپ کے صحابہ کرامؓ نے جو تکلیفیں برداشت کی ہیں، ان کا ایک مختصر حال اب تم پڑھ چکے ہو۔

دنیا میں کون ہے جس کو اپنے والدین سے محبت نہ ہو، اپنے عزیزوں کا خیال نہ ہو، اپنی اولاد کی تکلیف اور جدائی کا قلق نہ ہو، اپنی یا اپنے باپ دادا کی کمائی ہوئی دولت کے چھن جانے یا چھٹ جانے کا غم نہ ہو، اپنا وطن، اپنے وہ

مکان جن میں پیدا ہوئے ہوں، جن میں بچپن گزارا ہو، جن میں جوانی آئی ہو اور جن میں بڑھاپے میں آرام کا سہارا ہو، چھوڑتے ہوئے کس سخت سے سخت دل کو بھی انتہائی رنج اور قلق نہ ہوتا ہوگا۔ لیکن صحابہ کرامؓ نے کلمہ توحید پر قائم رہنے اور اس سچے عقیدے کو دنیا میں پھیلانے کی راہ میں نہ تو والدین کی محبت کا کچھ خیال کیا، نہ عزیزوں کی محبت ان کا راستہ روک سکی، نہ اولاد کی تکلیف اور جدائی کا خیال ان کو اپنے پیارے اور سچے عقیدے کو چھوڑنے پر تیار کر سکا۔

اپنی اور اپنے باپ دادا کی کمائی ہوئی دولت کی نذر انھوں نے اپنے اس سچے اور پیارے عقیدے کے مقابلے میں کنکریوں سے کبھی زیادہ نہ کی، اور اپنے وہ پیارے مکان جن کی بت دلوں سے نکالنا آسان نہ تھی، انھوں نے

ہنس ہنس کر انتہائی مسرت اور خوشی کے ساتھ اس کلمہ توحید پر قائم رہنے کے لئے اور اس سچے عقیدے کو دنیا میں پھیلانے کے لئے ہمیشہ ہمیشہ کے لئے چھوڑ کر اطمینان کی سانس لی۔

اس چھوٹی سی کتاب میں ان تمام واقعات کو تفصیل کے ساتھ بیان کرنا مشکل ہے، مختصر ہی صحابہ کرامؓ کے اس طرح کے ایثار اور قربانی کے حالات بھی پڑھ لو، اور غور کرو صحابہ کرامؓ کے سامنے دنیا کی بڑی سے بڑی چیز کی محبت اور قریب سے قریب تر عزیزوں کا تعلق اپنے عقیدے کے سامنے بیچ تھا۔

سوالات

- (۱) صحابہ کرام رضی اللہ تعالیٰ عنہم کے نزدیک اپنے سچے عقیدے اور ایمان کے مقابلہ میں اپنے پیارے عزیزوں کا تعلق، مال و دولت کی محبت اور اپنے پیارے وطن کا خیال یا کوئی بھی قیمتی سے قیمتی چیز کوئی اہمیت رکھتی تھی؟

ہجرت کرنا بھی آسان نہ تھی

مکہ میں مصیبتیں برداشت کرتے کرتے صحابہ کرامؓ جب بے حد پریشان ہو گئے اور کافروں کے ظلم و ستم کی جب کوئی حد باقی نہ رہی تو اللہ تعالیٰ نے مکہ سے ہجرت کر جانے کی اجازت دے دی، لیکن اس ہجرت میں بھی صحابہ کرامؓ (رضی اللہ عنہم) نے جن مصیبتوں کو برداشت کیا ہے ان کی کوئی مثال دنیا میں ملنا مشکل ہے۔

لَا إِلَهَ إِلَّا اللَّهُ کے عقیدے پر قائم رہنے اور ایمان کی اس صدا کو بلند کرنے کے لئے انھوں نے صرف اپنا پیارا وطن ہی نہیں چھوڑا بلکہ بعض اوقات ان کو وطن کی ایک ایک چیز چھوڑنا پڑی اور پیارے صحابہ کرامؓ (رضی اللہ تعالیٰ عنہم) نے

ہر طرح کی مصیبتیں اٹھا کر اور دنیا کی ہر چیز چھوڑ کر
 اور ہر تعلق سے منھ موڑ کر صرف لَا إِلَهَ إِلَّا اللَّهُ
 مُحَمَّدًا رَسُوْلُ اللَّهِ کے پاک کلمہ کی دولت لے کر
 اپنے پیارے وطن مکہ سے ہجرت کر گئے۔

حضرت صہیب رومیؒ جب ہجرت کے لئے تیار
 ہوئے تو کافروں نے آگھیرا اور حضرت صہیب رومیؒ
 سے سخت گفتگو کی۔

”جب تو مکہ میں آیا تھا تو بالکل مفلس اور
 تلاش تھا، مکہ میں رہ کر تو نے ہزاروں روپیہ کمایا
 آج یہاں سے جاتا ہے، تو چاہتا ہے کہ یہ سارا
 مال و زر اپنے ساتھ لے جائے، یہ ہرگز نہیں ہو سکتا“
 حضرت صہیب رومیؒ نے کہا:

”اچھا اگر میں اپنا سارا مال و متاع تمہیں

دے دوں، تب مجھے جانے دو گے؟“

قریش نے جواب دیا: ”ہاں۔“

حضرت صہیبؓ نے اپنا سارا سامان ان کو دے دیا اور ایمان کی دولت لے کر مدینہ روانہ ہو گئے۔ ہمارے پیارے نبی (صلی اللہ علیہ وسلم) نے یہ قصہ سن کر فرمایا: کہ ”اس سودے میں صہیبؓ نفع میں رہے۔“

حضرت اُمّ سلمہؓ کا بیان کس قدر دردناک ہے، آپ فرماتی ہیں:-

میرے شوہر ابو سلمہؓ نے ہجرت کا ارادہ کیا، مجھے اونٹ پر بٹھایا، میری گود میں میرا بچہ سلمہ تھا۔ ابھی ہم لوگ چلے ہی تھے کہ بنو مغیرہ نے آکر میرے شوہر ابو سلمہؓ کو گھیر لیا اور کہا:-

”تو جا سکتا ہے لیکن ہماری لڑکی کو نہیں لے جا سکتا۔“

ذرا ہی دیر میں بنو عبد الاسد بھی آ گئے، انھوں نے میرے شوہر سے کہا:-

”تو جا سکتا ہے مگر سلمہؓ ہمارے قبیلہ کا بچہ ہے، اس کو تو نہیں لے جا سکتا“

اب ان لوگوں نے اونٹ کی مہار ابو سلمہؓ سے لے کر اونٹ بٹھا دیا، بنو عبد الاسد ”سلمہ“ کو ماں کی گود سے چھین کر لے گئے اور بنو مغیرہ اُم سلمہؓ کو لے آئے، لیکن ابو سلمہؓ کو بیوی اور بچہ کی محبت ہجرت کرنے سے روک نہ سکی، ابو سلمہؓ ہجرت کرنا فرض سمجھتے تھے، اپنے ایمان کی سلامتی کے لئے بیوی اور بچہ دونوں کو چھوڑ کر مدینہ کی راہ لی۔

اُم سلمہؓ کو اپنے شوہر اور پیارے بچے کی جدائی میں روتے روتے ایک سال گزر گیا، وہ اسی جگہ جہاں بچہ اور شوہر سے جدا کی گئی تھیں ہر روز پہنچ جاتیں اور دونوں کی یاد میں اسی جگہ رو رو کر تڑپا کرتی تھیں، یہ حال ان کے چچیرے بھائی سے نہ دیکھا گیا، اللہ تعالیٰ نے ان کے دل میں رحم ڈالا

اور انھوں نے دونوں قبیلوں سے کہہ کر اُمّ سلمہؓ کو اپنے شوہر کے پاس جانے کی اجازت دلا دی۔ اور ان کے بچہ کو بھی واپس دے دیا گیا اور وہ اونٹ پر سوار ہو کر مدینہ تن تنہا چل دیں۔ اس طرح ہر صحابی کو مکہ سے ہجرت کرتے وقت طرح طرح کی مصیبتوں کا سامنا کرنا پڑتا تھا، اور صحابہ کرامؓ ہر طرح کی مصیبتیں جھیل کر اور ہر طرف سے منہ موڑ کر اور صرف کلمہ لَا إِلَهَ إِلَّا اللَّهُ کی دولت لے کر ہجرت کر کے مکہ سے مدینہ جا رہے تھے۔

سوالات

(۱) حضرت صہیب رضی اللہ تعالیٰ عنہ نے کس طرح ہجرت کی اور حضور

صلی اللہ علیہ وسلم نے آپ سے کیا پرتاؤ فرمایا؟

(۲) حضرت ابو سلمہؓ نے کس طرح ہجرت کی؟ آپ کی ہجرت کا واقعہ تفصیل کے ساتھ

بیان کرو۔ (۳) اُمّ سلمہؓ کس طرح مدینہ منورہ اپنے شوہر کے پاس جا سکیں؟

ایمان کی راہ میں اپنے عزیزوں کی

پرواہ نہ کرنے کی اور مثالیں

حضرت سعد بن ابی وقاصؓ کلمہ توحید پر ایمان لائے، ان کی ماں نے قسم کھائی کہ جب تک وہ اس کلمہ سے انکار نہ کریں گے، ان سے بات چیت نہ کروں گی، نہ کھانا کھاؤں گی، نہ پانی پیوں گی۔ انھوں نے اپنی قسم پوری کی، یہاں تک کہ وہ تیسرے دن بے ہوش ہو کر گر پڑیں، لیکن حضرت سعدؓ پر ان کی اس حالت کا کچھ اثر نہیں ہوا، اور انھوں نے اپنی ماں سے صاف صاف کہہ دیا، کہ:-

”اگر تمہارے قالب میں ہزار جانیں بھی ہوں اور ایک ایک کر کے ہر جان نکل جائے، تب بھی میں اپنے دین سے نہیں پھروں گا۔“

عبداللہ بن ابی بن سلول منافقوں کا سردار تھا۔ ایک غزوہ میں اس نے انصار کو مہاجرین کے خلاف اشتعال دلایا، اس کا بیٹا عبداللہ کلمہ توحید پر دل سے ایمان لایا تھا اور سچا مسلمان تھا، بیٹے نے رسول اللہ (صلی اللہ علیہ وسلم) سے عرض کیا: ”اگر آپ اجازت دیں تو میں اس کو قتل کر ڈالوں؟“
 عقبہ کافروں کا بہت بڑا سردار تھا، بدر کی جنگ میں لڑنے کے لئے میدان میں آیا تو مسلمانوں کی طرف سے اس سے لڑنے کے لئے حضرت حذیفہؓ نکلے، حضرت حذیفہؓ عقبہ کے بیٹے تھے۔

حضرت ابوبکرؓ کے ایک صاحبزادے حضرت عبدالرحمنؓ تھے، جنگ بدر میں یہ کافروں کے ساتھ تھے اور ابھی تک مسلمان نہیں ہوئے تھے، لڑنے کے لئے میدان میں آئے تو مقابلہ کے لئے خود ان کے والد حضرت ابوبکرؓ نکلے۔

جنگ بدر میں مسلمانوں کی فتح ہوئی، بہت سے کافر قید ہوئے، رسول اللہ صلی اللہ علیہ وسلم نے حضرت ابوبکرؓ اور حضرت عمرؓ سے ان کافروں کے متعلق مشورہ کیا تو حضرت عمرؓ نے رسول اللہ صلی اللہ علیہ وسلم سے عرض کیا:-

”آپ علیؓ کو ان کے بھائی عقیس کی گردن مارنے کا حکم دیں، اور میرے حوالہ میرا ایک عزیز کیجئے۔ میں اس کی گردن اڑا دوں۔“

سوالات

- (۱) حضرت سعد بن وقاصؓ کی ماں نے کس طرح حضرت سعد بن وقاص رضی اللہ تعالیٰ عنہ پر زور ڈالا کہ وہ کلمہ سے انکار کر دیں اور حضرت سعد بن وقاصؓ نے کیا جواب دیا؟
- (۲) حضرت عبداللہؓ نے حضور صلی اللہ علیہ وسلم سے اپنے منافق باپ کو قتل کرنے کی اجازت کیوں مانگی؟
- (۳) جنگ بدر میں عقبہؓ (کافر) کے مقابلہ میں لڑنے کے لئے مسلمانوں کی طرف سے کون نکلا؟
- (۴) حضرت عبدالرحمنؓ جو ابھی تک کافر اور کافروں کے ساتھ تھے جنگ بدر میں ان کے مقابلہ میں مسلمانوں کی طرف سے لڑنے کے لئے کون نکلا؟
- (۵) فتح بدر کے بعد قیدی کافروں کے لئے حضرت عمر رضی اللہ تعالیٰ عنہ نے حضور صلی اللہ علیہ وسلم کو کیا رائے دی؟

ایمان کے لئے جان دینے میں خوشی

قریش مکہ میں تھے، لیکن ہر وقت ہمارے نبی (صلی اللہ علیہ وسلم) اور آپ کے پیارے اصحاب (رضی اللہ تعالیٰ عنہم) کو پریشان کرنے کی فکریں کیا کرتے تھے، طرح طرح کی سازشیں کرتے، اور فریب دینے سے بھی باز نہ آتے۔

جنگِ اُحد کے بعد قریش نے قومِ عضل اور فہارہ کے سات شخصوں کو سمجھا، بجھا کر ہمارے نبی (صلی اللہ علیہ وسلم) کے پاس بھیجا، انھوں نے رسول اللہ صلی اللہ علیہ وسلم سے کہا:-

ہمارے قبیلہ کے لوگ لَا إِلَهَ إِلَّا اللَّهُ مُحَمَّدٌ رَّسُولُ اللَّهِ کہنے کے لئے راضی اور اسلام لانے کے لئے تیار ہیں، دین کی تعلیم دینے کے لئے ہمارے ساتھ کچھ بزرگوں کو بھیج دیجئے، تاکہ ہمارے قبیلے کے لوگ

اسلام لا کر دین اور اسلام کی باتیں اچھی طرح
سیکھ لیں۔“

حضور (صلی اللہ علیہ وسلم) نے دس بزرگ
جن کے سردار عاصم بن ثابت تھے، دین کی باتیں
بتلانے اور سمجھانے کے لئے ان کے ساتھ کر دیئے۔
لَا إِلَهَ إِلَّا اللَّهُ مُحَمَّدٌ رَّسُولُ اللَّهِ کا پیارا عقیدہ
سمجھانے اور دین کی تعلیم دینے کی نیت اور خیال
کے ساتھ یہ صحابہ کرام خوش خوش مدینہ اور اپنے
پیارے نبی (صلی اللہ علیہ وسلم) سے دور کافروں کے
وطن کی طرف بڑھے چلے جا رہے تھے، یہاں تک
کہ جب یہ کافروں کی زد میں پہنچ گئے تو دو ستر
جوان کافروں نے زندہ گرفتار کرنے کے لئے ان کو
آکر گھیر لیا، آٹھ صحابہ کرام ان کافروں سے لڑتے
لڑتے شہید ہو گئے اور دو صحابہ کرام حضرت
خضیب بن عدی اور زید بن وثنہ گرفتار کر لئے گئے

سفیان ہنرلی ایک کافر تھا، وہ ان دونوں بزرگوں کو مکہ لے گیا۔ حضرت زید بن وثنہؓ کو صفوان بن امیہؓ نے پچاس اونٹوں کے بدلے میں خریدا، تاکہ اپنے باپ امیہؓ کے بدلے میں قتل کرے، حضرت خبیثؓ کو حارث کے لڑکوں نے اپنے باپ حارث کے بدلہ میں قتل کرنے کے لئے خریدا، حضرت خبیثؓ نے جنگ اُحد میں حارث بن عامر کو قتل کیا تھا۔

صفوان نے زید بن وثنہؓ کو فوراً ہی قتل کرنے کی تیاری کی، کافر حضرت زید بن وثنہؓ کے قتل سے بہت خوش تھے، ان کے لئے حضرت زید بن وثنہؓ کا قتل بہت بڑا تماشہ تھا، جس کو دیکھنے کے لئے بہت سے کافر جمع ہو گئے، جس میں ابوسفیان بھی تھا، اس نے حضرت زید بن وثنہؓ سے پوچھا:-
تجھ کو خدا کی قسم سچ کہنا، کیا تجھ کو یہ پسند ہے کہ

مُحَمَّد (صلی اللہ علیہ وسلم) کی گردن تیرے بدلہ میں مار دی جائے اور تجھ کو چھوڑ دیا جائے کہ اپنے بال بچوں میں خوش و خرم رہے۔

حضرت زیدؓ نے فرمایا:-

”خدا کی قسم مجھ کو یہ بھی گوارا نہیں ہے کہ حضور محمد مصطفیٰ (صلی اللہ علیہ وسلم) جہاں ہیں وہاں اُن کے ایک کانٹا بھی چُھے اور ہم اپنے گھر میں آرام سے رہیں۔“

یہ جواب سن کر تمام کافر حیران رہ گئے ، اس کے بعد لَا إِلَهَ إِلَّا اللَّهُ مُحَمَّدٌ رَّسُولُ اللَّهِ پر آخر وقت تک قائم رہنے والے حضرت زید بن وثئہؓ شہید کر دیئے گئے۔

حضرت خبیثؓ کو حارث کے لڑکوں نے کئی دن اپنے گھر میں قید رکھا ، یہ بھوکے اور پیاسے قید تھے ظالم کافروں نے ان کے کھانے پینے کا بھی کچھ انتظام

نہ کیا، اتفاق سے ایک بچہ ان کے پاس کیسلتے ہوئے پہنچ گیا، اس وقت حضرت خبیثؓ کے ہاتھ میں ایک اُسترہ تھا، بچہ کی ماں یہ دیکھ کر گھبرا گئی اور اس نے ایک چیخ ماری، وہ سمجھ رہی تھی کہ حضرت خبیثؓ اتنے دنوں سے میرے گھر میں بھوکے پیاسے قید ہیں، ان کو یہ بھی معلوم ہے کہ یہ قتل کر دینے کے لئے قید کئے گئے ہیں، اس موقع کو کیوں ہاتھ سے دینے لگے، اُسترہ پاس ہے وہ ضرور میرے بچے کو ذبح کر ڈالیں گے، لیکن حضرت خبیثؓ نے اس کی پریشانی دیکھ کر اور اُس کی چیخ سُن کر کہا:-
 ”کیا تو سمجھتی ہے کہ میں بچہ کو قتل کر دوں گا“
 مسلمان کا کام دھوکا نہیں ہے۔“

ظالم کافروں نے تھوڑے دنوں کے بعد حضرت خبیثؓ کو سُولی کے نیچے لے جا کر کھڑا کر دیا اور کہا:-
 ”اگر لَا إِلَهَ إِلَّا اللَّهُ مُحَمَّدٌ رَّسُولُ اللَّهِ سے انکار

کردو اور اسلام چھوڑ دو تو تمہاری جان بخشی جاسکتی ہے۔“

حضرت خبیث نے جواب دیا:-

جب کلمہ پر ایمان اور اسلام باقی نہ رہا تو جان بچا کر کیا کریں گے۔“

اب کافر قتل کرنے کے لئے تیار ہو گئے۔ اور حضرت خبیث سے پوچھا کہ:-

”اگر تمہاری کوئی تمنا ہو تو بیان کرو۔“

حضرت خبیث نے کہا:-

”دو رکعت نماز پڑھنے کی ہمیں مہلت دی جائے

مہلت دی گئی، انھوں نے نماز پڑھی حضرت

خبیث نے کہا:-

”میں نماز میں زیادہ وقت صرف کرتا، لیکن

سوچا کہ دشمن یہ نہ کہیں کہ موت سے ڈر گیا ہے۔“

بے رحم کافروں نے حضرت خبیث کو سولی پر

ٹکا دیا، اور نیزہ والوں سے کہا کہ :-
 ”نیزہ کی آنی سے ان کے جسم کے ایک ایک
 حصہ پر چر کے لگائیں۔“

لیکن ان کو اللہ پر یقین تھا، اللہ کے رسولؐ پر
 یقین تھا، لَا إِلَهَ إِلَّا اللَّهُ مُحَمَّدٌ رَّسُولُ اللَّهِ کا
 عقیدہ اور ایمان ان کے دل میں پختہ اور مضبوط
 تھا، ان کو نہ تو نیزہ کی آنی کے چر کے اس عقیدے
 سے ہٹا سکتے تھے اور نہ جان جانے کا یقین ان کے
 پارے کلمہ کے یقین کو مٹا سکتا تھا، انھوں نے
 بیضوں پر تکلیفیں اور زخموں پر زخم برداشت کئے،
 لیکن ان کی زبان سے اُف تک نہ نکلا۔

ایک سخت دل کافر نے جب حضرت خدیجہؓ
 جگر کو چھیدا اور ان سے کہا :-
 ”کہو! اب تو کہتے ہو گے کہ محمدؐ پھنس جائیں
 ہمیں چھوٹ جاؤں۔“

حضرت خلیفہؒ نے انتہائی جوش اور محبت
 بھری آواز میں کہا کہ :- ”میں تو یہ بھی نہیں پسند
 کرتا کہ میری جان بچ جائے اور اس کے بجائے
 ہمارے پیارے نبی (صلی اللہ علیہ وسلم) کے مبارک
 پاؤں میں ایک کانٹا لگ جائے“

”ظالم کافروں نے ان کو خوب مارا تھا، زخموں
 پر زخم لگا رہے تھے، یہ ابھی زندہ تھے، لیکن ان
 کے گوشت کے ٹکڑے ہو رہے تھے، کلمہ کے یقین
 نے ان کے دل کو اس قدر مضبوط کر دیا تھا کہ
 اشعار پڑھتے تھے اور کہتے تھے:-

”میرا یہ حال ہو چکا ہے اور کلمہ کے انکار سے
 مجھے آزادی مل سکتی ہے اور میں ان مصیبتوں
 سے نجات حاصل کر سکتا ہوں، لیکن میرے لئے
 کلمہ کے انکار سے موت زیادہ سہل ہے۔


تکلیف کی وجہ سے میرے آنسو نکل رہے ہیں

لیکن میں دشمنوں کے سامنے نہ روؤں گا نہ چینوں گا،
 نہ عاجزی اور خوشامد کروں گا، میں تو دوزخ کی آگ
 سے ڈرتا ہوں، میں تو جب اس پیارے کلمہ اور
 سچے اسلام پر جان دے رہا ہوں تو مجھے پرواہ
 نہیں کہ میں اللہ کی راہ میں کس پہلو پر گروں۔“
 سب سے آخر میں آپ نے یہ دعا مانگی :-
 ”اے خدا! ہم نے تیرے رسولؐ کے احکام
 ان لوگوں کو پہنچا دیئے، اب تو اپنے رسولؐ کو
 ہمارے حال کی اور ان کے کرتوتوں کی خبر
 پہنچا دے۔“

آؤ ہم تم بھی اللہ تعالیٰ سے دعا مانگیں
 کہ وہ ہم کو ہر حال میں توحید کے عقیدہ پر
 قائم رکھے، اور ہم کو سچے نبی اور سچے نبیؐ کے
 صحابہ کرامؓ کی سچی پیروی کرنے کی توفیق عطا
 فرمائے۔

سوالات

- (۱) قوم عضل اور فارہ کے لوگوں نے کس طرح دھوکا دے کر دس صحابہ کرام رضی اللہ تعالیٰ عنہم کو مصیبت میں پھانس دیا؟
- (۲) ان دس صحابہ کرام رضی اللہ تعالیٰ عنہم نے جب کافروں میں گھر گئے تو کیا کیا؟
- (۳) حضرت زید بن دثنہ رضی اللہ تعالیٰ عنہ اور ابوسفیان کے درمیان میں کیا گفتگو ہوئی؟
- (۴) حضرت خبیب رضی اللہ تعالیٰ عنہ حادث کے گھر میں کس طرح قید رہے بچہ کے ساتھ کیا واقعہ پیش آیا؟ بچہ کی ماں اور حضرت خبیب رضی اللہ تعالیٰ عنہ کے درمیان میں کیا گفتگو ہوئی؟
- (۵) حضرت خبیب رضی اللہ تعالیٰ عنہ نے آخر وقت میں کس بات کے لئے مہلت مانگی؟
- (۶) حضرت خبیب رضی اللہ تعالیٰ عنہ کس طرح شہید کئے گئے؟
- (۷) حضرت خبیب رضی اللہ تعالیٰ عنہ نے آخر وقت میں کیا گفتگو کی؟



(جملہ حقوق طباعت و اشاعت پاکستان میں بحق فضل ربی ندوی محفوظ ہیں)

بچوں کی آسان کتاب اچھی باتیں (تیسرا حصہ)

پوری زندگی کو عبادت والی زندگی کیسے بنایا جائے؟ اس ہم سوال کا جواب
آسان، دلچسپ اور سلیس زبان میں، عبادت والی زندگی بنانے میں نسا کی
اہمیت اور ضرورت،

از: حکیم شرافت حسین رحیم آبادی

ناشر
فضیل کیفی ندوی

مجلس نشریات اسلام
۱۔ کے۔ ۳۔ ناظم آباد مینشن کراچی ۱۸
نزد برف خانہ ناظم آباد

بِسْمِ اللّٰهِ الرَّحْمٰنِ الرَّحِیْمِ

اللہ تعالیٰ کا شکر ہے کہ حکیم شرافت حسین صاحب نے بچوں کے لئے اپنے دین سے واقفیت پیدا کرنے اور زبان اور دین کو ساتھ ساتھ سکھانے کے لئے چھوٹی چھوٹی کتابوں کا جو اہم سلسلہ شروع کیا ہے، اس کی یہ آکٹویں کتاب ہے۔ اس سے پہلے رسول اکرم (صلی اللہ علیہ وسلم) اور آپ کے چاروں خلفائے کرام کے حالات میں، پھر کلمہ طیبہ کی تشریح اور صحابہ کرام کی تکلیفوں اور آزمائشوں کے واقعات و حالات میں انھوں نے کتابیں لکھیں جو اللہ کے فضل و کرم سے بڑی مقبول ہوئیں اور بہت جلد گھر گھر پھیل گئیں۔

یہ کتاب نماز کے متعلق ہے، یہ موضوع بڑا آسان اور مشکل ہے، آسان اس لئے کہ نماز روزمرہ کی چیز ہے اور اس پر صد ہا کتابیں چھوٹی بڑی شائع ہو چکی ہیں۔ اس میں کوئی خاص تحقیق اور کاوش نہیں کرنی پڑتی، اہمیت و فضیلت اور احکام و مسائل دونوں مرتب اور مکمل موجود ہیں، مشکل اس لئے کہ اس سنجیدہ اور بلند ترین عبادت کو جو حضور اکرم (صلی اللہ علیہ وسلم) کی آنکھوں کی ٹھنڈک اور مومن کی معراج ہے، اور جو زندگی کو بدلنے اور انسان کو سنوارنے کی اکیرادہ کیمیا ہے، بچوں کی سادہ اور معصوم ذہن کے قریب لانا ہے اور اس کا زندگی سے ربط اور زندگی کا اس سے تعلق دکھانا ہے، اس حیثیت سے دیکھئے تو یہ کام بڑی عمیق نظر، سلیم فکر اور مشاق قلم کا محتاج ہے۔ حکیم صاحب بحمد اللہ اس منزل سے کامیابی کے ساتھ گزرے، اور نہ صرف بچوں کے لئے انھوں نے نماز پر ایک دلچسپ، رواں اور شگفتہ کتاب لکھی بلکہ انھوں نے عبادت کی حقیقت کو ایسی خوبی سے بیان کیا کہ یہ کتاب پڑھے لکھے مسلمانوں اور ان لوگوں کے لئے بھی

قابل استفادہ بن گئی ہے جو دین کی دعوت کا کام کرنا چاہتے ہیں۔ حکیم صاحب نے کتاب کا آغاز بڑے مناسب انداز سے کیا ہے، انھوں نے براہ راست نماز کی حقیقت اور فضیلت و ضرورت بیان کرنے کے بجائے یہ دکھایا ہے کہ مومن کی زندگی کو عبادت کے سانچے میں ڈھل کر نکالنا چاہیے اور اس کی پوری زندگی میں عبادت کی روح جاری ہونی چاہیے۔ اس کا کوئی مشغلہ، کوئی عمل، کوئی دلچسپی عبادت کی روح اور انسانیت سے خالی نہیں ہونی چاہیے۔ لیکن اس پھیلی ہوئی اور باتھوں سے پھسلنے والی غفلت سے بھری ہوئی زندگی اور اپنے میں مشغول کر لینے والی دنیا میں اسکی کیا صورت ہے اور اس کی طاقت و شوق کس طرح پیدا ہو سکتی ہے، انھوں نے بڑی خوبی سے ثابت کیا ہے کہ اس کا ذریعہ نماز ہے جو خدا کی طرف متوجہ کرنے اور اس کا دھیان رکھنے کی مشق پیدا کرنے کا تیرہ ہدف نسخہ ہے، بشرطیکہ وہ خود توجہ اور دھیان کے ساتھ ہو، یہ ایک ایسا اہم مضمون اور حقیقت ہے جو اگر اس موضوع کی کسی بڑی تصنیف میں بیان ہوتی تو بھی قابل تحسین اور قابل ذکر تھی، نہ کہ بچوں کی ایک ایسی کتاب میں۔ یہ بھی نہایت مناسب و موزوں بات ہے کہ ابتدائے عمر میں یہ حقیقت بچوں کے ذہن نشین ہو جائے اور ان کی زندگی میں یہ بنیاد قائم ہو جائے جس پر دینی و ایمانی زندگی کی پوری عمارت قائم ہوتی ہو، حکیم صاحب اس توفیق پر قابل مبارکباد ہیں کہ وہ مسلسل نئی اسلامی نسل کی ذہنی تربیت اور ایمانی تعمیر کے لئے سامان فراہم کرتے جا رہے ہیں۔ بخدا کرے اسلامی ادارے اور مسلمان خاندان ان کی ان مخلصانہ و کامیاب کوششوں سے پورا پورا فائدہ اٹھائیں۔

ابوالحسن علی ندوی لکھنو

بِسْمِ اللَّهِ الرَّحْمَنِ الرَّحِيمِ

ہمارا یقین اور اقرار

تَمَّ لَا إِلَهَ إِلَّا اللَّهُ بِرِ اِيْمَانٍ لَا حَكَّ هُوَ -
 مُحَمَّدٌ رَّسُولُ اللَّهِ كُو سِجَا جَانِ حَكَّ هُوَ -
 كَلِمَةُ لَا إِلَهَ إِلَّا اللَّهُ مُحَمَّدٌ رَّسُولُ اللَّهِ كَا
 مَطْلَبِ سَمِجْهِ حَكَّ هُوَ -

یہ سچا اور پیارا کلمہ تم نے اپنی سچی
 زبان سے کہا ہے، اور اس پیارے کلمہ
 کی سچائی کو اچھی طرح جان لیا ہے لَا إِلَهَ
 إِلَّا اللَّهُ کہہ کر تم نے اپنے اللہ کے سامنے
 اقرار کیا ہے :- اے اللہ! ہم صرف تیری ہی

عبادت کریں گے۔ اے اللہ! ہم تجھے راضی
 کرنے کی پوری کوشش کریں گے۔ اے اللہ!
 ہم تیرے حکم کے مطابق اپنی زندگی گزاریں گے۔
 مُحَمَّدٌ رَّسُولُ اللَّهِ کہہ کر تم نے یقین کر لیا ہے کہ
 ”محمد رسول اللہ ﷺ نے اللہ کی عبادت کا جو طریقہ
 بتایا ہے، وہی اللہ کی عبادت کا سچا طریقہ ہے۔
 محمد رسول اللہ ﷺ نے اللہ کو راضی کرنے کے
 لئے جو راہ بتلائی ہے، وہی اچھی اور سچی راہ ہے۔
 محمد رسول اللہ ﷺ نے اللہ کے جو حکم بتلائے ہیں
 وہی اللہ کے اچھے اور سچے حکم ہیں۔“
 مُحَمَّدٌ رَّسُولُ اللَّهِ کہہ کر تم نے اقرار کیا ہے کہ۔
 محمد رسول اللہ ﷺ کے بتلائے ہوئے سچے
 طریقہ پر ہم اللہ کی عبادت کریں گے۔

محمد رسول اللہ صلی اللہ علیہ وسلم کی بتلائی ہوئی راہ پر چل کر
 ہم اللہ کو راضی اور خوش کریں گے۔ محمد رسول اللہ صلی اللہ علیہ وسلم
 کے بتلائے ہوئے حکموں کے مطابق ہم اپنی
 زندگی گذاریں گے۔“

اللہ کی عبادت کیا ہے؟

اب تم دریافت کر سکتے ہو
 اللہ کی عبادت کیا ہے؟
 محمد رسول اللہ نے اللہ کی عبادت کرنے کا
 کیا طریقہ بتلایا ہے؛ اچھا سنو! دنیا میں ہر وہ
 نیک کام جو اللہ کی رضا اور خوشی کے لئے
 کیا جائے اللہ کی عبادت ہے۔
 (۱) تم اللہ کو ایک مانتے ہو، کلمہ پڑھ کر اس کا

اقرار کرتے ہو، یعنی لَا إِلَهَ إِلَّا اللَّهُ کہتے ہو، اللہ کی پاکی اور بڑائی بیان کرتے ہو؟ دنیا والوں کو دکھانے کے لئے؟ اپنی شہرت کے لئے؟ اپنا نام بلند کرنے کے لئے؟ تم کہو گے نہیں، ہرگز نہیں، اللہ کی خوشی کے لئے، اللہ کو راضی رکھنے کے لئے۔

بس اللہ اور صرف اللہ ہی کی رضا اور خوشی کے لئے اللہ کی پاکی اور بڑائی بیان کرنا اللہ کی عبادت ہے۔

(۲) تم اپنے ماں باپ کی خدمت کرتے ہو، تم اپنے استاد کی عزت کرتے ہو، تم بڑوں کا ادب کرتے ہو، تم چھوٹوں سے محبت کرتے ہو، تم دوستوں کا خیال کرتے ہو، پڑوسیوں کے ساتھ اچھا برتاؤ کرتے ہو، کمزوروں کی مدد کرتے ہو، تم جانوروں کی بھوک

اور پیاس، تکلیف اور آرام کا خیال کرتے ہو، کیا اس لئے کہ دنیا والے تم کو اچھا کہیں؟ تمہارا نام بلند ہو؟ تم کہو گے نہیں، ہرگز نہیں، یہ ہم سب کچھ کرتے ہیں، لیکن اللہ کی رضا اور خوشی کے لئے۔

بس بڑے ہوں یا چھوٹے، اپنے ہوں یا پرائے، پڑوسی ہوں یا دور کے، انسان ہوں یا حیوان سب کے ساتھ اللہ کی رضا اور خوشی کے لئے نیکی اور بھلائی کرنا اللہ کی عبادت ہے (۳) تم اپنا سبق یاد کرنے میں محنت کرتے ہو، تم اپنے لئے بازار سے سودا لاتے ہو، تم اپنی ذات کے لئے طرح طرح کے کام کرتے ہو، یہ سب کام اگر تم اللہ کے حکم کے مطابق کرتے ہو اور ہر کام

میں اللہ کی رضا اور خوشی کا خیال کرتے ہو، اور اپنی ذات کے فائدے کے لئے اللہ کے حکم کے خلاف کوئی کام نہیں کرتے ہو، تو تمہاری ذات کے لئے بھی تمہارا ہر کام اللہ کی عبادت ہے۔

اچھا ایک مرتبہ پھر سمجھو۔

اللہ کی رضا اور خوشی حاصل کرنے کے لئے (۱) اللہ کی پاکی اور بڑائی بیان کرنا اللہ کی عبادت ہے۔ (۲) دوسروں کے ساتھ نیکی اور بھلائی کرنا اللہ کی عبادت ہے۔

(۳) اللہ کے حکم کے مطابق اپنی ذات کے لئے بھی کوئی کام کرنا اللہ کی عبادت ہے۔

تم کہو گے پھر تو ہماری زندگی کا ہر کام اللہ کی عبادت ہے۔ ہاں! تم اللہ کے بندے ہو، اور

اللہ کے سچے اور پیارے بندے۔ ہر کام اللہ کی رضا اور خوشی حاصل کرنے کے لئے کرتے ہیں، اس لئے اللہ کے سچے بندوں کا ہر کام اللہ کی عبادت ہے۔ کیسی اچھی وہ زندگی ہے جس زندگی کا ہر کام اللہ کی عبادت ہے۔

عبادت الی زندگی کیسے بنے؟

ہر وہ کام جو اللہ کی رضا اور خوشی کے خیال کے ساتھ کیا جائے اللہ کی عبادت ہے۔

یہ بڑی اچھی اور قیمتی بات تمہاری سمجھ میں آگئی، اب زندگی کے ہر کام میں اللہ کا دھیان اور خیال کس طرح قائم رکھا جائے اور زندگی کے ہر لمحہ میں اللہ کی رضا اور خوشی حاصل کرنے کا خیال کس طرح باقی رکھا جائے؟

اللہ کا وہ کون بندہ ہے جس کے دل میں اللہ کا
 خیال نہ ہو، اللہ کا ڈر نہ ہو، جو اللہ کی محبت کا دعویٰ نہ کرتا ہو؟
 لیکن وہ کون سا طریقہ ہے جس سے اللہ کی یاد ہر وقت
 دل میں تازہ رہے؟ اللہ کے ڈر سے ہر وقت دل کا نپٹنا
 رہے؟ اور اللہ کی محبت کا مزہ ہر وقت دل میں موجود رہے؟
 اٹھتے بیٹھتے، کھاتے پیتے، ہر وقت اور ہر کام میں
 اللہ کی رضا اور خوشی حاصل کرنے کا خیال ہمارے
 دل میں موجود رہے؟ اللہ کا ڈر ہم کو بُرے کاموں سے روک دے؟
 اللہ کی محبت ہم کو اچھے کاموں میں لگا دے؟
 یہ طریقہ اگر ہم کو معلوم ہو جائے، تو پھر تم غور کرو
 اس دنیا میں کتنی بڑی نعمت ہم کو مل جائے؟ وہ زندگی
 جس کا ہر وقت اور ہر لمحہ اللہ کی رضا اور اللہ کی
 خوشی حاصل کرنے میں بسر ہو، اور جو واقعی اللہ کی

عبادت والی زندگی بن جائے، کس قدر بہتر اور پیاری زندگی ہے، سچی بات یہ ہے کہ ہم ایسے اچھے اور پیارے طریقے کو معلوم کرنے اور اس پر عمل کرنے میں جتنی بھی کوشش کریں کم ہے۔

دیکھو بڑی اچھی اچھی چیزیں جب تک ہم کو نہیں ملتی ہیں ہم ان کی قدر کرتے ہیں، ان کے ملنے کے لئے ہم اللہ سے دعائیں مانگتے ہیں اور جب وہ چیزیں مل جاتی ہیں تو پھر وہ قدر ہمارے دل میں باقی نہیں رہتی، یہ بڑی بُری عادت ہے، اچھی چیز کی ہمیشہ قدر کرنا چاہیئے، اور اس کے ملنے پر اللہ کا شکر ادا کرنا چاہیئے۔

ایسے اچھے اور پیارے طریقے کو معلوم کرنے کی کیسی آرزو تمہارے دل میں ہوگی جو تمہاری پوری زندگی کو عبادت والی زندگی بنادے؛ لیکن خوب غور کرو اور

پکا ارادہ کرلو کہ جب یہ طریقہ معلوم ہو جائے تو پھر اس کی قدر تمہارے دل میں ہمیشہ باقی رہے، کسی طرح اور کبھی کم نہ ہو۔

اچھا اب سنو!

عبادت والی زندگی بنانے کا بہترین طریقہ نماز ہے۔ اللہ نے اپنی یاد تازہ رکھنے کے لئے اچھے بندوں کے دلوں میں اپنا خوف اور ڈر قائم کرنے کے لئے اور اپنی رحمت اور محبت کا خیال اچھے بندوں کے دلوں میں پختہ کرنے کے لئے نماز پڑھنے کا وہ اچھا طریقہ بتلایا ہے، جس کی اگر پوری پابندی کی جائے تو:-

اللہ کی یاد ہر وقت دل میں تازہ رہے گی۔

اللہ کا خوف ہر وقت دل پر طاری رہے گا۔

اللہ کی محبت سے ہر وقت دل لبریز رہے گا۔

اللہ کی یاد ہر وقت ہم کو اللہ کی رضا اور خوشی حاصل کرنے کے لئے تیار کرے گی۔

اللہ کا خوف ہم کو ہمیشہ بُرے کاموں سے روکتا رہے گا۔

اللہ کی محبت ہم کو ہر وقت اللہ کی بڑائی اور پاکی بیان کرنے کے لئے تیار کرتی رہے گی۔

پھر ہماری پوری زندگی اللہ کی رضا اور خوشی کے مطابق بن جائے گی۔ اس کے حکموں کے مطابق ہم اپنی پوری زندگی بسر کریں گے، اس طرح ہماری پوری زندگی اللہ کی عبادت والی زندگی بن جائے گی۔

یہ طریقہ کس نے بتایا؟

یہ اچھا اور پیارا طریقہ ہم کو کس نے بتایا؟ اُس

اللہ نے جس نے ہم کو دنیا میں بڑی بڑی نعمتیں دیں،
ہم کو مسلمان بنایا، محمد رسول اللہ صلی اللہ علیہ وسلم جیسا اچھا اور پیارا
رسول دیا، قرآن جیسی اچھی اور پیاری کتاب دی،
اللہ نے قرآن شریف میں فرمایا:-

أَقِمِ الصَّلَاةَ لِذِكْرِي ۖ
(سُورَةُ طه)
مجھے یاد کرنے کے لئے میرا دھیان
رکھنے کے لئے نماز قائم کرو۔

قرآن شریف میں اللہ تعالیٰ نے دوسری جگہ فرمایا:-

وَأَقِمِ الصَّلَاةَ إِنَّ الصَّلَاةَ
تَنْهَى عَنِ الْفَحْشَاءِ وَالْمُنْكَرِ
وَلَذِكْرُ اللَّهِ أَكْبَرُ
اور دوسرے اس سے بڑھ کر یہ کہ نماز خدا کی
اور خدا کی یاد سے بڑھ کر کوئی بات نہیں ہے۔

(سُورَةُ عَنكَبُوت)

دیکھو اللہ تعالیٰ کی ان اچھی اور پیاری باتوں پر

پھر غور کرو!

اللہ کو یاد کرنے کے لئے۔

اللہ کا دھیان رکھنے کے لئے۔

برائیوں اور بے حیائیوں سے بچنے کے
لئے اللہ کا بتلایا ہوا کون سا طریقہ ہے؟

”نہاۃ“

نماز خدا کی یاد ہے اور خدا کی یاد سے
بڑھ کر کوئی بات نہیں

نماز چھوڑ دینا، نماز میں غفلت کرنا،
اللہ کی یاد چھوڑ دینا اور اللہ کی یاد سے
غفلت کرنا ہے۔

اللہ نے نبیوں کو نماز پڑھنا بتائی

نبیوں نے اللہ کے ماننے والوں کو نماز پڑھنا سکھائی

دنیا میں جتنے نبی آئے، سب دنیا کے لوگوں کو اللہ کی رضا اور خوشی کی راہ بتانے آئے، دنیا والوں کو عبادت کی زندگی بسر کرنے کا طریقہ سکھانے آئے، اللہ تعالیٰ نے نماز میں وہ قوت اور اثر دیا جس کو اللہ کے حکموں کے مطابق قائم کرنے سے عبادت والی زندگی بنتی ہے، اسی وجہ سے سب نبیوں کو اللہ تعالیٰ نے نماز پڑھنے اور دوسروں کو پڑھانے کا حکم دیا۔

حضرت موسیٰ (علیہ السلام) اللہ کے نبی تھے۔

اللہ تعالیٰ حضرت موسیٰ (علیہ السلام) سے باتیں کرتے تھے،
 اللہ تعالیٰ نے جو سب سے پہلی بات حضرت موسیٰ
 (علیہ السلام) سے کی وہ قرآن شریف میں لکھی
 ہے، اللہ تعالیٰ نے حضرت موسیٰ (علیہ السلام)
 سے فرمایا :-

إِنِّي أَنَا اللَّهُ لَا إِلَهَ إِلَّا أَنَا فَاعْبُدْنِي
 وَأَقِمِ الصَّلَاةَ
 لِذِكْرِي ۖ

بیشک میں اللہ ہوں، میرے سوا
 کوئی بندگی اور عبادت کے
 لائق نہیں، پس میری بندگی اور
 عبادت کرو اور میری یاد کے لئے

نماز قائم کرو۔

اللہ میاں کی ان اچھی اچھی باتوں کو سمجھو۔
 اللہ میاں کہتے ہیں :- ”میں اللہ ہوں، میرے
 سوا کوئی اللہ نہیں، میرے سوا کوئی عبادت اور

بندگی کے لائق نہیں۔“

دیکھو اسی بات کا اقرار تم نے لَا إِلَهَ إِلَّا اللَّهُ

کہہ کر کیا ہے، اور یہی تمہارا عقیدہ اور ایمان ہے۔
اس عقیدے اور ایمان کے بعد یہ حکم دیا ہے کہ:-

”میری عبادت کرو اور میری یاد کے لئے نماز قائم کرو۔“
اگر نماز نہ قائم کی گئی تو اللہ کی یاد نہیں رہے گی،
اور جب اللہ کی یاد نہ ہوگی تو اللہ کی عبادت کیسے ہوگی،
کیسے اللہ کا دھیان رہے گا، کیسے اللہ کا خیال رہے گا،
بغیر دھیان اور خیال کے، اور بغیر اللہ کی یاد کے
عبادت والی زندگی کیسے بن سکتی ہے؟

حضرت عیسیٰ (علیہ السلام) اللہ کے نبی تھے،
حضرت عیسیٰ (علیہ السلام) نے پیدا ہونے کے بعد
جو سب سے پہلے باتیں کیں ان میں یہ فرمایا:-

وَأَوْصِنِي بِالصَّلَاةِ مجھ کو میرے اللہ نے نماز قائم کرنے کے لئے اور زکوٰۃ
وَالزَّكَاةِ مَا دُمْتُ حَيًّا ادا کرنے کے لئے تاکید کی، جب تک میں زندہ رہوں۔
زکوٰۃ کا حال تم پھر پڑھو گے۔

لیکن دیکھو حضرت عیسیٰ (علیہ السلام) نے خدا
کی طرف سے سب سے پہلے جس چیز کے قائم رکھنے
کی تاکید بتائی، وہ ”نماز“ ہے۔

حضرت لوط (علیہ السلام) حضرت اسحق (علیہ السلام)
حضرت یعقوب (علیہ السلام) سب اللہ کے نبی تھے،
ان سب نبیوں کا اللہ تعالیٰ نے قرآن مجید میں ایک
جگہ ذکر فرمایا ہے۔ اور فرمایا ہے کہ ہم نے ان
سب کو نیکیاں کرنے کے لئے، نماز قائم رکھنے
کے لئے کہا ہے:-

وَأَوْحَيْنَا إِلَيْهِمْ

اور ہم نے ان کو کہلا بھیجا

فِعْلَ الْخَيْرَاتِ نیکیاں کرنے کے لئے اور نماز
وَإِقَامَ الصَّلَاةِ قائم رکھنے کے لئے۔

حضرت ابراہیم (علیہ السلام) بہت بڑے پیغمبر
تھے، اللہ تعالیٰ نے حضرت ابراہیم (علیہ السلام) کو
”خلیل“ یعنی دوست کہا ہے۔ حضرت ابراہیم (علیہ السلام)
کو ”خلیل اللہ“ بھی کہتے ہیں (یعنی) ”اللہ کا دوست“
خلیل اللہ نے سچے دل سے یہ دعا مانگی:-

رَبِّ اجْعَلْنِي اے میرے رب! مجھے نماز قائم
مُقِيمَ الصَّلَاةِ کرنے والا بنا، اور میری اولاد
وَمِنْ ذُرِّيَّتِي میں سے بھی۔

دیکھو حضرت ابراہیم (علیہ السلام) بہت بڑے
پیغمبر تھے، اللہ کے دوست تھے، اللہ کا ہر حکم
مانتے تھے، اللہ سے محبت کرتے تھے، نماز

پابندی کے ساتھ پڑھتے تھے۔

پھر بھی نماز اتنی بڑی اور اہم چیز ہے کہ حضرت ابراہیم (علیہ السلام) نماز پر قائم رہنے کے لئے اور اپنی اولاد کو بھی نماز پر قائم رکھنے کے لئے اللہ تعالیٰ سے گڑگڑا کر دُعا مانگتے ہیں۔

حضرت ابراہیم (علیہ السلام) نے مکہ میں اللہ کی عبادت کے لئے گھر بنایا، اس گھر کو اللہ کا گھر اور کعبہ کہتے ہیں۔ کعبہ کے پاس اور اس کے ارد گرد کنکریلی زمین ہے، اس زمین میں کوئی چیز نہیں اُگتی ہے۔ حضرت ابراہیم (علیہ السلام) نے اپنی بیوی اور بچے کو اس اللہ کے گھر کے قریب بسایا تھا اور اللہ تعالیٰ سے عرض کیا تھا:-

رَبَّنَا إِنِّي أَسْكَنْتُ اے میرے رب! میں نے اپنی بعض

مِنْ ذُرِّيَّتِي بَوَادٍ اولاد کو تیرے اس عزت والے گھر کے
 غَيْرِ ذِي زُرْعٍ نزدیک اس وادی میں جس میں کوئی چیز
 عِنْدَ بَيْتِكَ الْمُحَرَّمِ نہیں اگتی ہے بسایا ہے۔ اے ہمارے
 رَبَّنَا لِيقِمُوا الصَّلَاةَ رب! ہم نے اپنی اولاد کو اس لئے یہاں
 بسایا ہے تاکہ وہ نماز قائم کریں۔

دیکھو! حضرت ابراہیم (علیہ السلام) نماز کی اہمیت
 کو کس قدر زیادہ سمجھتے تھے، اپنی چہیتی اور پیاری
 اولاد کو آبادی سے بہت دور ایسی زمین میں
 بسایا، جہاں پر کھانے کے لئے کوئی چیز پیدا نہیں
 ہوتی، دل میں یہ یقین تھا، ہماری اولاد اللہ کے گھر
 کے نزدیک رہے گی، نماز پڑھے گی، اللہ تعالیٰ کی
 عبادت کرے گی، اور عبادت والی زندگی بسر کرے گی۔
 عبادت والی زندگی اتنی قیمتی تھی جس کے لئے

حضرت ابراہیم (علیہ السلام) ہر مصیبت برداشت کر سکتے تھے، اور عبادت والی زندگی حاصل ہو جانے کی امید میں اپنی اولاد کو بھی مصیبتوں میں دیکھ کر صبر کر سکتے تھے۔

پھر اسی امید اور یقین کا یہ نتیجہ ہوا کہ حضرت ابراہیم (علیہ السلام) کی اولاد کو عبادت والی زندگی ملی، حضرت ابراہیم (علیہ السلام) کی اولاد میں بہت سے بنی ہوئے، اور اس کنکریلی زمین میں جس میں حضرت ابراہیم (علیہ السلام) نے اپنی اولاد کو بسایا تھا۔ دنیا کی بھی طرح طرح کی نعمتیں ملیں، کھانے کی بھی ہر چیز وہاں افراط سے ملنے لگی۔

عزت اور شان والا شہر مکہ اسی زمین میں ہے، اللہ کا گھر کعبہ اسی شہر مکہ میں ہے، کعبہ کی طرف

رُخ کر کے ہر مسلمان نماز پڑھتا ہے، لاکھوں مسلمان حج کرنے کے لئے ہر سال کعبہ جاتے ہیں۔

حضرت ابراہیم (علیہ السلام) کا یقین کتنا اچھا یقین تھا، اس یقین میں کیسی برکتیں ہوتیں۔ عبادت والی زندگی کتنی اچھی زندگی ہے، قیامت تک یہ برکتیں جاری رہیں گی، قیامت تک اس زندگی کا اثر باقی رہے گا۔

بہر حال دنیا میں جتنے بنی آئے، سب اللہ کی طرف سے نماز پڑھنے کا حکم لائے، سب نے نماز خود پڑھی، نماز قائم رکھنے اور نماز کا پابند رہنے کے لئے اللہ سے دعائیں مانگیں، اپنے لئے دعائیں مانگیں اپنی اولاد کے لئے دعائیں مانگیں۔

ہمارے پیارے نبی اور نماز

سب نبیوں کے بعد ہمارے نبی مُحَمَّد رسول اللہ (صلی اللہ علیہ وسلم) تشریف لائے، آپ کو بھی اللہ تعالیٰ نے نماز قائم کرنے کی تاکید فرمائی۔ آپ کی نبوت کے تیرہ برس مکہ میں گزرے۔ مکہ میں سخت سے سخت مصیبتوں کا سامنا تھا، کافر آپ کو اور آپ کے پیارے اصحابؓ کو نماز پڑھنے سے روکتے تھے، طرح طرح کی تکلیفیں دیتے تھے، آپ اور آپ کے پیارے اصحابؓ طرح طرح کی مصیبتیں سہتے تھے، لیکن نماز نہیں چھوڑتے تھے، شروع میں تو نماز چھپ چھپ کر پڑھتے تھے، رات کے اندھیرے میں اٹھ اٹھ کر نماز پڑھتے تھے۔ ہر مصیبت اور تکلیف کے

لئے اللہ تعالیٰ کی طرف سے حکم تھا:-

وَاسْتَعِينُوا بِالصَّبْرِ
اور صبر اور نماز کے ذریعہ اللہ تعالیٰ
فَالصَّلَاةِ۔ سے مدد مانگو۔

دشمنوں کی لائی ہوئی مصیبتوں پر صبر کرنے
کے ساتھ ساتھ نماز پڑھنے کا حکم تھا، اور یقین
دلایا گیا کہ تم نماز پڑھتے رہو، تمہاری نماز تم
کو سچا بندہ بنائے گی، تم دشمنوں پر فتح پاؤ گے۔
تمہارے دشمن تباہ اور برباد ہوں گے، ذلیل اور
خوار ہوں گے۔

صَلِّ لِرَبِّكَ وَانْحَرْ
پس اپنے رب کے لئے نماز پڑھو اور
نَّ شَانِئَكَ قربانی کرو اور بیشک (یقین رکھو) تمہارا
مَوَالِبَ تَرْهُ دشمن تباہ و برباد اور بے نام و نشان ہو جائے گا۔

ان مصیبتوں اور تکلیفوں کی نمازوں نے ہمارے

پیارے نبیؐ کے پیارے اصحابؓ کی زندگیوں
 میں چار چاند لگا دیئے تھے اور ان کی ساری
 زندگیاں اللہ کی مرضی کے مطابق بن گئی تھیں۔
 پھر جن کی زندگیاں اللہ کی مرضی کے مطابق
 ہوں، ان کو اس دنیا میں کون مٹا سکتا ہے؟
 اور ان سے لڑائی لے کر اور اللہ کا دشمن بن کر
 دنیا میں کون زندہ رہ سکتا ہے؟ نتیجہ یہی ہوا کہ
 کافر جو مسلمانوں کو ہر طرح کمزور اور لاچار اور
 ذلیل اور خوار سمجھتے تھے، خود ذلیل اور خوار
 ہوئے، تباہ اور برباد ہوئے، یہاں تک کہ
 تھوڑے ہی عرصے میں ان کی تباہی اور بربادی
 پر کوئی آنسو بہانے والا بھی باقی نہیں رہا۔
 نبوت کے آخری دس برس ہمارے پیارے

بنی کے مدینہ منورہ میں گزرے۔ یہاں بھی ابھی
 مصیبتوں اور فکروں سے نجات نہیں ملی تھی،
 لیکن نماز کبھی معاف نہ ہوئی۔ جنگیں ہوتی تھیں،
 نلواریں چلتی تھیں، تیروں کی بارش ہوتی تھی،
 لیکن عین لڑائی کے میدانوں میں نمازیں ہوتی تھیں۔
 بیماری ہو یا صحت، جنگ ہو یا صلح، کسی
 حالت میں بھی نماز معاف نہیں ہوئی۔ ہمارے
 پیارے بنی کے مبارک زمانہ میں تلاش کرنے
 سے بھی ایک شخص کی بھی مثال ایسی نہیں مل
 سکتی ہے جو لَا إِلَهَ إِلَّا اللَّهُ مُحَمَّدٌ رَّسُولُ اللَّهِ کا کلمہ
 پڑھتا ہو، اپنے کو مسلمان کہتا ہو اور نماز نہ پڑھتا ہو،
 وہ لوگ جو صرف دکھلانے کے لئے زبان سے
 بیان لائے تھے، اور دل سے مسلمان نہیں ہوئے

تھے، یعنی ”منافق“ وہ بھی گو ہمارے پیارے نبیؐ اور سچے مسلمانوں کو محض دکھلانے کے لئے سہی، مگر نماز پڑھتے تھے۔ کیونکہ وہ خوب سمجھتے تھے کہ نماز نہ پڑھنے والے کو کوئی سچا اور پکا مسلمان نہیں سمجھے گا۔

ہمارے پیارے نبیؐ نے توحید یعنی لَا إِلَهَ إِلَّا اللَّهُ کی تعلیم کے بعد ایمان لانے والوں کو سب سے پہلے نماز ہی کی تعلیم دی اور آپؐ نے خود نبیؐ ہونے کے فوراً ہی بعد حضرت جبریل علیہ السلام کے ساتھ پہلے نماز پڑھی اور پھر آپؐ ہمیشہ نماز پڑھتے رہے اور اس دنیا سے رخصت ہوتے وقت حضورؐ نے قیامت تک آنے والوں کے لئے جو آخری وصیت فرمائی، اس میں بھی ”نماز“ کی

تاکید فرمائی :-

الصَّلَاةُ وَمَا مَلَكَتْ
أَيْمَانُكُمْ

دیکھو نماز کو مضبوطی کے ساتھ قائم رکھنا
اور غلاموں یا ذمیوں کے ساتھ اچھا برتاؤ کرنا۔

حضور اکرم (صلی اللہ علیہ وسلم) اس کو خوب
جانتے تھے کہ جب تک مسلمان قاعدے کے
ساتھ نماز ادا کرتے رہیں گے، اس وقت تک
اللہ تعالیٰ کی رضا اور خوشی ان کو حاصل رہے گی،
اور اللہ تعالیٰ کی رضا اور خوشی کے ساتھ عبادت
والی زندگی بسر کرتے رہیں گے، اور اس طرح
وہ اس دنیا میں بھی ترقی کرتے رہیں گے، اور
اس دنیا کے بعد آنے والی زندگی بھی اُن کی
آرام سے گزرے گی۔

قرآن مجید اور نماز

ہمارے پیارے نبی کو اللہ تعالیٰ نے قرآن مجید جیسی اچھی کتاب دی۔ قرآن مجید میں سیکڑوں جگہ نماز پڑھنے کا حکم ہے۔ اس چھوٹی سی کتاب میں قرآن مجید کی ان سب آیتوں کو جمع کرنا مشکل کیا بلکہ ناممکن ہے، جن میں اللہ تعالیٰ نے:-
نماز پڑھنے والوں کی طرح طرح سے تعریف کی ہے۔

نمازیوں کو دنیا اور آخرت دونوں جگہ بڑے بڑے انعام دینے کا وعدہ کیا ہے۔
نمازیوں کو جنت اور جنت کی بڑی سے بڑی نعمتیں دینے کی خوش خبری سنائی ہے۔

نمازیوں کو انتہائی پیار اور محبت سے یاد کیا ہے۔

بے نمازیوں کی برائیاں بیان فرمائی ہیں۔

بے نمازیوں کو طرح طرح کے عذاب سے

ڈرایا ہے۔

بے نمازیوں کے لئے دوزخ اور دوزخ میں

طرح طرح کے عذاب ملنے کا ذکر کیا ہے۔

قرآن مجید کی کچھ آیتیں تم اس کتاب میں

پڑھ چکے ہو، اب تھوڑی اور آیتیں تمہارے سمجھانے

کے لئے لکھی جا رہی ہیں۔

تم غور سے ان کو پڑھو، سمجھو اور دیکھو کہ

قرآن مجید میں اللہ تعالیٰ نے نماز قائم کرنے پر

کس قدر زور دیا ہے اور توحید و رسالت یعنی

لَا إِلَهَ إِلَّا اللَّهُ مُحَمَّدٌ رَّسُولُ اللَّهِ کے بعد قرآن مجید

میں بھی نماز ہی کی اہمیت ہے۔

دنیا اور آخرت میں کامیابی کی کنجی ”نماز“ ہے

جن اچھے اچھے کاموں اور نیکیوں سے دُنیا اور آخرت میں ہر جگہ کامیابی حاصل ہوتی ہے، جن کاموں سے جنت ملتی ہے، اور پھر جنت میں ہر طرح کی عزت ہوتی ہے، ان سب میں نماز کا مرتبہ اللہ کے نزدیک اتنا بڑا ہے کہ سب نیکیوں سے زیادہ نماز کا ذکر اللہ تعالیٰ نے قرآن مجید میں فرمایا ہے اور اس کے بعد بھی جہاں قرآن مجید میں سب نیکیوں کا ایک ایک بار ذکر

ہے وہاں اکثر اور نیکیوں کے پہلے بھی نماز ہی کا ذکر
ہے اور بعد میں بھی نماز ہی کو قائم کرنے اور اس کے
پابند رہنے پر زور دیا ہے
اللہ تعالیٰ نے قرآن مجید میں فرمایا:-

قَدْ أَفْلَحَ الْمُؤْمِنُونَ
الَّذِينَ هُمْ فِي صَلَاتِهِمْ
خَاشِعُونَ ۝

کامیاب ہو گئے ایمان والے جو اپنی
نماز میں جھکنے والے ہیں (جو انتہائی
عاجزی اور اللہ کے ڈر اور خوف

(مؤمنون) کے ساتھ نماز پڑھتے ہیں)

اس کے بعد اور بہت سی نیکیوں کا ذکر کرتے
ہوئے فرمایا:-

وَالَّذِينَ هُمْ عَلَى صَلَاتِهِمْ
يُمَاطِفُونَ ۝

اور جو اپنی نمازوں کی خبر رکھتے ہیں۔
نماز کی جتنی شرطیں ہیں ان کو پورا کرتے

(مؤمنون) ہیں، نماز کو پورے ادب اور احترام کیساتھ ادا کرتے ہیں)

دوسری جگہ مضبوط دل، بلند ہمت اور بڑے
 بڑے ارادے والے آدمیوں کی خوبیاں بیان کرتے
 ہوئے سب سے پہلے ان کی سب سے بڑی خوبی
 یہ بیان فرمائی ہے :-

الَّذِينَ هُمْ عَلَى صَلَاتِهِمْ
 دَائِمُونَ ۝ (وہ لوگ) جو اپنی نماز پر قائم ہیں (یعنی
 گنڈے دار نماز نہیں پڑھتے ہیں) ہمیشہ

اور پابندی کے ساتھ نماز پڑھتے ہیں اور نماز کی حالت میں نہایت سکون

اور اطمینان کے ساتھ برابر اپنی نماز ہی کی طرف دل لگائے رکھتے ہیں، نماز

کی حالت میں برابر ان کے دلوں میں عاجزی اور اللہ کا ڈر اور اللہ کا

خوف طاری رہتا ہے، اور اللہ کا خیال ہر وقت قائم رہتا ہے۔

اس آیت کے بعد ان لوگوں کی چند اور خوبیاں
 بیان کی ہیں، اور آخر میں پھر فرمایا :-

وَالَّذِينَ هُمْ عَلَى صَلَاتِهِمْ
 اور جو اپنی نماز سے خبردار ہیں، وہی

يُحَافِظُونَ أَوْلَآئِكَ فِي
جَنَّتٍ مُّكْرَمَةٍ (معارف) سے ہیں۔

یعنی وہ لوگ جو نماز کے اوقات کا، نماز کی تمام شرطوں کا، نماز کے پورے ادب اور احترام کا، نماز کے تمام حقوق ادا کرنے کا خیال رکھتے ہیں جنت میں داخل ہوں گے، جنت میں اللہ تعالیٰ ان کی طرح طرح سے عزت فرمائے گا۔

حقیقت یہ ہے کہ نماز کو پورے ادب اور احترام پوری شرطوں اور قاعدوں کے ساتھ اللہ تعالیٰ کا ڈر اور خوف دل میں رکھتے ہوئے انتہائی عاجزی کے ساتھ ادا کرنے سے اللہ تعالیٰ کے دوسرے احکام، اچھے کام اور بڑی بڑی نیکیاں کرنے کی صلاحیت اور طاقت پیدا ہوتی ہے۔ جو نماز

نہیں پڑھے گا اس کے دل میں اللہ تعالیٰ کا خوف اور ڈر، اللہ تعالیٰ کی محبت اور خیال کب پیدا ہونے لگا؟ اور حبیب اللہ تعالیٰ کا ڈر اور خوف نہیں ہوگا، اللہ تعالیٰ کی محبت کا جذبہ دل میں موجود نہیں ہوگا تو اللہ تعالیٰ کے اور احکام بجالانے کا جذبہ کب پیدا ہونے لگا؟ پھر جتنی ہی اچھی نماز ہوگی اتنی ہی زیادہ اللہ تعالیٰ کی محبت ہوگی، اللہ تعالیٰ کا ڈر اور خوف ہوگا اور اتنی ہی زیادہ نیک کام کرنے کی صلاحیت اور طاقت ہوگی۔

بس خوب سمجھ لو! جتنی اچھی نماز ہوگی اتنے ہی اچھے اور کام بھی ہوں گے، پھر اگر خوب غور کرو گے تو تم کو یقین کرنا پڑے گا کہ ایمان کے بعد نماز ہی میں وہ سب سے بڑی قوت اور طاقت ہے

جو اللہ تعالیٰ کی اور عبادتوں کے کرنے کا شوق اور
 صلاحیت پیدا کرتی ہے، اور پھر جتنی ہی نماز اچھی
 ہوتی جاتی ہے اتنی ہی نیک کاموں کی نیکی اور بڑائی
 اور ان کاموں میں اللہ تعالیٰ کی رضا اور خوشی بڑھتی
 جاتی ہے، یا یوں سمجھو جتنی ہی اچھی نماز ہوتی جاتی
 ہے، اتنی ہی عبادت والی زندگی اچھی ہوتی جاتی ہے
 اور جتنی ہی عبادت والی زندگی اچھی ہوگی اتنا ہی
 اس زندگی کے کاموں کا مرتبہ بڑا ہوگا۔ ایمان کے
 بعد نماز ہی سب نیکیوں کی جڑ ہے، اور دنیا
 اور آخرت میں کامیابی اور عزت کی کنجی ہے۔

بڑی سے بڑی مصیبت کا علاج نما ہے!

حضرت یعقوب (علیہ السلام) بہت بڑے پیغمبر تھے،
 حضرت یعقوب (علیہ السلام) کی اولاد کو بنی اسرائیل
 کہتے ہیں۔ بنی اسرائیل مصر میں رہتے تھے، ملک مصر
 کا بادشاہ اس وقت فرعون تھا۔ فرعون بہت ظالم
 بادشاہ تھا، خدا کو نہیں مانتا تھا، خود اپنی خدائی
 کا دعویٰ کرتا تھا، مصر والے بھی اس کو خدا کہتے
 تھے، بخومیوں نے فرعون سے کہا تھا کہ:۔

بنی اسرائیل میں ایک لڑکا پیدا ہوگا، وہ
 لڑکا تمہارے ہلاک ہونے کا سبب ہوگا، وہ لڑکا
 تمہاری جھوٹی خدائی ختم کر دے گا۔
 فرعون نے حکم دیا، بنی اسرائیل میں جو لڑکا

پیدا ہو وہ قتل کر دیا جائے، بنی اسرائیل کے
 یہاں جو لڑکا پیدا ہوتا تھا قتل کر دیا جاتا تھا۔
 لڑکیاں زندہ رکھی جاتی تھیں۔ بنی اسرائیل پر اور
 طرح طرح کے مظالم ہوتے تھے، آخر میں بنی اسرائیل
 میں اللہ تعالیٰ نے حضرت موسیٰ (علیہ السلام) کو
 پیدا کیا، اور حضرت موسیٰ (علیہ السلام) کو اللہ تعالیٰ
 نے قتل ہونے سے بچا لیا، کچھ دنوں کے بعد حضرت
 موسیٰ (علیہ السلام) نبی ہوئے، اور ان کی دعا سے
 ان کے بھائی حضرت ہارونؑ بھی نبی ہوئے۔ اب
 بنی اسرائیل پر روز بروز مصیبتیں بڑھتی جاتی تھیں
 فرعون طرح طرح کے ان پر مظالم کرتا تھا، اس
 وقت حضرت موسیٰؑ نے اپنی قوم سے کہا کہ: ”اگر
 تم اللہ کے سچے اور فرمانبردار بندے ہو تو اللہ پر

بھروسہ کرو۔“

بنی اسرائیل نے جواب دیا:-

”ہم اپنے اللہ پر بھروسہ رکھتے ہیں، اور ہم اس سے دعا مانگتے ہیں کہ فرعون کا زور ہم پر نہ آزمائے، اور ہم کو ان ظالموں اور کافروں سے نجات دے۔“

اب اللہ تعالیٰ نے حضرت موسیٰ (علیہ السلام) اور ان کے بھائی ہارون (علیہ السلام) سے نماز پڑھنے کے لئے الگ گھر بنانے کا حکم دیا اور فرمایا کہ:-

وَأَقِمُوا الصَّلَاةَ اور نماز قائم کرو، اور ایمان

وَبَشِّرِ الْمُؤْمِنِينَ والوں کو خوشخبری سنا دو۔

ان تمام مصیبتوں کا علاج نماز ہے، اور جہاں تمھاری قوم نے پابندی کے ساتھ نماز پڑھنا

شروع کر دی تو دنیا میں ان کو ظالموں کے ظلم سے نجات، اور صرف نجات ہی نہیں بلکہ ظالموں پر فتح اور غلبہ اور آخرت میں اللہ تعالیٰ کی رضا اور خوشنودی کی خوشخبری سنا دو۔

بنی اسرائیل کی مصیبتوں کا خیال کرو، اور پھر اللہ تعالیٰ کے بتلائے ہوئے علاج پر غور کرو کہ کیا دنیا میں فرعون کے ہاتھوں سے بنی اسرائیل پر جو مصیبتیں آئی تھیں اُن سے زیادہ اور کوئی مصیبتیں ہوں گی اور پھر اللہ تعالیٰ کے بتلائے ہوئے علاج یعنی نماز پڑھنے کا کیا نتیجہ ہوا؟ فرعون کی فوج، فرعون کے کُل ساتھی بحرِ قلزم میں غرق ہو گئے، اور بنی اسرائیل کو فرعونوں سے نجات ملی۔

بے نمازیوں کو سیدھی راہ نہیں ملتی

قرآن مجید ہم کو سیدھی راہ بتلاتا ہے، اللہ کی رضا اور خوشی والی راہ بتلاتا ہے۔ اگر قرآن ہم کو اللہ کی رضا اور خوشی والی راہ نہ بتلائے، قرآن مجید میں اللہ تعالیٰ نے جو اچھی اچھی باتیں فرمائی ہیں اگر ان سے ہم کو فائدہ نہ پہنچے، تو اب دنیا میں کون سی وہ کتاب ہے جس سے ہم اللہ کی رضا اور خوشی والی راہ دریافت کر سکتے ہیں؟

لیکن اللہ تعالیٰ نے قرآن مجید میں فرمایا ہے کہ: ”قرآن مجید سیدھی راہ، اللہ تعالیٰ کی رضا اور خوشی والی راہ ان لوگوں کو بتلاتا ہے جو اللہ پر ایمان رکھتے ہیں اور نماز قائم کرتے ہیں۔“

هُدًى لِّلْمُتَّقِينَ راہ بتلانے والی ڈرنے
 الَّذِينَ يُؤْمِنُونَ والوں کو، جو کہ یقین کرتے
 بِالْغَيْبِ وَيُقِيمُونَ ہیں بے ذکھی چیزوں کا،
 الصَّلَاةَ اور قائم رکھتے ہیں نماز کو۔

دیکھو! یہ اللہ تعالیٰ کی کتنی بڑی بات ہے۔ قرآن سیدھی
 راہ صرف اُن کو بتلاتا ہے، قرآن پڑھنے سے اللہ کی
 رضا اور خوشی والی راہ صرف ان لوگوں کو ملتی ہے جو
 اللہ پر ایمان رکھنے کے ساتھ ساتھ نماز بھی قاعدہ اور
 پابندی کے ساتھ پڑھتے ہیں۔ بے نمازیوں کو اللہ
 کی رضا اور خوشی والی راہ نہیں ملتی ہے، اللہ کی
 رضا اور خوشی والی راہ معلوم کرنے کے لئے اور اس
 پر چلنے کے لئے، عبادت والی زندگی بسر کرنے کے
 لئے اللہ اور رسولؐ پر ایمان لانے کے بعد ”نماز“ کا

پڑھنا بھی ضروری ہے۔

ہمارے پیارے نبیؐ کے سامنے جب کوئی مسلمان ہوتا تھا، اللہ اور اللہ کے رسولؐ پر ایمان لاتا تھا، تو ہمارے پیارے نبیؐ کلمہ توحید لَا إِلَهَ إِلَّا اللَّهُ مُحَمَّدٌ رَّسُولُ اللَّهِ کے بعد نماز قائم کرنے کا اقرار سب سے پہلے لیتے تھے۔ لَا إِلَهَ إِلَّا اللَّهُ مُحَمَّدٌ رَّسُولُ اللَّهِ کا کلمہ پڑھنے کے بعد اگر اللہ اور رسولؐ کا کہنا نہ مانا گیا، اور ”نماز“ نہ پڑھی گئی تو پھر کلمہ کا اقرار بھی صحیح نہیں ہوا اور نہ عبادت والی زندگی حاصل ہوئی، وہ لوگ جو اللہ پر ایمان نہیں رکھتے ہیں ان کے لئے بھی اللہ نے فرمایا ہے:-

فَلَا صَدَقَ نہ تو وہ ایمان لایا اور
وَلَا صَلَّاهُ نہ اس نے نماز پڑھی۔

ایمان کے بعد نماز اللہ کے نزدیک بھی پہلی اور سب سے زیادہ اہم چیز ہے۔

فساد اور بربادی کا سبب

قرآن مجید میں اللہ تعالیٰ نے نبیوں کی اولاد کا ذکر کیا ہے، ان کی عبادتوں کا ذکر کیا ہے، اُن کے سجدوں کا ذکر کیا ہے، اور پھر فرمایا ہے:-
 ”یہ اچھے اچھے لوگ، اللہ کی یاد کرنے والے، اللہ کی عبادت کرنے والے، نمازیں قائم کرنے والے جب دنیا سے چلے گئے تو ان کی جگہ پر وہ آئے جنہوں نے نمازوں کو چھوڑ دیا، اللہ کی رضا اور خوشی کا کوئی خیال نہیں کیا، اپنی مرضی کے مطابق زندگی بسر کرنے لگے، دنیا کے مزوں میں پڑ کر اللہ

کی رضا اور خوشی کو بالکل بھول گئے، ایسے لوگ گمراہ ہو گئے۔
 یہ لوگ گمراہی کے مزے خوب چکھیں گے، ان کو طرح
 طرح کی سزا ملے گی، گمراہ ہوں گے، طرح طرح کی تباہی
 اور بربادی میں گرفتار ہوں گے۔“

ہم سے پہلے دنیا میں جو لوگ گزر گئے ان کا یہی
 حال ہوا، جن لوگوں نے نمازوں کو قائم کیا اُن کے
 دلوں میں اللہ کا ڈر اور خوف قائم رہا، انھوں
 نے دنیا میں ہر کام اللہ کی رضا اور خوشی کے مطابق
 کیا، انھوں نے دنیا میں عبادت والی زندگی گزاری
 دنیا میں عزت اور شان کے ساتھ رہے، ان
 کے بعد جن لوگوں نے نمازوں کو چھوڑ دیا، اللہ
 کا ڈر اور خوف ان کے دلوں سے جاتا رہا، اللہ
 کی رضا اور خوشی کی انھوں نے کوئی پرواہ نہیں کی،

جو دل میں آیا کر گزرے، جس راہ پر جی چاہا چل دیئے،
ان کی وجہ سے دنیا میں فساد آیا، تباہی و بربادی کا
سامان ہوا۔

کتنی قومیں اس طرح تباہ اور برباد ہوئیں، طرح
طرح کی مصیبتوں اور تکلیفوں میں گرفتار ہوئیں، پھر
آخرت میں بھی یہ عذاب میں گرفتار ہوئے۔

فَخَلَفَ مِنْ بَعْدِهِمْ خَلْفٌ پھر ان کی جگہ آئے ناخلف کھوٹیٹھے
أَضَاعُوا الصَّلَاةَ وَاتَّبَعُوا نماز، اور پیچھے پڑ گئے مزدوں کے،
الشَّهَوَاتِ فَسُوفَ يَلْقَوْنَ غِيَاةً یہ بہت جلد خرابی دیکھ لیں گے

قیامت کے میدان میں نماز کا سوال

دنیا میں جو آتا ہے، تھوڑے دن رہتا ہے،
ہمیشہ کوئی زندہ نہیں رہتا، ایک دن سب مرجائیں گے،

دنیا میں کوئی باقی نہیں رہے گا، پھر شروع سے آخر تک جتنے لوگ دنیا میں آئے ہیں سب اللہ کے سامنے حاضر ہوں گے۔ یہ دن قیامت کا دن ہوگا، اللہ کے اچھے بندے اس روز اطمینان اور آرام سے ہوں گے جو لوگ اللہ پر ایمان نہیں رکھتے ہیں، لَا إِلَهَ إِلَّا اللَّهُ مُحَمَّدًا رَسُولُ اللَّهِ کا اقرار جنہوں نے نہیں کیا ہے، ان کے لئے یہ قیامت کا دن بہت سخت ہوگا۔ بے نمازی پہلے قبر ہی میں طرح طرح کا عذاب برداشت کریں گے، پھر قیامت کے دن بے نمازیوں کے اوپر سخت عذاب ہوگا۔

ہمارے پیارے نبیؐ نے فرمایا ہے:-

”قیامت کے دن آدمی کے اعمال میں سب سے پہلے نماز کی جانچ کی جائے گی، اگر وہ ٹھیک نکلی

تو بندہ کامیاب ہوگا اور اس کو نجات ملے گی، اور اگر اس کی نمازیں خراب نکلیں تو وہ تباہ ہوگا اور گھلٹے میں رہے گا۔

یہ تم پہلے سمجھ چکے ہو کہ نماز پڑھنے سے عبادت والی زندگی بنتی ہے، اللہ کی رضا اور خوشی والی راہ پر بندہ چلتا ہے اور بے نمازی کو عبادت والی زندگی نہیں ملتی ہے، اس کو اللہ کی رضا اور خوشی کی کوئی پرواہ نہیں ہوتی، اور اس کی زندگی کے کاموں کا تعلق اللہ کی رضا اور خوشی سے نہیں ہوتا ہے، اس وجہ سے اس کے اعمال بھی اللہ کی رضا اور پسند کے مطابق نہیں ہوتے ہیں۔

اب تم سمجھ گئے ہو گے کہ اگر نمازیں قاعدہ کے ساتھ ادا کی گئیں تو اعمال بھی اچھے اور اللہ تعالیٰ

کی رضا اور پسند کے مطابق ہوں گے، اور اگر نمازیں درست نہ ہوئیں تو اعمال بھی اللہ کی رضا اور پسند کے مطابق نہ ہوں گے۔

اسی وجہ سے رسول اللہ (صلی اللہ علیہ وسلم) نے فرمایا ہے :- قیامت کے دن سب سے پہلے بندوں کی نماز کی جانچ کی جائے گی، اگر وہ اچھی اور پوری اُترے تو باقی اعمال بھی پورے اُتریں گے، اور اگر وہ خراب نکلی تو باقی اعمال بھی خراب اور نیکمے نکلیں گے۔ جو کوئی اللہ کو نہیں مانتا ہے، محمد مصطفیٰ (صلی اللہ علیہ وسلم) کو سچا رسول نہیں جانتا ہے اور جس نے لَا إِلَهَ إِلَّا اللَّهُ مُحَمَّدٌ رَّسُولُ اللَّهِ کا اقرار نہیں کیا ہے، اسے چھوڑ دو، لیکن جو اللہ کو مانتا ہے، رسول اللہ کو سچا جانتا ہے، لَا إِلَهَ إِلَّا اللَّهُ مُحَمَّدٌ رَّسُولُ اللَّهِ کا

اقرار کرتا ہے، اور پھر نماز نہیں پڑھتا ہے، اس کی حالت پر غور کرو۔ عبادت والی زندگی، اللہ کی رضا اور خوشی والی راہ، اسلام کا سچا طریقہ، محمد رسول اللہ کی لائی ہوئی سچی زندگی اسے کیسے حاصل ہو سکتی ہے۔

اللہ تعالیٰ نے قرآن مجید میں فرمایا ہے :-

أَقِمُّوا الصَّلَاةَ نماز قائم کرو، اور

وَلَا تَكُونُوا مشرکوں میں سے

مِنَ الْمُشْرِكِينَ نہ ہو۔

اللہ تعالیٰ کی اتنی بڑی اہم بات سمجھو، نماز قائم کرو، جس سے عبادت والی زندگی بنتی ہے، جو اللہ کے ماننے والوں کی جماعت میں تم کو شامل کرتی ہے اور تمہاری زندگی ایسی بناتی ہے جیسی کہ اللہ کے ماننے والوں کی زندگی ہوتی ہے۔ نماز اگر تم نے نہ

قائم کی تو تمہاری زندگی اللہ کے ماننے والوں کی زندگی کے مطابق نہ ہوگی، اللہ کو جو لوگ نہیں مانتے ، ان کی زندگی کا رنگ تمہاری زندگی میں پیدا ہو جائے گا، جس طرح سے وہ اللہ کی رضا اور خوشی کی پرواہ نہیں کرتے ہیں، اسی طرح تم بھی اللہ تعالیٰ کی رضا اور خوشی حاصل کرنے سے غافل ہو جاؤ گے، پھر جو مسلمان اللہ کی رضا اور خوشی حاصل کرنے سے غافل ہو جائے، اس کا اسلام میں کیا حصہ ہوگا۔ یہی وہ حقیقت اور سچی بات تھی جس کو حضرت عمرؓ نے نماز کی آواز پر اس وقت فرمایا تھا جب اُن کی مبارک زندگی کی کوئی امید باقی نہیں رہ گئی تھی اور ان کی ہر سانس آخری سانس سمجھی جا رہی تھی:-

لَعَمْرُا لَأَحْظُ فِي الْإِسْلَامِ
ہاں اسلام میں اس کا کوئی

لِمَنْ لَا صَلَوةَ حَقِّہ نہیں جس کو نماز کی
لہٰ پردہ نہ ہو۔

قیامت کے میدان میں بے نمازیوں کی ذلت

قیامت کے میدان میں ایک وقت اللہ کی
ایک خاص (تجلی) ظاہر ہوگی، تمام بندوں سے اس
وقت اللہ کے سامنے سجدہ کرنے کے لئے کہا جائے گا۔
اللہ کے وہ اچھے بندے جو دنیا میں ہمیشہ
نماز پڑھتے رہے ہیں، اللہ کے سامنے سجدہ کرتے
رہے ہیں، اس قیامت کے میدان میں بھی انتہائی
خوشی اور آسانی کے ساتھ اللہ کے سامنے سجدہ کر لیں گے

لیکن دنیا میں جن لوگوں کو اللہ نے نماز پڑھنے کی قوت اور طاقت دی تھی اور پھر بھی انہوں نے نماز نہیں پڑھی تھی، اذانیں سنتے رہے اور مسجد میں جانے کے لئے تیار نہیں ہوئے، وہ اس وقت اللہ کے سامنے سجدہ کرنا چاہیں گے، لیکن نہ کر سکیں گے۔ ان کی پیٹھ اکڑی ہوگی، ان کی کمر جھک نہ سکے گی، شرم اور ندامت کی وجہ سے ان کے سر جھکے ہوں گے، اور قیامت کے اتنے بڑے ہجوم میں وہ اس ذلت اور رسوائی کے عذاب میں گرفتار ہوں گے۔

قرآن مجید میں ہے:-

يَوْمَ يُكْشَفُ عَنْ سَاقٍ وَيُدْعَوْنَ إِلَى السُّجُودِ
فَلَا يَسْتَطِيعُونَ خَاشِعَةً أَبْصَارُهُمْ تَرْهُقُهُمْ
ذِلَّتُهُمْ وَقَدْ كَانُوا يُدْعَوْنَ إِلَى السُّجُودِ

وَهُمْ سَالِمُونَ ۝ — (ن وَالْقَلَمِ)

(ترجمہ) جس دن کہ ساق کی تجلی فرمائی جائے گی (اللہ کی بعض تجلیاں نمودار ہوں گی) اور سجدہ کی طرف لوگوں کو بلایا جائے گا، اس وقت یہ لوگ سجدہ نہ کر سکیں گے، ان کی آنکھیں شرمندگی کی وجہ سے جھکی ہوئی ہوں گی اور ان پر ذلت چھائی ہوئی ہوگی، اور (وجہ اسکی یہ ہے کہ) یہ لوگ (دنیا میں) سجدہ کی طرف بلائے جایا کرتے تھے، مگر وہ صحیح و سالم تھے (یعنی سجدہ کر سکتے تھے)

بے نمازی جہنم میں!

دوزخ کا عذاب کس قدر سخت ہے، بے نمازی دوزخ کا ایندھن بنیں گے، نماز پڑھنے والے جنت میں جائیں گے، بے نمازی دوزخ میں جلیں گے، خون اور پیپ پیئیں گے، جنت والے اُن سے پوچھیں گے تم کو دوزخ میں کون چیز لے گئی؟

دوزخ والے انتہائی رنج اور شرم سے کہیں گے، ہم دنیا میں نماز نہیں پڑھتے تھے، اس وجہ سے ہم کو دوزخ میں ڈالا گیا ہے۔ قرآن مجید میں ہے:-

مَا سَلَكَكُمْ فِي سَقَرِهِ
قَالُوا لَمْ نَكُ
مِنَ الْمُصَلِّينَ (مدش)

تم کو دوزخ میں کس بات نے
داخل کیا؟ (وہ) کہیں گے ہم نماز
پڑھنے والوں میں نہیں تھے۔

نماز پڑھنے سے اور نماز کو ٹھیک طرح سے ادا کرنے سے عبادت والی زندگی بنتی ہے، جو شخص نماز نہیں پڑھے گا اس کی زندگی بھی عبادت والی زندگی نہیں ہو سکتی اور جس شخص کی عبادت والی زندگی نہیں ہوگی اللہ تعالیٰ اس سے راضی اور خوش بھی نہیں رہ سکتا، اور جس سے اللہ راضی اور خوش نہیں، اُسے جنت کیسے مل سکتی ہے؟

وہ تو دوزخ ہی کا ایندھن بنے گا۔

نماز کسی کو معاف نہیں!

نماز کی اہمیت اب تمہاری سمجھ میں اچھی طرح آگئی، تم خوب سمجھ گئے ہو کہ نماز کے بغیر عبادت والی زندگی، اللہ کی رضا اور خوشی والی زندگی نہیں حاصل ہو سکتی ہے لَا إِلَهَ إِلَّا اللَّهُ مُحَمَّدٌ رَّسُولُ اللَّهِ کہہ کر جو ہم نے اقرار کیا ہے وہ بغیر نماز پڑھے ہوئے پورا نہیں ہو سکتا، اور ہم اللہ کے سچے بندے اور سچے مسلمان نہیں بن سکتے، نہ دنیا میں ترقی کر سکتے ہیں اور نہ آخرت میں ہم کو آرام مل سکتا ہے، نماز کے بغیر نہ تو جنت ہم کو مل سکتی ہے اور نہ دوزخ سے ہم بچ سکتے ہیں، نماز کے بغیر

دنیا میں بھی ہمارے لئے تباہی اور بربادی ہے،
 اور آخرت میں بھی ہمارے لئے عذاب اور ذلت ہے۔
 کون ہے جو اس حقیقت اور سچائی کو جانتا ہو،
 اس پر یقین رکھتا ہو اور پھر بھی نماز کو پابندی کے
 ساتھ نہ ادا کرتا ہو؟ وہ لوگ جو اپنے کو مسلمان کہتے
 ہیں، اور پھر بھی نماز نہیں پڑھتے ہیں، ان کے ایمان
 اور یقین میں کمزوری ہے۔ اس حقیقت اور سچائی کو
 یا تو جانتے نہیں ہیں یا جان بوجھ کر جھٹلاتے ہیں
 ہمارا فرض ہے کہ ہم خود انتہائی پابندی اور قاعدہ
 کے ساتھ نماز ہمیشہ ادا کرتے رہیں اور دوسرے
 بے نمازی مسلمانوں کو نماز کا پابند بنانے کی
 پوری کوشش کریں۔

نماز ادا کرنا اسلام میں ہر بالغ مرد اور عورت پر

فرض ہے اور بچپن سے نماز پڑھنا، اللہ اور اللہ کے رسولؐ کی خوشی کا باعث اور دنیا اور آخرت میں ترقی اور خوشحالی کا سبب ہے۔

امیر ہو یا غریب، بوڑھا ہو یا جوان، مرد ہو یا عورت، بیمار ہو یا تندرست، نماز کسی حالت میں کسی کو معاف نہیں، اگر اس فرض کو ہم کھڑے ہو کر نہیں ادا کر سکتے ہیں تو بیٹھ کر ادا کریں، اگر بیٹھ نہیں سکتے ہیں تو لیٹ کر ادا کریں، اور اگر منہ سے نہیں بول سکتے ہیں تو اشاروں سے ادا کریں، اور اگر کسی سخت مجبوری میں رک کر نہیں پڑھ سکتے ہیں تو چلتے ہوئے پڑھیں۔ سخت خوف کی حالت میں اگر ہم کسی سواری پر ہیں تو جس طرف موقع ہو اس طرف رخ کر کے پڑھیں۔ بہر حال نماز ہم کسی حال اور کسی

صورت میں چھوڑ نہیں سکتے۔

نماز کا اثر کیوں نہیں ہوتا؟

نماز کی اتنی اہمیت سمجھنے کے بعد اب تم پوچھو گے کیا دنیا میں لاکھوں مسلمان جو نماز کے پابند ہیں ان سب کی زندگی عبادت والی اور اللہ تعالیٰ کی رضا اور خوشی والی زندگی ہے؟ اور ہمارے جواب دینے سے پہلے تم خود کہہ اٹھو گے، نہیں! ہرگز نہیں! ہر نمازی مسلمان کی زندگی عبادت والی زندگی نہیں ہے، اکثر مسلمان نماز بھی پڑھتے ہیں اور اللہ کی مرضی کے خلاف کام بھی کرتے ہیں۔ دن میں پانچ مرتبہ اور ہر مرتبہ بار بار اللہ کے سامنے جھکتے بھی ہیں اور سجدہ بھی کرتے ہیں، اور پھر بھی اللہ کی یاد سے اللہ

کے ڈر سے، اور اللہ کی محبت سے اُن کے دل خالی رہتے ہیں، کیا نماز کا اُن پر کوئی اثر نہیں ہوتا ہے؟ کیا ان کی نماز وہ نماز نہیں ہے جس کے لئے اللہ تعالیٰ نے فرمایا ہے:-

إِنَّ الصَّلَاةَ تَنَهَىٰ
عَنِ الْفَحْشَاءِ وَالْمُنْكَرِ
نماز بُرائیوں اور بے حیائیوں سے
روکتی ہے۔

نہیں! ہرگز نہیں! دیکھو تم پڑھ چکے ہو:-
أَقِمِ الصَّلَاةَ لِدِكْرِي
مجھے یاد کرنے کیلئے میرا دھیان رکھنے کیلئے نماز قائم کر۔
تم یہ بھی پڑھ چکے ہو:-

قَدْ أَفْلَحَ الْمُؤْمِنُونَ الَّذِينَ
هُم فِي صَلَاتِهِمْ خَاشِعُونَ
کامیاب ہو گئے ایمان والے جو اپنی نمازیں
جھکنے والے ہیں، جو انتہائی عاجزی اور
اللہ کے ڈر اور خوف کے ساتھ نماز پڑھتے ہیں۔

پس جس نماز میں اللہ کی یاد نہ ہو، اللہ کا

دھیان نہ ہو، اللہ کے سامنے جسم کے ساتھ دل
 بھی جھکا نہ ہو، اللہ کے سامنے دل کے پورے دھیان
 اور خیال کے ساتھ عاجزی اور خاکساری نہ ہو، اللہ
 کا نہ ڈر ہو، نہ خوف ہو، نہ اللہ کی محبت ہو، نہ اللہ
 کے رحم و کرم سے امید، ہر طرح سے غفلت اور
 بے خبری، بے خیالی اور لاپرواہی ہو، وہ نماز سچی اور
 حقیقی نماز کب ہو سکتی ہے اور اس کا اثر
 کیا ہو سکتا ہے؟

عاجزی اور اللہ کے ڈر کے ساتھ نماز پڑھنے
 کی اہمیت تمہاری سمجھ میں آگئی ہوگی، اب تم دریافت
 کرو گے نماز پڑھی کس طرح جائے؟
 نماز پڑھنے کا طریقہ ہم تم کو اس کتاب کے
 چوتھے حصے میں بتائیں گے۔

(جماعہ حقوق طباعت و اشاعت پاکستان میں بحق فضل ربی ندوی محفوظ ہیں)

بچوں کی آسان کتاب اچھی باتیں (چوتھا حصہ)

جس میں آسان اور سلیس زبان میں خشوع اور خضوع
کے ساتھ نماز پڑھنے کا طریقہ بتلایا گیا ہے۔

از: حکیم شرافت حسین رحیم آبادی

ناشر
فضیل ربی ندوی

مجلس نشریات اسلام آباد کے ۳۰ نانظم آباد مینشن کراچی ۱۵
نزد برف خانہ نانظم آباد

بِسْمِ اللَّهِ الرَّحْمَنِ الرَّحِيمِ

نماز کے لئے تیاری

اللہ کا شکر ہے، تم تین کتابوں میں بھی اچھی باتیں پڑھ چکے ہو۔ ”اچھی باتوں“ کا یہ چوتھا حصہ ہے۔

تیسرے حصے میں کتنی اچھی باتیں تھیں: عبادت کیا ہے؟ عبادت والی زندگی کیسے بنتی ہے؟ عبادت والی زندگی بنانے میں نماز کو کیا اہمیت حاصل ہے؟ اب تم کو یہ سمجھنا ہے کہ نماز کس طرح پڑھی جائے اور نماز پڑھنے کا کیا طریقہ ہے؟ اچھا سنو! نماز کیا ہے؟ اللہ کی یاد، اللہ کے سامنے حاضری، اس اللہ کے سامنے حاضری، جو تمہارے کھلے کو

بھی دیکھتا ہے اور چھپے کو بھی، تمہارے جسم کی
پاکی کو بھی دیکھتا ہے اور تمہارے دل کی صفائی
کو بھی۔

تم اللہ کے سامنے حاضر ہو رہے ہو۔ تمہارا
جسم بھی پاک ہونا چاہیے۔ تمہارے کپڑے بھی
پاک ہونا چاہئیں۔ اور ہاں تمہارا دل بھی پاک ہونا
ہونا چاہیے۔ شرک سے، گناہوں کی ناپاکی سے،
گناہوں کے خیال سے۔ کیونکہ جسم کی اوپری پاکی
سے زیادہ اللہ دل کی صفائی دیکھتا ہے۔

اللہ کی عظمت اور بڑائی کا خیال۔ اللہ کے
سامنے حاضری کی عزت اور پھر اس عزت کے
حاصل ہونے کا خیال۔ اللہ کے سامنے اپنی دعاؤں
اور التجاؤں کو پیش کرنے کا خیال۔ دنیا اور آخرت
کی بڑی سے بڑی کامیابیوں کے حاصل ہونے کی امیدیں۔

ایک طرف اللہ تعالیٰ جیسے رَحْمَن اور رَحِیْم سے رحم و کرم کی امیدیں۔ دوسری طرف اس کی ہیبت و جلال سے ڈر اور خوف کا جذبہ۔ اپنے گناہوں پر ندامت۔ اپنی نافرمانیوں اور غفلتوں کا خیال۔ بہر حال امیدوں اور آرزوؤں، ڈر اور خوف کے ملے جلے جذبات کے ساتھ اللہ تعالیٰ کے سامنے حاضر ہونے کے لئے تیاری کرنا ہے۔

وضو کرنے کا طریقہ

ان خیالات اور جذبات کو دل میں خوب جماؤ
ان ہی خیالات اور جذبات کو دل میں رکھتے ہوئے
پہلے وضو کی نیت کرو۔ پھر بِسْمِ اللہ کر کے پہلے
اپنے دونوں ہاتھوں کو گٹھوں تک تین مرتبہ دھوؤ
اس کے بعد مسواک کرو۔

مسواک کی بڑی فضیلت ہے، اور ہم کو خود بھی خیال کرنا چاہیے کہ ہم اسی منہ سے اللہ کا نام لینے اور اللہ کا پاک کلام پڑھنے اور اللہ تعالیٰ سے التجائیں کرنے اور دعائیں مانگنے جا رہے ہیں۔ ہمارے دانت اور ہمارا منہ خوب صاف ہونا چاہیے۔ مسواک کے بعد تین مرتبہ کلی کرو۔ کلی کرنے کے بعد داہنے ہاتھ سے ناک میں تین مرتبہ پانی ڈالو۔ اور بائیں ہاتھ سے ناک صاف کرو۔ پھر تین مرتبہ پیشانی کے بالوں سے ٹھوڑی کے نیچے تک اور دونوں کانوں تک منہ دھوؤ۔ پھر داہنا ہاتھ تین مرتبہ کہنیوں سمیت اور پھر بائیں ہاتھ تین مرتبہ کہنیوں سمیت دھوؤ۔ پھر دونوں ہاتھوں کو پانی سے تر کر کے پورے سر کا مسح کرو۔ پھر کانوں کا اور پھر گردن کا مسح کرو۔ پھر تین مرتبہ ٹخنوں سمیت داہنا پیر دھوؤ اور اس کے

بعد ٹخنوں سمیت بایاں پیر دھوؤ

ہاتھ دھوتے وقت ہاتھوں کی انگلیوں کا، اور پیر
دھوتے وقت پیر کی انگلیوں کا ہاتھ کی انگلیوں سے
خلال کرو اور ہر عضو کو تین مرتبہ دھوؤ۔ پھر اگر معنی
اور مطلب پر غور کرتے ہوئے پورے خیال اور دھیان
کے ساتھ یہ دعا پڑھو تو بہت بہتر ہے :-

”أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ

لَهُ وَأَشْهَدُ أَنَّ مُحَمَّدًا عَبْدُهُ

وَرَسُولُهُ ۝ اللَّهُمَّ اجْعَلْنِي

مِنَ الشَّوَابِينَ وَاجْعَلْنِي مِنَ الْمُتَطَهِّرِينَ ۝“

(ترجمہ) ”میں گواہی دیتا ہوں کہ اللہ کے سوا کوئی

عبادت کے لائق نہیں۔ وہ ایک ہے، اس کا کوئی

شریک نہیں، اور میں گواہی دیتا ہوں کہ حضرت

محمد مصطفیٰؐ اس کے بندے اور اس کے رسولؐ ہیں۔

لے اللہ! تو مجھ کو توبہ کرنے والوں میں سے بنا۔ اور اے اللہ! تو

مجھے پاکوں میں سے بنا۔“

نماز پڑھنے کے لئے وضو کرنا فرض ہے۔ بغیر وضو نماز نہیں پڑھی جاسکتی۔ وضو کرنے کے لئے اللہ تعالیٰ نے قرآن مجید میں حکم دیا ہے۔ رسول اللہ نے وضو کے بہت سے فضائل بیان فرمائے ہیں۔ وضو کرنے میں جو اعضاء دھوئے جاتے ہیں وہ قیامت کے دن چمکیں گے۔ قیامت کے میدان میں وضو کے اعضاء کی چمک سے ہمارے نبیؐ کے اُمتی سچا نے جائیں گے۔ جو قاعدے کے ساتھ اچھی طرح وضو کرتا ہے، اس کے چھوٹے چھوٹے سب گناہ دھل جاتے ہیں۔ وضو کے بہت سے فضائل ہیں، ان فضائل کا خیال کرتے ہوئے اور ان پر یقین رکھتے ہوئے وضو کرو۔

یہاں ایک بات پر خوب غور کر لو۔ ہر کام کی طرح وضو میں بھی کچھ باتیں بہت ضروری ہیں جن کے بغیر وضو درست ہی نہیں ہوتا ہے۔ اور بعض باتیں کم ضروری ہیں۔ دین کے عالموں نے ان باتوں کی اہمیت کے اعتبار سے ان کے مختلف نام رکھے ہیں۔ ان ناموں کو بھی سمجھ لو۔

وضو میں کچھ وہ باتیں ہیں جن کا کرنا قرآن اور حدیث سے ضروری ثابت ہے اور جن کے بغیر وضو ہوتا ہی نہیں ہے، یہ باتیں فرض کہلاتی ہیں۔ بعض وہ باتیں ہیں جو رسول اللہ صلی اللہ علیہ وسلم سے ثابت ہیں۔ اگر یہ بھولے سے چھوٹ جائیں تو کوئی گناہ نہیں، ہاں ثواب سے محرومی ضرور ہے، اور ان کو قصداً چھوڑنا بُرا اور ملامت کا باعث ہے۔ یہ باتیں سنّت ہیں، بعض وہ باتیں ہیں

اگر ان کو کیا جائے تو بہتر ہے اور ثواب کا باعث
اور اگر نہ کیا جائے تو کوئی گناہ نہیں۔ ان کو
مستحب کہتے ہیں۔

وضو کے فرائض

وضو میں چار فرض ہیں :-

- (۱) سر کے بال جہاں سے اُگتے ہیں، منہ کو وہاں
سے کانوں تک اور ٹھڈی کے نیچے تک دھونا۔
 - (۲) دونوں ہاتھوں کو کہنیوں سمیت دھونا۔
 - (۳) دونوں پاؤں کو ٹخنوں سمیت دھونا۔
 - (۴) چوتھائی سر کا مسح کرنا۔
- اگر ان میں سے ایک فرض بھی چھوٹ جائے گا
تو وضو نہیں ہوگا۔

وضو کی سنتیں

وضو میں تیرہ ^{۱۳} سنتیں ہیں :-

- (۱) وضو کی نیت کرنا۔ (۲) بسم اللہ کرنا۔
- (۳) دونوں گٹھوں تک ہاتھ دھونا۔ (۴) مسواک کرنا۔
- (۵) کٹی کرنا۔ (۶) نتھنوں میں پانی ڈالنا۔
- (۷) بائیں ہاتھ سے ناک صاف کرنا
- (۸) ڈاڑھی کا انگلیوں سے خلال کرنا
- (۹) ہاتھ پاؤں کی انگلیوں کا ہاتھ کی انگلیوں سے
- خلال کرنا۔ (۱۰) تمام سر کا مسح کرنا۔
- (۱۱) دونوں کانوں کا مسح کرنا۔
- (۱۲) ہر عضو کو تین تین بار دھونا۔
- (۱۳) ترتیب کا خیال رکھنا (یعنی جو عضو پہلے
- دھوتے ہیں، اسے پیچھے نہ دھونا۔ اور

ایک عضو خشک نہ ہونے پائے دوسرا
دھو ڈالے)

وضو کے مستحب

وضو میں مستحب تین ہیں :-

- (۱) گردن کا مسح کرنا
- (۲) وضو میں کلمہ شہادت اور درود شریف پڑھنا۔
- (۳) داہنے طرف سے شروع کرنا۔

وضو کن چیزوں سے ٹوٹتا ہے؟

وضو کرنے کا طریقہ تم کو معلوم ہو گیا۔ اب
وضو کن چیزوں سے ٹوٹتا ہے ان کو بھی سمجھ لو۔
وضو ان چیزوں سے ٹوٹتا ہے :-

(۱) جو چیز پاخانہ یا پیشاب کی راہ سے نکلے۔
 جیسے ریا ح، پاخانہ، پیشاب وغیرہ۔ (۲) اگر کوئی
 نجس چیز (مثلاً) لہو یا پیپ بدن سے اتنی
 نکلے کہ اپنی جگہ سے بہہ جائے (۳) منہ بھر کے
 تے کرنا (۴) لیٹ کر یا کسی چیز پر ٹیک لگا کر
 سونا۔ اگر وہ چیز مٹالی جائے تو وہ گر جائے۔
 (۵) دیوانگی (۶) بیہوشی۔ (۷) نشہ (۸) نماز
 پڑھتے ہوئے کھلکھلا کر ہنسنے کہ بازو والا سن لے۔
 جن باتوں کے کرنے سے ثواب کم ہو جاتا ہے
 ان کو مکروہ کہتے ہیں:- (۱) وضو کرتے وقت
 دنیا کی باتیں کرنا (۲) نجس جگہ وضو کرنا۔
 (۳) خلاف سنت وضو کرنا (۴) ضرورت سے
 زیادہ پانی صرف کرنا (۵) اور داعی نے ہاتھ سے
 ناک صاف کرنا مکروہ ہے۔

تیمم

جب پانی موجود نہ ہو یا ایک میل دور ہو، یا کنوئیں سے نکالنے کے لئے ڈول رستی وغیرہ کچھ نہ ہو یا پانی تک پہنچنے کے لئے کسی دشمن یا جانور کا خطرہ ہو۔ یا وضو کے بعد پینے کے لئے پانی ملنے کی اُمید نہ ہو، یا پانی کے استعمال سے بیمار ہو جانے یا بیماری بڑھ جانے کا خطرہ ہو تو وضو کے بجائے ”تیمم“ کرنا چاہیئے۔

تیمم کا طریقہ

پہلے تیمم کی نیت کرو، پھر دونوں ہاتھ مٹی پر مارو، اور ان کو بھاڑ کر سارے منہ پر مل لو، پھر دوسری مرتبہ مٹی پر ہاتھ مارو اور دونوں ہاتھوں

پر (کہنیوں سمیت) تل لو، کوئی جگہ ملنے سے باقی نہ رہے۔

تیمم کن چیزوں سے ٹوٹتا ہے؟
تیمم بھی اُن ہی چیزوں سے ٹوٹ جاتا ہے۔
جن چیزوں سے وضو ٹوٹتا ہے۔ ضرورت بھر پانی
مل جانے پر، یا پانی کے استعمال سے بیماری وغیرہ
کا خطرہ دور ہو جانے سے بھی تیمم ٹوٹ جاتا ہے۔

نماز پڑھنے کے لئے اور شرطیں

اب تمہارا بدن پاک ہے۔ تم وضو کر چکے ہو۔
تمہارے کپڑے بھی پاک ہونا چاہئیں اور نماز پڑھنے
کی جگہ بھی پاک صاف ہونا چاہیے۔ قبلہ کی طرف
منہ ہونا چاہیے جبکہ اس کی طرف منہ کرنے پر
تم قادر ہو ورنہ پھر جدھر قادر ہو۔ اور ستر عورت

کپڑوں سے ڈھکا ہونا چاہیئے۔

سترِ عورت کیا ہے ؟

جسم کا وہ حصہ جس کو کپڑوں سے چھپا رہتا
 چاہیئے ”سترِ عورت“ کہلاتا ہے۔ مردوں کے لئے
 ناف سے لے کر گھٹنوں تک بدن کا حصہ سترِ عورت
 ہے۔ گھٹنے بھی سترِ عورت میں داخل ہیں۔ مردوں
 کو اپنا بدن ناف سے لے کر گھٹنوں تک کپڑوں
 سے چھپائے رہنا چاہیئے۔ گھٹنے بھی پٹے کے
 اندر چھپے رہیں۔ عورتوں کے لئے منہ اور پیر اور
 گٹوں تک ہاتھوں کے علاوہ سارا جسم سترِ عورت
 ہے۔ عورتوں کو گٹوں تک ہاتھ اور منہ اور پیر
 کے علاوہ سارا جسم کپڑوں سے چھپائے رکھنا
 چاہیئے۔ اب تم نماز پڑھ سکتے ہو۔

نماز کے اوقات کا بیان

پانچ وقتوں کی نماز فرض ہے :- (۱) فجر (۲) ظہر (۳) عصر (۴) مغرب (۵) عشاء۔

(۱) فجر کا وقت صبح کا تڑکا ہو جانے کے بعد سے سورج نکلنے سے قبل تک ہے

(۲) ظہر کا وقت سورج جب سر کی سیدھ سے ہٹ جائے (جس کو آفتاب کا ڈھل جانا کہتے ہیں) اس وقت سے شروع ہوتا ہے، اور جب تک ہر چیز کا سایہ، سایہ اہلی سے دگنانہ ہو جائے اس وقت تک رہتا ہے۔ (سایہ کے دگنے ہونے کو دین کے عالم ڈو مثل کہتے ہیں) بہتر یہ ہے کہ جب تک ہر چیز کا سایہ اپنے سے برابر ہی رہے (یعنی ایک مثل ہو ظہر کی نماز پڑھ لی جائے۔

(۳) عصر کا وقت ظہر کا وقت ختم ہو جانے کے بعد سے مغرب تک رہتا ہے (لیکن جب سورج غروب ہونے کے قریب ہوتا ہے اور زرد پڑ جاتا ہے تو عصر کا وقت ”مکروہ“ ہو جاتا ہے)

(۴) مغرب کا وقت آفتاب غروب ہونے کے بعد سے شروع ہوتا ہے اور جب تک آسمان پر شفق کی سرخی اور سفیدی غائب نہیں ہو جاتی ہے اس وقت تک رہتا ہے۔ (اگر کوئی مجبوری اور

معذوری نہ ہو تو نماز اول ہی وقت (یعنی سورج غروب ہونے کے بعد ہی فوراً پڑھنا چاہیے)

(۵) عشاء کا وقت نماز مغرب ختم ہو جانے کے

بعد سے فجر سے پہلے تک رہتا ہے (لیکن) آدھی رات سے زیادہ عشاء کی نماز میں دیر نہیں کرنا چاہیے آدھی رات کے بعد عشاء کا وقت ”مکروہ“ ہو جاتا ہے۔

فرض نماز جماعت کے ساتھ ادا کی جائے

فرض نماز جماعت کے ساتھ پڑھنا ضروری ہے جماعت کی تاکید اللہ تعالیٰ نے قرآن مجید میں فرمائی ہے:۔ **وَاذْكُرُوا مَعَ السَّارِكِينَ** (رکوع کرو رکوع کرنے والوں کے ساتھ)۔

ہمارے پیارے نبی (صلی اللہ علیہ وسلم) نے جماعت کے ساتھ نماز پڑھنے کی بہت فضیلت بیان فرمائی ہے اور بلا جماعت نماز پڑھنے والوں پر سخت ناراضگی کا اظہار کیا ہے۔ آپؐ نے یہاں تک ایک دن فرمایا:۔

”میرے جی میں آتا ہے کہ کسی دن یہاں نماز شروع کرنے کا حکم دوں اور نماز پڑھانے کے لئے کسی دوسرے کو مقرر کر جاؤں اور خود

چند آدمیوں کو ساتھ لے کر رجن کے ساتھ لکڑیوں کے
گٹھے بھی ہوں، ان لوگوں کے گھروں پر پہنچ کر جو
جماعت میں شریک نہیں ہوتے، ان کے گھروں
کو آگ لگا دوں۔“

حقیقت یہ ہے کہ جماعت کے ساتھ نماز پڑھنے
کی بہت بڑی اہمیت ہے اور نماز کا پورا فائدہ
اس وقت تک حاصل نہیں ہو سکتا جب تک
فرض نماز جماعت کے ساتھ نہ پڑھی جائے۔
ہمارے نبی صلی اللہ علیہ وسلم نے فرمایا:-
”جماعت کے ساتھ نماز پڑھنا تنہا
نماز پڑھنے سے ستائیس گنا سے
زیادہ افضل ہے۔“

جماعت میں نماز پڑھنے کی فضیلت تم اس
حدیث سے اور اچھی طرح سمجھ جاؤ گے۔ رسول اللہ

صلی اللہ علیہ وسلم نے فرمایا :-

”ایک شخص کو گھر میں یا بازار میں نماز پڑھنے سے پچیس ^{۲۵} گنا زیادہ ثواب جماعت

سے نماز پڑھنے پر ملتا ہے۔ اور یہ اس وجہ سے کہ ایک شخص اچھی طرح سے وضو کرتا ہے اور پھر صرف نماز ہی کے لئے نکل کر مسجد کی طرف چلتا ہے، پھر اس کے ہر ہر قدم پر اس کا ایک درجہ بلند کیا جاتا ہے۔

اور ہر ہر قدم پر اس کا ایک گناہ معاف کیا جاتا ہے۔ پھر جب وہ نماز پڑھتا ہے

فرشتے برابر اس کے لئے رجب تک وہ با وضو مصلے پر رہتا ہے (دعا مانگا کرتے

ہیں۔ فرشتے دعا مانگتے ہیں :- ”اے اللہ!

تو اس پر برکتیں نازل فرما!“ اے اللہ! تو

اس پر رحم فرما!“ — اور جو وقت وہ نماز کے انتظار میں صرف کرتا ہے، وہ بھی نماز میں شمار ہوتا ہے۔“

ہمارے نبی (صلی اللہ علیہ وسلم) اور آپ کے صحابہ کرام (رضی اللہ تعالیٰ عنہم) ہمیشہ جماعت کے ساتھ نماز پڑھتے تھے۔ یہاں تک کہ جنگوں میں دشمنوں کے بیچ میں چلتی ہوئی تلواروں کے نیچے جماعت نہیں چھوڑتے تھے۔ فوج کے دو حصے کر دیئے جاتے تھے، ایک حصہ دشمنوں کا مقابلہ کرتا تھا اور دوسرا حصہ جماعت کے ساتھ نماز پڑھتا تھا۔ میدانِ جنگ میں جماعت کے ساتھ نماز پڑھنے کا طریقہ اللہ تعالیٰ نے قرآن مجید میں بتلایا ہے، اسی طریقہ سے میدانِ جنگ میں جماعت کے ساتھ ”نماز“ پڑھی جاتی تھی۔

ایک مرتبہ ایک اندھا شخص رسول اکرم (صلی اللہ علیہ وسلم) کی خدمت میں حاضر ہوا اور عرض کیا:-

”اے رسول اللہ! مجھے کوئی مسجد تک لے جانے والا بھی نہیں۔“ یہ کہہ کر رسول اللہ سے گھر میں نماز پڑھ لینے کی اجازت چاہی۔ آپ نے اس کو اجازت دے دی۔ جب وہ واپس ہوا تو آپ نے اسے پھر بلایا اور اس سے سوال کیا:-

”کیا تم کو اذان کی آواز سنائی دیتی ہے؟“

اس نے جواب دیا:- ”ہاں!“

آپ نے فرمایا:- ”پھر اس کا جواب دو یعنی مسجد میں جا کر نماز باجماعت پڑھو۔“

اذان

جماعت ہی کے ساتھ نماز پڑھنے کے لئے مسجدوں کا اہتمام ہے اور جماعت ہی قائم کرنے کے لئے پانچوں وقت مسجدوں میں اذانیں دی جاتی ہیں۔ اذان دینے کا بہت بڑا ثواب ہے۔

اذان یہ ہے

اللَّهُ أَكْبَرُ، اللَّهُ أَكْبَرُ اللہ بہت بڑا ہے، اللہ بہت بڑا ہے
 اللَّهُ أَكْبَرُ، اللَّهُ أَكْبَرُ اللہ بہت بڑا ہے، اللہ بہت بڑا ہے
 أَشْهَدُ أَنْ لَا إِلَهَ إِلَّا اللَّهُ میں گواہی دیتا ہوں کہ اللہ کے سوا کوئی معبود نہیں
 أَشْهَدُ أَنْ لَا إِلَهَ إِلَّا اللَّهُ میں گواہی دیتا ہوں کہ اللہ کے سوا کوئی معبود نہیں
 أَشْهَدُ أَنَّ مُحَمَّدًا رَسُولُ اللَّهِ میں گواہی دیتا ہوں کہ حضرت محمد اللہ کے رسول ہیں
 أَشْهَدُ أَنَّ مُحَمَّدًا رَسُولُ اللَّهِ میں گواہی دیتا ہوں کہ حضرت محمد اللہ کے رسول ہیں
 حَيَّ عَلَى الصَّلَاةِ - حَيَّ عَلَى الصَّلَاةِ نماز پڑھنے کے لئے آؤ۔ نماز پڑھنے کے لئے آؤ

رستگاری یا نجات پانے کے لئے آؤ
 رستگاری یا نجات پانے کے لئے آؤ
 اللہ بہت بڑا ہے اللہ بہت بڑا ہے
 لا اِلهَ اِلَّا اللّٰهُ
 کوئی معبود نہیں سوائے اللہ کے

فجر کی اذان میں ”حَيَّ عَلَى الْفَلَاحِ“ کے بعد
 ”الصَّلَاةُ خَيْرٌ مِّنَ النَّوْمِ“ (نماز نیند سے زیادہ اچھی ہے)
 بھی دو مرتبہ کہنا چاہیئے۔

اذان کے بعد یہ دعا پڑھو:-

اَللّٰهُمَّ رَبَّ هَذِهِ
 الدَّعْوَةِ الثَّمَانَةِ
 وَالصَّلَاةِ الْقَائِمَةِ
 اَنْتَ مُحَمَّدٌ نِ الْوَسِيْلَةُ
 وَالْفَضِيْلَةُ وَالِدَّرَجَةِ
 الرَّفِيْعَةِ وَابْعَثْهُ
 الٰہی! تو پروردگار ہے اس کامل بلاویں
 کا اور اس نماز کا جو قائم ہونے
 والی ہے۔ حضرت محمد مصطفیٰ صلی اللہ
 علیہ وسلم کو وسیلہ اور فضیلت اور
 بلند درجہ عطا فرما۔ اور ان کو مقام
 محمود میں کھڑا کیجیو، جس کا

مَقَامًا حَمْدُكَ الَّذِي تو نے اُن سے وعدہ کیا ہے
وَعَدْتَهُ، وَارْزُقْنَا اور یہی تیامت کے دن ان کی
شَفَاعَتَهُ يَوْمَ الْقِيَمَةِ شفاعت نصیب کیجیو، بیشک
إِنَّكَ لَا تَخْلِفُ الْمِيعَادَ تو وعدہ خلافی نہیں کرتا۔

اقام (تکبیر)

فرض نماز شروع کرنے میں سب سے پہلے
تکبیر کہی جاتی ہے۔ تکبیر کے بھی وہی الفاظ ہیں
جو اذان کے ہیں، صرف اس میں
”حَيَّ عَلَى الْفَلَاحِ“ کے بعد

قَدْ قَامَتِ الصَّلَاةُ نماز کھڑی ہو گئی

قَدْ قَامَتِ الصَّلَاةُ نماز کھڑی ہو گئی

زیادہ کہنا چاہیے۔ اب اللہ تعالیٰ کے سامنے حضوری

کا وقت آگیا۔ اللہ تعالیٰ کی عظمت اور بڑائی کا جو حق ہے، اس کا خیال کرتے ہوئے ہر طرف سے توجہ اور خیالات کو ہٹا کر اور قبلہ کی طرف رُخ کر کے اگر نیت کرنے سے پہلے زبان سے یہ الفاظ بھی کہہ لو اور دل میں اس کے مطلب کو خوب جمالو تو بہت بہتر ہے:-

”إِنِّي وَجَّهْتُ وَجْهِيَ

میں نے ہر طرف سے

لِلَّذِي فَطَرَ

کھڑا کر اس کی طرف منہ کر لیا

السَّمَوَاتِ وَالْأَرْضِ

جس نے زمین اور

حَنِيفًا وَمَا أَنَا

آسمان بنائے، اور میں

مِنَ الْمُشْرِكِينَ“

مشرکوں میں نہیں ہوں۔

اس کے بعد نماز کی نیت کر کے تکبیر تحریمہ ”اللَّهُ أَكْبَرُ“ کہتے ہوئے کانوں پر ہاتھ لے جا کر ناف کے نیچے اس طرح باندھ لو کہ دایہنی ہتھیلی

میں ہتھیلی کی پشت پر ہو (عورتوں کو سینہ
 ہاتھ باندھ کر صرف داہنی ہتھیلی بائیں ہتھیلی
 ، پشت پر رکھ دینی چاہیے) اگر امام کے پیچھے
 نہ پڑھ رہے ہو تو اس کے ”اللّٰهُ اَكْبَرُ“ کہنے
 ، بعد خاموشی سے کانوں تک ہاتھ اٹھا کر
 اللّٰهُ اَكْبَرُ کہہ کر ہاتھ باندھ لو۔ پھر معنوں پر غور
 کرتے ہوئے سچے دل سے اور یہ یقین رکھتے
 رہے کہ اللہ تعالیٰ تمہارے سب الفاظ سن
 رہا ہے ، اور تمہارے دل کا حال دیکھ رہا ہے
 مار پڑھو:-

سُبْحَانَكَ اللَّهُمَّ	اے اللہ! پاک ہے تیری
وَبِحَمْدِكَ وَتَبَارَكَ	ذات۔ تیرے ہی لئے تعریف
اسْمُكَ وَتَعَالَى جَدُّكَ	ہے، برکت والا ہے تیرا نام اور
وَلَا إِلَهَ غَيْرُكَ۔	بلند تیری شان اور تیرے سوا کوئی معبود نہیں۔

اگر کسی کے پیچھے نماز پڑھ رہے ہو تو اس
 شمار کو پڑھ کر چپ ہو جاؤ، اور اگر تنہا ہو
 یہ خیال کرتے ہوئے کہ شیطان ہمارا دشمن
 ہے۔ ہم اللہ تعالیٰ کے سامنے اس وقت جو
 عرض کرنا چاہتے ہیں، اس میں وہ ضرور خرابی
 ڈالنے کی کوشش کرے گا، اس کی لائی ہوئی
 خرابی اور اس کے شر سے صرف اللہ ہی بچا سکتا
 ہے، ان الفاظ میں شیطان کے شر سے بچنے کے
 لئے اللہ تعالیٰ کی پناہ مانگو:-

أَعُوذُ بِاللّٰهِ میں اللہ کی پناہ

مِنَ الشَّيْطَانِ لیتا ہوں شیطان

الرَّجِيمِ مردود سے۔

پھر بسم اللہ پڑھ کے سورۃ فاتحہ (الحمد للہ)
 ٹھہر ٹھہر کر اور سمجھ سمجھ کر پورے خشوع اور خضوع

کے ساتھ پڑھنا شروع کرو:-

بِسْمِ اللّٰهِ الرَّحْمٰنِ الرَّحِیْمِ

(شروع اللہ کے نام سے جو نہایت رحم کرنے والا اور بہت مہربان ہے)

اَلْحَمْدُ لِلّٰهِ رَبِّ الْعَالَمِیْنَ سب تعریف اللہ کے لئے ہے

الرَّحْمٰنِ الرَّحِیْمِ جو پالنے والا سارے جہان کا ہے

مَلِکِ یَوْمِ الدِّیْنِ بے حد مہربان اور نہایت رحم والا

اِیَّاكَ نَعْبُدُ وَ اِیَّاكَ ہے، مالک ہے قیامت کے دن کا،

نَسْتَعِیْنُکَ اِهْدِنَا اے اللہ! ہم تیری ہی بندگی

الصِّرَاطَ الْمُسْتَقِیْمَ کرتے ہیں اور تجھی سے مدد مانگتے

صِرَاطَ الَّذِیْنَ ہیں۔ اے اللہ! ہم کو سیدھے راستہ

اَنْعَمْتَ عَلَیْهِمْ پر چلا رہا ان اچھے بندوں کے راستہ

غَیْرِ الْمَغْضُوْبِ عَلَیْهِمْ پر جن پر تو نے فضل فرمایا۔ نہ ان پر

وَلَا الضَّالِّیْنَ جن پر تیرا غصہ ہے اور وہ جو

گمراہ ہوئے (اے اللہ! میری یہ دعا قبول فرما)

(اٰمِیْن)

ہمارے پیارے رسول (صلی اللہ علیہ وسلم)
 اللہ تعالیٰ کی طرف سے بیان فرمایا ہے کہ :-
 ”بندہ جب نماز میں ”الْحَمْدُ لِلَّهِ رَبِّ الْعَالَمِينَ“
 (سب تعریفیں اللہ رب العالمین کے لئے ہیں) کہتا ہے تو اللہ تعالیٰ
 فرماتا ہے کہ : میرے بندہ نے میری تعریف کی ہے
 پھر حب کہتا ہے :-

”الرَّحْمَنُ الرَّحِيمُ“ (جو بڑی رحمت والا اور نہایت مہربان)
 تو اللہ تعالیٰ فرماتا ہے : ”میرے بندہ نے میری
 بیان کی“

پھر حب کہتا ہے :-

”مَلِكِ يَوْمِ الدِّينِ“ (بدلہ کے دن (یعنی) قیامت کے دن کا مالک)
 تو اللہ تعالیٰ فرماتا ہے : ”میرے بندے نے میری
 بیان کی“

پھر حب کہتا ہے :- ”إِيَّاكَ تَعْبُدُ وَإِيَّاكَ نَسْتَعِيبُ“

اہم تیری ہی عبادت کرتے ہیں اور تجھی سے مدد مانگتے ہیں) تو اللہ تعالیٰ فرماتا ہے:- یہ الفاظ میرے اور میرے بندے کے درمیان میں ہیں۔ میرے بندے نے میری توحید کا اقرار کیا اور اپنے واسطے مجھ سے مدد مانگی ہے۔ میرے بندے نے جو کچھ مانگا وہ اس کو ملے گا۔

اس کے بعد جب بندہ

إِهْدِنَا الصِّرَاطَ الْمُسْتَقِيمَ

سے آخر تک پڑھتا ہے تو اللہ تعالیٰ فرماتا ہے: ”میرے بندے نے مجھ سے ہدایت مانگی اور میرے بندے کی یہ مانگ پوری کی جائے گی۔“ سچے رسولؐ کے اس سچے فرمان پر غور کرو، پھر اس مرتبہ کا خیال کرو جو ہر نمازی کو ہر نماز اور ہر نماز کی ہر رکعت میں اللہ تعالیٰ کے حضور

میں حاصل ہوتا ہے۔

تم اللہ تعالیٰ کی تعریف کر رہے ہو، اللہ تعالیٰ اس تعریف کو سُن رہا ہے، اور پھر کس محبت بھری رحیمی اور کریمی کی شان میں وہ کہہ رہا ہے کہ:

”میرے بندے نے میری تعریف کی“

کس محبت اور رحم و کرم کے ساتھ تم کو بندے کا عالی شان خطاب مل رہا ہے۔ بندگی کرنے والا بندگی اور عبادت والی زندگی بسر کرنے والا۔ کس رحیمی و کریمی کے ساتھ تمہارے ایک ایک لفظ کو سُننا جا رہا ہے اور تمہاری ایک ایک دُعا قبول کی جا رہی ہے۔

کون سُن رہا ہے؟ کون قبول کر رہا ہے؟ کون تمہاری دعاؤں اور التجاؤں کو پورا کرنے کا وعدہ کر رہا ہے؟ وہ اللہ جس کے سوا کوئی

کچھ دینے والا نہیں۔ کوئی کچھ پورا کرنے والا نہیں۔
 پھر تم اس کی بتلائی ہوئی اس دعا پر غور کرو
 جو تم نماز کی ہر رکعت میں اس سے گڑ گڑا گڑ گڑا کر
 مانگتے ہو۔

إِهْدِنَا الصِّرَاطَ	یا اللہ! جن اچھے بندوں پر
الْمُسْتَقِيمَ صِرَاطَ	تو نے فضل فرمایا، جن کو
الَّذِينَ أَنْعَمْتَ	تو نے اپنی نعمتوں سے مالا مال
عَلَيْهِمْ غَيْرِ الْمَغْضُوبِ	کیا، جن پر نہ تیرا غصہ ہوا، اور
عَلَيْهِمْ وَلَا الضَّالِّينَ	نہ جو گمراہ ہوئے، ان کے

راستہ پر ہم کو چلا۔

کیا عبادت والی زندگی بنانے کے لئے اس
 سے بہتر اور اعلیٰ کوئی دُعا تمھاری یا کسی کی
 سمجھ میں آ سکتی ہے؟ اور کیا اس دُعا کے قبول
 ہو جانے کے بعد دُنیا اور آخرت میں تم کسی

نعمت سے محروم رہ سکتے ہو؟ سچے رسولؐ نے
 اللہ تعالیٰ کے جن سچے الفاظ میں اس دُعا کے
 قبول ہونے کی خوشخبری سنائی ہے، اس سے
 زیادہ کوئی اور سچا ذریعہ یقین کے لئے
 ہو سکتا ہے؟

سورہ فاتحہ پڑھنے کے بعد

”اٰمِیْن!“ (اے اللہ! میری یہ دُعا قبول فرما)

آہستہ سے کہو۔ اگر امام کے پیچھے نماز پڑھ رہے ہو
 تو خاموش رہو، لیکن جب امام **وَلَا الضَّلٰیٰیْن** ۰
 کہہ چکے تو تم آہستہ سے اٰمِیْن کہو۔ اس کے بعد
 اگر تنہا پڑھ رہے ہو تو قرآن کی کوئی سورت
 پڑھو، ورنہ امام کے پیچھے خاموش کھڑے رہو۔
 سورت پڑھنے کے بعد اللہ تعالیٰ کے حضور
 میں حاضری کا جو بلند مرتبہ ملا ہے اس کا شکر

ادا کرنے کا جذبہ دل میں رکھتے ہوئے اور شکر
 ادا کرنے میں بھی اپنی کوتاہیوں کا خیال کرتے
 ہوئے اللہ تعالیٰ کی عظمت اور بڑائی کا پورا پورا
 دھیان دل میں جماتے ہوئے انتہائی عاجزی
 کے ساتھ اللہ اکبر کہتے ہوئے رکوع میں جاؤ
 اور اگر امام کے پیچھے نماز پڑھ رہے ہو، تو
 امام کے اللہ اکبر کہنے کے پر اُن ہی
 جذبات کے ساتھ رکوع کرو۔ رکوع میں دونوں
 ہاتھ گھٹنوں پر ہوں اور سر اور پیٹھ برابر
 ہوں۔ کہنیاں پہلو سے علیحدہ ہوں۔ ہاتھ
 تنے ہوئے ہوں اور کہنیاں جھکی ہوئی نہ ہوں۔
 رکوع میں اپنے کو بیچ اور ناکارہ سمجھتے
 ہوئے اللہ تعالیٰ کی عظمت، بڑائی اور پاکی کا
 دھیان دل میں رکھتے ہوئے کم سے کم تین مرتبہ

سُبْحَانَ رَبِّيَ الْعَظِيمِ

(پاک ہے میرا رب، عظمت والا)

رکوع سے کھڑے ہوتے ہوئے امام کہے گا:-

سَمِعَ اللَّهُ لِمَنْ حَمِدَهُ

(اللہ نے تعریف کرنے والے کی سُن لی)

اور تم کہو گے :-

رَبَّنَا لَكَ الْحَمْدُ

(اے میرے رب! ساری تعریف تیرے ہی لئے ہے)

اور اگر تنہا پڑھ رہے ہو تو سَمِعَ اللَّهُ لِمَنْ حَمِدَهُ

اور رَبَّنَا لَكَ الْحَمْدُ دونوں کہو۔

گویا کہ اللہ تعالیٰ تمہاری ہی زبان سے تم کو تسلی اور مسرت کا پیغام سنارہا ہے کہ تم نے اللہ تعالیٰ کی جو تعریف کی وہ اللہ تعالیٰ نے سُن لی اور اس کی قدر کی۔

پھر یہ مسرت کا پیغام سن کر اور اپنے جیسے
 بیچ اور ناکارہ بندے کے لئے اللہ تعالیٰ کی
 طرف سے یہ عزت اور قدر کا انعام معلوم کر کے
 تم دل و زبان سے جس قدر بھی شکر ادا
 کرو کم ہے، اور اسی شکر کے جذبہ کے ساتھ
 تم اپنے دل کی گہرائیوں سے کہتے ہو: رَبَّالْحَمْدِ
 اب پھر اللہ تعالیٰ کی عظمت اور بڑائی اور اپنی
 بے حقیقتی اور بے مانگی کا خیال کرو۔ اس کا شکر
 اور اس کی عبادت کا حق ادا کرنے میں اپنی
 عاجزی اور کوتاہی کو ذہن میں لاؤ اور اَللّٰهُ اَكْبَرُ
 کہتے ہوئے اپنی پیشانی اس کے سامنے سجدے میں رکھ دو
 اور اللہ تعالیٰ کی بے حد بڑائی اور بے انتہا بلندی
 کے سامنے اپنی انتہائی ذلت اور پستی پر دھیان
 رکھتے ہوئے اور اپنے کو اس کے حضور میں

ایک انتہائی ذلیل اور خطا کار بندہ سمجھتے ہوئے دل
کی گہرائیوں میں خیال جمائے ہوئے زبان سے
کم سے کم تین بار

سُبْحَانَ رَبِّيَ الْأَعْلَى

(پاک ہے میرا پروردگار جو بہت برتر اور بالا ہے)

کہو — پھر ان ہی جذبات اور خیالات کے ساتھ
اللَّهُ أَكْبَرُ کہہ کر سیدھے بیٹھ جاؤ اور پھر وہی اللہ
کی بڑائی کا خیال کرتے ہوئے اللَّهُ أَكْبَرُ کہہ کر
دوبارہ سجدے میں گر جاؤ اور پہلے ہی کی طرح
اللہ کی بڑائی کے خیالات میں ڈوبے ہوئے
اور اپنے کو حقیر اور خطا کار سمجھتے ہوئے کم سے
کم تین مرتبہ

سُبْحَانَ رَبِّيَ الْأَعْلَى

(پاک ہے میرا پروردگار جو بہت برتر اور بالا ہے) — کہو۔

پھر دل میں یہ دھیان رکھتے ہوئے کہ اللہ تعالیٰ
کی شان ہمارے ان سجدوں اور ہماری عبادتوں
سے بہت بلند اور برتر ہے

اللَّهُ أَكْبَرُ

کہہ کر کھڑے ہو جاؤ۔ اگر کسی امام کے پیچھے
نماز پڑھتے ہو تو رکوع اور سجدے سب اس کے
اللَّهُ أَكْبَرُ کہنے پر اس کے ساتھ کرو۔
بہر حال اسی طرح ہر رکعت میں کرو۔ سجدے
میں جاتے ہوئے اور پھر سجدے کے اندر اور
سجدے سے اُٹھتے ہوئے ان باتوں کا بھی
خیال رکھو:-

سجدے میں جاتے ہوئے پہلے گھٹنوں کو زمین
پر رکھو، پھر ہاتھوں کو، پھر ناک کو، پھر پیشانی کو۔
اور منہ دونوں ہاتھوں کے درمیان۔ اور انگلیاں

ملی ہوئی قبلہ کی طرف ہوں۔ دونوں پیر انگلیوں کے
 بل کھڑے ہوں اور پیر کی انگلیوں کا رُخ بھی قبلہ
 طرف ہو۔ پیٹ زانو سے علیحدہ اور بازو بغل سے
 مجھدا ہوں (لیکن عورتوں کو پیٹ زانو سے اور بازو
 بغل سے ملا لینا چاہیئے، اور دونوں پیر بچھائے رکھنا
 چاہیئے)۔ دونوں سجدوں کے درمیان بائیں پیر کو
 بچھا کر اسی پیر پر بیٹھ جانا چاہیئے (عورتوں کو بائیں
 سرین کے بل بیٹھنا چاہیئے اور دونوں پیر داسنی طرف
 نکال دینا چاہیئے)۔

سجدے سے اٹھتے ہوئے پہلے پیشانی اٹھاؤ، پھر
 ناک، پھر ہاتھ — دوسری رکعت میں دونوں
 سجدوں کے بعد بیٹھ کر دل کی پوری توجہ کے ساتھ
 تشہد پڑھو:۔

تشہد

التَّحِيَّاتُ لِلَّهِ وَالصَّلَوَاتُ ادب و تعظیم کے سارے کلمے
 وَالطَّيِّبَاتُ السَّلَامُ اللہ ہی کے لئے ہیں اور تمام
 عَلَيْكَ أَيُّهَا النَّبِيُّ عبادات، اور تمام صدقات
 وَرَحْمَةُ اللَّهِ وَبَرَكَاتُهُ اللہ ہی کے لئے ہیں۔ سلام ہو
 السَّلَامُ عَلَيْنَا وَعَلَى تم پر اے نبی! اور رحمت
 عِبَادِ اللَّهِ الصَّالِحِينَ اللہ کی، اور اس کی برکتیں سلام
 أَشْهَدُ أَنْ لَا إِلَهَ ہو ہم پر اور اللہ کے سب
 إِلَّا اللَّهُ وَأَشْهَدُ أَنَّ نیک بندوں پر میں گواہی دیتا
 مُحَمَّدًا عَبْدُهُ وَرَسُولُهُ کہ کوئی عبادت کے لائق نہیں
 سوا اللہ کے، اور گواہی دیتا ہوں کہ حضرت محمد (صلی اللہ علیہ وسلم)

اس کے بندے اور اس کے پیغمبر ہیں۔

اگر صرف دو رکعتیں پڑھنا ہیں تو تشہد کے بعد

رسول اللہ (صلی اللہ علیہ وسلم) پر درود شریف پڑھو۔ یہ خیال رہے کہ حضور کے طفیل میں اور حضور ہی کی رہنمائی سے ہم کو ایمان اور اسلام جیسی نعمت ملی ہے، اور اسی ایمان اور اسلام کے طفیل میں ہم کو اللہ تعالیٰ کے حضور میں حاضر ہونے کا یہ اعلیٰ اور بلند مرتبہ حاصل ہوا ہے۔

اور اگر تین رکعتیں پڑھنا ہیں تو صرف تشهد پڑھ کر اللہ اکبر کہتے ہوئے کھڑے ہو جائینگے اور تیسری رکعت پڑھ کر دوبارہ تشهد پڑھ کر درود شریف پڑھیں گے۔

اور اگر چار رکعتیں پڑھنا ہیں تو چوتھی رکعت ختم کر کے تشهد اور درود شریف پڑھیں گے۔

درود شریف

اَللّٰهُمَّ صَلِّ عَلٰی مُحَمَّدٍ اے اللہ! حضرت محمد

وَعَلَىٰ آلِ مُحَمَّدٍ
كَمَا صَلَّيْتَ عَلَىٰ
إِبْرَاهِيمَ وَعَلَىٰ
آلِ إِبْرَاهِيمَ إِنَّكَ
حَمِيدٌ مُّجِيدٌ۔

صلی اللہ علیہ وسلم اور ان
کی آل پر اپنی خاص رحمت
نازل فرما جیسے کہ تو نے
حضرت ابراہیمؑ اور آلِ
ابراہیمؑ پر رحمت نازل فرمائی
بیشک تو بڑی تعریف اور
اور بزرگیوں والا ہے۔

اَللّٰهُمَّ بَارِكْ عَلٰی
مُحَمَّدٍ وَعَلٰی اٰلِ
مُحَمَّدٍ کَمَا بَارَكْتَ
عَلٰی اِبْرٰهٖمَ وَعَلٰی
اٰلِ اِبْرٰهٖمَ اِنَّکَ
حَمِیدٌ مُّجِیدٌ۔

اے اللہ! حضرت محمد
صلی اللہ علیہ وسلم پر اور ان
کی آل پر برکتیں نازل فرما۔
جیسے کہ تو نے حضرت ابراہیمؑ
اور ان کی آل پر برکتیں
نازل فرمائیں۔

ورد شریف پڑھنے کے بعد گویا "نماز" ختم ہو گئی۔

لیکن ظاہر ہے نماز پڑھنے کا جیسا کچھ حق ہے وہ ہم سے کب ادا ہو سکتا ہے، اور اللہ تعالیٰ کی اعلیٰ اور بلند شان کے مطابق ہماری نماز کب ہو سکتی ہے۔ اس وجہ سے نماز ختم کرتے وقت بھی اپنے گناہگار اور خطا کار سمجھتے ہوئے اور اس رحمت کی امید رکھتے ہوئے گڑگڑا گڑگڑا کر یہ، یا اسی طرح کی اور دعا مانگو:-

اللَّهُمَّ إِنِّي ظَلَمْتُ	اے میرے اللہ! میں نے اپنے
نَفْسِي ظُلْمًا كَثِيرًا.	نفس پر بڑا ظلم کیا۔ میں سخت
وَلَا يَغْفِرُ	تصور دار ہوں اور تو ہی گناہوں
الدُّنُوبَ إِلَّا أَنْتَ	کو معاف کرنے والا ہے، پس تو
فَاغْفِرْ لِي مَغْفِرَةً	مجھے محض اپنے فضل سے معاف فرما
مَنْ عِنْدَكَ وَارْحَمْنِي	اور مجھ پر رحم فرما۔ یقیناً تو
إِنَّكَ أَنْتَ الْغَفُورُ الرَّحِيمُ	بخشنے والا مہربان ہے۔

اب نماز ختم کرتے وقت داہنی طرف منہ پھیر کر کہو: —

اَلسَّلَامُ عَلَیْکُمْ وَرَحْمَةُ اللّٰهِ تم پر سلام ہو اور اللہ کی رحمت ہو اور بائیں طرف منہ پھیر کر کہو: —

اَلسَّلَامُ عَلَیْکُمْ وَرَحْمَةُ اللّٰهِ تم پر سلام ہو اور اللہ کی رحمت ہو نماز کے اوقات میں فرشتے بھی موجود رہتے ہیں یہ سلامتی اور رحمت کی دُعا تم ان فرشتوں اور ساتھی نمازیوں کے لئے کرتے ہو۔

پانچوں اوقات کی رکعتیں

(۱) فجر — دُو سُنَّتِ مُؤَكَّدَہ (یعنی یہ سنتیں پڑھنا ضروری ہیں)۔ پھر دُو فرض۔

(۲) ظہر — چار سُنَّتِ مُؤَكَّدَہ، چار فرض، دُو سُنَّتِ مُؤَكَّدَہ۔

(۳) عَصْر — چار سُنّتِ غیرِ مُوکّدہ (یعنی پڑھ لیں
تو ثواب ہے، ورنہ کوئی گناہ نہیں۔ ان کی کوئی
تاکید نہیں ہے) پھر چار فرض۔

(۴) مَغْرِب — تین فرض، دو سنتِ مُوکّدہ
(۵) عِشَاء — چار فرض، دو سنتِ مُوکّدہ، تین وتر
عشاء کی نماز میں تین رکعت (وتر) پڑھی جاتی
ہے۔ تیسری رکعت میں سورۃ فاتحہ کے بعد کوئی
اور سورت پڑھ کر اور اَللّٰهُ اَكْبَرُ کہہ کر کانوں تک
ہاتھ لے جاؤ اور اس کے بعد ہاتھ باندھ کر یہ
دعا ئے قنوت پڑھو :-

اے اللہ! ہم تجھ سے مدد	اَللّٰهُمَّ اِنَّا نَسْتَعِيْنُكَ
مانگتے ہیں اور تجھ سے	وَنَسْتَغْفِرُكَ وَنُؤْمِنُ
معافی مانگتے ہیں اور	بِكَ وَنَتَوَكَّلُ عَلَيْكَ
تجھ پر ایمان لاتے ہیں	وَنُثْنِيْ عَلَيْكَ الْحَمْدَ

وَنَشْكُرُكَ وَلَا نَكْفُرُكَ
اور تجھ پر بھروسہ کرتے
وَنَخْلَعُ وَنَتْرُكُ
ہیں اور تیری اچھی تعریف
مَنْ يَفْجُرُكَ- اَللّٰهُمَّ
کرتے ہیں اور تیرا شکر
اِيَّاكَ نَعْبُدُ وَلَكَ
ادا کرتے ہیں اور تیری
نُصَلِّيْ وَنَسْجُدُ وَاِلَيْكَ
یا شکری نہیں کرتے ہیں،
وَنَسْعٰ وَنَحْفِدُ
اور ہم اس سے الگ اور
وَنَرْجُوْا رَحْمَتَكَ
علیحدہ ہوتے ہیں جو تیری
وَنَخْشٰى عَذَابَكَ
نافرمانی کرتا ہے۔ اے اللہ
اِنَّ عَذَابَكَ بِالْكَفَّارِ
ہم تیری ہی عبادت کرتے ہیں
مُلِحِقٌ ۝
اور خاص تیرے لئے ہی نماز

پڑھتے ہیں اور سجدہ کرتے ہیں اور تیری ہی طرف دوڑتے
اور بھیسٹتے ہیں، اور تیری رحمت کی امید رکھتے ہیں، اور
تیرے عذاب سے ڈرتے ہیں۔ بیشک تیرا عذاب
کافروں کو پہنچنے والا ہے۔

خیال رکھنے کی باتیں

جس طرح وضو کے بیان میں تم پڑھ چکے ہو کہ کچھ باتیں بہت اہم ہوتی ہیں اور کچھ کم۔ اور دین کے عالموں نے اہمیت کے اعتبار سے ان کے مختلف نام رکھے ہیں۔ نماز کے بیان میں بھی ان کا خیال کرو: فرض: جس کا کرنا پختہ اور قطعی دلیل سے ثابت ہو اور جس کے چھوٹ جانے سے نماز ہی نہ ہو۔

وَاجِب: جس کا کرنا ضروری ہو، لیکن اگر دھوکہ سے چھوٹ جائے تو سجدہ سہو کرنے سے نماز ہو جائے۔
سُنَّت: جو حضرت رسول اللہ صلی اللہ علیہ وسلم سے ثابت ہو اور جس کا قصداً چھوڑنا قابلِ ملامت

اور گناہ کا باعث ہو، اور دھوکہ سے چھوٹنا گناہ کا باعث نہ ہو، ہاں ثواب سے محرومی ہوگی۔

مکروہ: جس کے کرنے سے ثواب کم ہو۔

مفسد: جس کے کرنے سے نماز ہی نہ ہو۔

نمازیں چودہ فرض ہیں، ان کا خیال رکھو۔

اگر ان میں ایک بھی ادا نہ ہوا تو نماز نہیں ہوگی۔

(۱) بدن کی پاکی — (۲) لباس کی پاکی

(۳) جائے نماز کی پاکی — (۴) ستر عورت کا چھپانا

(۵) وقت پر نماز پڑھنا — (۶) قبلہ کی طرف منہ کرنا

(۷) نیت کرنا — (۸) تکبیر تحریمہ اللہ اکبر کہنا۔

(۹) قیام (کھڑے ہونا) — (۱۰) قرائت (کچھ قرآن پڑھنا)

(۱۱) رکوع — (۱۲) سجدہ — (۱۳) قعدہ آخری

(نماز کی آخری رکعت میں بیٹھنا) — (۱۴) اپنے کسی

کام سے نماز تمام کرنا۔

دس باتیں واجب ہیں، ان میں ایک یا کئی واجب بھی چھوٹ جائیں تو سجدہ سہو کرنے سے نماز ہو جائے گی، اور اگر سجدہ سہو بھی نہ کیا گیا تو نماز نہیں ہوگی۔

(۱) سورہ فاتحہ (الْحَمْدُ) پڑھنا۔

(۲) الْحَمْدُ کے بعد کوئی سورت یا قرآن کی کچھ آیتیں پڑھنا (ظہر، عصر، مغرب اور عشاء کی فرض رکعتوں میں صرف شروع کی دو رکعتوں میں سورت ملائی جائے گی اور ان کے بعد کی رکعتوں میں صرف سورہ فاتحہ پڑھی جائے گی)

(۳) دو رکعت کے بعد بیٹھنا۔

(۴) التَّحِيَّات پڑھنا۔

(۵) جو ترتیب بتلائی گئی ہے اسی ترتیب سے نماز پڑھنا۔

(۶) تعدیل۔ نماز کی ہر چیز رکوع، سجدہ، قیام، قعدہ سب ٹھیک ٹھیک رک رک کر قرینے اور

آداب کے ساتھ کرنا۔

(۷) قومہ۔ (رکوع کے بعد کھڑا ہونا)

(۸) نماز کو دونوں طرف سلام پھیر کر ختم کرنا۔

(۹) فجر، مغرب، عشاء کی ابتدائی دو رکعتوں میں

سورہ فاتحہ اور جو اس کے بعد قرآن کی

آیتیں پڑھی جائیں بلند آواز سے پڑھنا، باقی

آہستہ پڑھنا۔

(۱۰) وتر میں دُعا ئے قنوت پڑھنا۔

سُنُّ

(۱) اذان (۲) تکبیر (۳) اقامت (۴) سُبْحَانَکَ پڑھنا

(۵) اَعُوْذُ بِاللّٰهِ پڑھنا (۶) بِسْمِ اللّٰهِ پڑھنا

(۷) سورہ فاتحہ کے بعد امین کہنا (۸) اُٹھتے بیٹھتے

تکبیر کہنا (۹) رکوع میں سُبْحَانَ رَبِّیَّ الْعَظِیْمِ اور

سجدہ میں سُبْحَانَ رَبِّيَ الْأَعْلَى تین تین بار کہنا۔
 (۹) درود (۱۰) دعا (۱۱) ناف کے نیچے ہاتھ
 باندھنا (۱۲) قعدہ میں دوزانو بیٹھنا (۱۳) اور جو
 قاعدے نماز کی حالت میں اٹھنے بیٹھنے کے لئے
 بتلائے گئے ہیں ان کے مطابق اٹھنا بیٹھنا۔

مکروہ

- (۱) بے فائدہ حرکت کرنا
- (۲) صف سے الگ کھڑا ہونا
- (۳) ننگے سر نماز پڑھنا (۴) مردوں کو جوڑا باندھنا۔
- (۵) لٹکتا ہوا کپڑا اٹھانا (۶) انگڑائی لینا
- (۷) انگلی چٹھانا (۸) چادر وغیرہ لٹکانا
- (۹) سنت کو چھوڑ دینا (۱۰) کپڑوں کو سنبھالنا
- ہاتھ سے کنکریوں وغیرہ کو بار بار ہٹانا

مُفسد

امام کے آگے کھڑا ہونا، کچھ کھانا پینا۔ دیکھ کر پڑھنا بلا ضرورت بن کر چھینکنا یا کھانسنے۔ نماز پڑھتے ہوئے کوئی اور کام کرنا۔ فعل کثیر (دونوں ہاتھوں سے کوئی کام کرنا، یا ایک ہاتھ سے کوئی ایسا کام کرنا، جس سے دیکھنے والے کو یہ شبہ ہو کہ یہ شخص نماز نہیں پڑھ رہا ہے)۔ ان باتوں کے کرنے سے نماز نہیں ہوتی ہے۔

مسافر کی نماز

یہ تو تم پڑھ ہی چکے ہو کہ نماز کہیں اور کسی حال میں معاف نہیں، ہاں سفر کی حالت میں نماز کی رکعتوں میں کچھ کمی ضرور ہو جاتی ہے جس کو قصر کہتے ہیں۔

اڑتالیس میل یا اس سے زیادہ اگر سفر کرنے کی نیت ہے تو اس سفر کے لئے اپنے گاؤں یا شہر سے نکلنے کے بعد تم مسافر ہو۔ ریل کا اسٹیشن اگر گاؤں یا شہر کے باہر ہے تو تم اسٹیشن پر بھی مسافر ہو۔

مسافرت کی حالت میں ظہر، عصر، عشاء کی فرض نماز دو رکعتیں پڑھو۔ ہاں مسافرت کی حالت میں بھی فجر کی دو فرض، مغرب کی فرض اور عشاء کی تین وتر میں کوئی کمی نہ ہوگی۔ یہ ہمیشہ کی طرح مسافرت کی حالت میں بھی پڑھتے رہو (اگر عجلت ہو تو سنتیں بھی چھوڑ سکتے ہو۔ اور اگر موقع ہو تو پڑھ لینا بہتر ہے) فجر کی سنتوں کی بہت فضیلت ہے، جہاں تک موقع ہو ضرور پڑھنا چاہیئے۔ مسافرت کی حالت میں

ظہر، عصر، عشاء کی فرض (اگر تنہا پڑھ رہے ہو تو) چار چار رکعتیں پڑھنا گناہ ہے۔ (اگر جماعت سے امام مقیم ہے تو چار چار رکعتیں ہی پڑھی جائیں گی)۔

راستہ میں تم کہیں ٹھہر گئے، اور ٹھہرنے کی نیت پندرہ دن سے کم ہے، تو اس حال میں بھی تم مسافر ہو۔ پندرہ دن یا پندرہ دن سے زائد اگر تمہاری نیت ٹھہرنے کی ہے، — تو اب تم مسافر نہیں ہو، تم ہمیشہ کی طرح پوری نماز پڑھو گے۔

تمہاری نیت اگر پندرہ دن کے قیام کی نہ ہو لیکن کسی باعث تاخیر ہو جائے، اور آج کل کرتے کرتے پندرہ دن، یا اس سے بھی زائد ہو جائیں اور خواہ کتنی ہی مدت ہو جائے تمہارا شمار مسافر ہی میں رہے گا اور تم کو قصر ہی نماز پڑھنا ہوگی۔

قضا نماز

اگر فرض یا واجب نماز کبھی چھوٹ جائے تو جیسے ہی یاد آئے فوراً قضا پڑھنا چاہیئے، بلا کسی عذر کے دیر کرنا گناہ ہے، ہاں مکروہ وقت میں قضا نہ پڑھنا چاہیئے، یعنی:-

(۱) جب سورج نکل رہا ہو۔

(۲) ٹھیک دوپہر کے وقت جب سورج بالکل ستر پڑ ہو۔

(۳) جب سورج ڈوب رہا ہو۔

اسی روز اگر عصر کی نماز ابھی تک نہیں پڑھی ہے تو سورج ڈوبتے وقت بھی پڑھ لیں۔

جمعہ کی نماز

روزانہ کی ان پانچ وقتوں کی نماز کے سوا ہفتہ میں ایک دن جمعہ کی نماز فرض ہے۔ جمعہ شہروں اور بڑی آبادیوں میں پڑھا جاتا ہے۔ جمعہ کی نماز ظہر کے وقت میں پڑھی جاتی ہے۔ جو لوگ جمعہ پڑھتے ہیں، وہ ظہر کی نماز نہیں پڑھتے۔

۴ سنت - ۲ فرض	نماز جمعہ میں نماز کی رکعتیں
۴ سنت - ۲ سنت	

جمعہ بغیر جماعت کے نہیں ہو سکتا۔ جماعت میں امام کے علاوہ کم سے کم تین آدمی ہونا چاہئیں فرض کے پہلے، جمعہ میں خطبہ پڑھنا فرض ہے۔ امام جب خطبہ پڑھے تو نمازیوں کو خاموشی کے ساتھ

سننا چاہیئے۔ جمعہ کے روز غسل کرنا سنت ہے

عید اور بقر عید

جمعہ کے علاوہ سال میں دو نمازیں عید اور بقر عید کی واجب ہیں۔ عید اور بقر عید میں نماز سے قبل غسل کرنا اور اچھے کپڑے نئے یا دھلے ہوئے (جو میسر ہوں) پہننا سنت ہے۔

ترکیب نماز:۔ دو رکعت نماز واجب عید الفطر یا عید الاضحیٰ مع چھ زائد تکبیروں کی نیت کرنا چاہیئے نیت کر کے تکبیر تحریمہ **اَللّٰهُ اَکْبَرُ** کہہ کر ہاتھ باندھ لو، اور پھر **سُبْحَانَکَ یَرْبُّہُو**۔ پھر کانوں تک ہاتھ اٹھا کر **اَللّٰهُ اَکْبَرُ** کہہ کر ہاتھ چھوڑ دو پھر دوسری بار اسی طرح ہاتھ اٹھاؤ اور **اَللّٰهُ اَکْبَرُ** کہہ کر ہاتھ چھوڑ دو۔ اور تیسری بار پھر ہاتھ اٹھا کر

اللّٰهُ اَكْبَرُ کہو اور ہاتھ باندھ لو۔

اب امام اور نمازوں کی طرح سے قرأت کرے گا
رکوع اور سجدہ وغیرہ۔

دوسری رکعت میں قرأت کے بعد تین تکبیریں
پہلی رکعت کی طرح سے ہاتھ اٹھا اٹھا کر کہی
نہیں گی، اور چوتھی مرتبہ اللّٰهُ اَكْبَرُ کہہ کر رکوع
میا جائے گا، اور باقی نماز حسب دستور پوری
کی جائے گی۔

نماز کے بعد امام خطبہ پڑھے گا، اسے اپنی
مذہب پر بیٹھ کر سننا چاہیئے۔ عیدین کا خطبہ
سنت ہے۔

بقر عید کے مہینہ میں نویں تاریخ کی
آخر کی نماز سے ۱۳ تاریخ کی عصر تک ”تکبیر تشریق“
ہونا ہر مرد اور عورت پر فرض نماز کے بعد ایک مرتبہ

واجب ہے۔ مرد بلند آواز سے کہیں اور عورتیں
آہستہ سے۔

تیکبیر تشریف یہ ہے :

اللَّهُ أَكْبَرُ اللَّهُ أَكْبَرُ لَا إِلَهَ إِلَّا اللَّهُ
وَاللَّهُ أَكْبَرُ اللَّهُ أَكْبَرُ وَلِلَّهِ الْحَمْدُ

نماز جنازہ

مسلمان میت کی نماز پڑھنا فرض کفایہ ہے
کفایہ کا مطلب یہ ہے کہ اگر ایک دو آدمی بھی
پڑھ لیں تو نماز کا فرض سب کے ذمہ سے ادا
ہو جائے گا ورنہ سب گناہگار ہوں گے۔
ترکیب نماز: جنازہ کو آگے رکھا جائے،

س کے سینے کے مقابل کھڑا ہو۔ امام کے پیچھے
 ایک تین یا پانچ یا سات صفیں بنا کر کھڑے ہوں۔
 دل میں یہ خیال کرے کہ اس جنازہ
 بیت کی نماز اللہ تعالیٰ کے واسطے پڑھتا
 ہوں، اور دُعا اس میت کے واسطے۔ پھر دونوں
 ہاتھ کانوں تک اٹھا کر اور تکبیر تحریمہ **اللَّهُ أَكْبَرُ** کہہ کر
 بیت باندھ لے اور ثناء پڑھے۔

دوسری بار **اللَّهُ أَكْبَرُ** کہہ کر دُعا شریف پڑھیں۔
 تیسری بار **اللَّهُ أَكْبَرُ** کہہ کر دُعا جنازہ پڑھیں۔
 چوتھی بار **اللَّهُ أَكْبَرُ** کہہ کر سلام پھیر دیں۔
 دوسری، تیسری اور چوتھی بار **اللَّهُ أَكْبَرُ** کہتے
 ہوئے نہ ہاتھ اٹھائیں اور نہ ستر۔

اگر بالغ مرد یا عورت کا جنازہ ہو تو تیسری
 بار **اللَّهُ أَكْبَرُ** کہہ کر یہ دعا پڑھیں :-

درود شریف بھی نماز جنازہ کا جزءِ تیممِ نیت میں اس کے ذکر کرنے کی ضرورت نہیں ہے۔
 یہ ثناء پڑھے : **سُبْحَانَكَ اللَّهُمَّ وَبِحَمْدِكَ وَتَبَارَكَ اسْمُكَ وَتَعَالَى جَدُّكَ**
وَجَلَّ تَعَالَى وَلَا إِلَهَ غَيْرُكَ۔

اَللّٰهُمَّ اغْفِرْ لِحَيِّنَا اے اللہ! بخش دے
 وَمَيِّتِنَا وَشَاهِدِنَا ہمارے ہر زندہ کو، ہر
 وَغَائِبِنَا وَصَغِيرِنَا متوفی (مردہ) کو۔ اور
 وَكَبِيرِنَا وَذَكِرِنَا ہمارے حاضر کو اور
 وَاُنْثَانَا۔ اَللّٰهُمَّ مَنْ ہمارے ہر غیر حاضر کو
 اَحْيَيْتَهُ مِثْلَ فَاخِيهِ اور ہمارے ہر چھوٹے کو
 عَلٰی الْاِسْلَامِ وَمَنْ اور ہمارے ہر بڑے کو
 تَوَفَّيْتَهُ مِثْلًا فَتَوَفَّهِ اور ہمارے ہر مرد کو اور
 عَلَ الْاِيْمَانِ ۝ ہماری ہر عورت کو۔ اے اللہ!

ہم میں سے جس کو تو زندہ رکھ اسلام پر زندہ رکھ اور ہم میں سے
 جس کو تو موت دے، ایمان پر موت دے۔

اگر لڑکا ہو تو یہ دعا پڑھے :

اَللّٰهُمَّ اجْعَلْهُ لَنَا اے الہی! اس (لڑکے) کو
 فَرْطًا وَّاجْعَلْهُ لَنَا آگے بھیج کر ہمارے لئے سامان

اَجْرًا وَذُخْرًا وَاجْعَلْهُ
لَنَا شَافِعًا وَمُسْتَفْعًا
اور ذخیرہ (وقت پر کام آنے والا) بنادے، اور اس کو
ہماری سفارش کرنے والا بنادے، اور وہ جس کی سفارش
کرے منظور ہو جائے

اور اگر لڑکی کی میت ہو تو یہ دعا پڑھنا چاہیئے:
اَللّٰهُمَّ اجْعَلْهَا
لَنَا فَرْطًا وَاجْعَلْهَا لَنَا
اَجْرًا وَزُخْرًا وَاجْعَلْهَا
لَنَا شَافِعَةً وَمُسْتَفْعَةً
سامان کرنے والی بنادے
اور اس کو ہمارے لئے اجر
کا موجب اور وقت پر کام آنے والی بنادے، اور اس کو
ہمارے لئے سفارش کرنے والی بنادے، اور وہ جس کی
سفارش کرے منظور ہو جائے

جنازہ کی نماز میں صرف چار تکبیریں فرض ہیں۔

اگر کسی کو کوئی دعا نہ یاد ہو تو صرف چار مرتبہ
 رک رک اللہ اکبر کہہ لے، اس کے بعد سلام
 پھیر دے نماز ہو جائے گی۔

خدا کا ہزار ہزار شکر ہے، نماز کے فضائل، نماز
 کی اہمیت، نماز پڑھنے کا طریقہ اختصار کے ساتھ
 سہی، پھر بھی ایک حد تک تمہاری سمجھ میں آ گیا
 ہے (لیکن) خوب سمجھ لو اچھے طریقے سے نماز پڑھنی
 اسی وقت آسکتی ہے جب تم دین داروں اور
 اچھے طریقہ سے نماز ادا کرنے والوں سے نماز پڑھنا
 سیکھو گے، اور ان بزرگوں کے ساتھ نماز پڑھنے
 کی مشق کرو گے۔

حضور صلی اللہ علیہ وسلم اور آپ کے

صحابہ کرامؓ کی نماز

ہم اب تم کو نماز کے سلسلہ میں بہت اختصار کے ساتھ حضور صلی اللہ علیہ وسلم اور آپ کے صحابہ کرامؓ کے کچھ وہ حالات اور واقعات سنائیں گے جس سے تم کو اندازہ ہوگا کہ نماز کی کتنی اہمیت اس کو وقت پر ادا کرنے کا کتنا خیال اور احساس حضور اور آپ کے صحابہ کرامؓ کے پاک دلوں میں موجود تھا۔ وہ نماز کس طرح پڑھتے تھے اور نماز میں ان کے خشوع اور خضوع کا کیا حال تھا؟

حضرت عائشہ صدیقہ رضی اللہ تعالیٰ عنہا فرماتی ہیں کہ ”حضور ہم سے باتیں کرتے تھے، اور ہم حضور سے

باتیں کرتے رہتے تھے، لیکن اس درمیان میں اگر اذان کی آواز آجاتی تو حضور فوراً اس طرح اٹھ کھڑے ہوتے گویا ہم کو پہچانتے ہی نہیں۔ (یعنی آپ فوراً باتیں چھوڑ کر نماز کی طرف متوجہ ہو جاتے)۔

ہمارے حضور بیمار ہیں، بیماری شدید ہے۔ اس دنیا سے رخصتی کا وقت قریب آگیا ہے ایک وقت آپ کو ذرا سکون ہوتا ہے۔ پھر بھی کمزوری کا یہ عالم ہے کہ حضرت علیؓ اور حضرت عباسؓ تمام کر آپ کو مسجد لاتے ہیں۔ بہر حال اس آخری بیماری اور غیر معمولی کمزوری میں بھی جہاں تک ہو سکتا ہے مسجد میں جماعت کے ساتھ نماز پڑھتے ہیں۔

حضرت عبداللہ بن عمرؓ ایک مرتبہ بازار میں

تشریف رکھتے تھے کہ جماعت کا وقت آگیا۔ دیکھا کہ فوراً سب لوگ اپنی اپنی دکانیں بند کر کے مسجد میں داخل ہو گئے۔ حضرت عبداللہ بن عمرؓ فرماتے ہیں کہ :-

”ان ہی لوگوں کی شان میں یہ آیت نازل ہوئی ہے :-

رِحَالٌ ۖ لَا تَلْمِیْهِمْ
تِجَارَتٌ وَلَا بَیْعٌ اور خرید و فروخت کا شغل
عَنْ ذِکْرِ اللّٰهِ - خدا کی یاد سے غافل نہیں کرتا۔

حضرت عبداللہ بن عباسؓ فرماتے ہیں کہ :-
”لوگ تجارت اور اپنے کاروبار وغیرہ میں مشغول رہتے تھے، لیکن جب اذان کی آواز سنتے تو فوراً سب کچھ چھوڑ کر مسجد پہنچ جاتے۔“
ایک جگہ فرماتے ہیں کہ :- ”یہ لوگ تاجر تھے۔“

مگر خدا کی قسم ان کی تجارت ان کو اللہ کی یاد سے نہیں روکتی تھی۔“

نماز میں رکوع کے بعد قیام (کھڑے ہونے) میں بہت کم وقت صرف ہوتا ہے۔ لیکن حضرت انسؓ فرماتے ہیں کہ: ”آنحضرتؐ رکوع کرنے کے بعد اتنی دیر کھڑے رہتے کہ ہم لوگ سمجھتے آپ سجدہ میں جانا بھول گئے۔“

بہر حال اسی طرح نماز کا ایک ایک رکن آپؐ ٹھہر ٹھہر کر ادا فرماتے تھے۔

ایک شخص مسجد میں آیا اور بہت جلدی سے اس نے نماز ختم کر دی۔ حضورؐ نے فرمایا کہ:۔
”تم پھر نماز پڑھو، کیونکہ تم نے ابھی نماز پڑھی ہی نہیں ہے۔“ جب وہ پڑھ چکا تو حضورؐ نے فرمایا کہ:۔ ”پھر پڑھو۔ اب بھی تم نے نماز

نہیں پڑھی، اسی طرح تیسری مرتبہ سمجھانے کے بعد پڑھوائی۔ پھر اس نے ٹھہر ٹھہر کر ٹھیک طریقہ سے نماز پڑھی۔

ظاہر ہے نماز میں خشوع ضروری ہے، خشوع دل کی ایک کیفیت کا نام ہے جس کی وجہ سے انسان کا دل اللہ تعالیٰ سے ڈرتا رہتا ہے۔ جب دل میں اللہ تعالیٰ کا ڈر اور خیال ہو تو پھر نماز میں رکوع، سجدہ، قیام، قعدہ ٹھیک ٹھیک، رک رک کر قرینے اور ادب سے ہوگا۔

ایک شخص مسجد نبویؐ میں آیا اور نماز پڑھنے لگا۔ نماز پڑھنے میں وہ بار بار اپنے ہاتھ سے داڑھی کو چھوتا تھا۔ حضورؐ نے فرمایا کہ:۔۔۔
 ”اس کے دل میں خشوع نہیں ہے۔ اگر خشوع دل میں ہوتا تو جسم پر بھی ظاہر ہوتا۔“

پھر خشوع کے لئے صرف جسم کا ٹھیک رہنا کافی نہیں ہے۔ اگر دل حاضر نہ ہو تو جسم کا بناوٹی سکون کہاں تک کام دے سکتا ہے؟ نماز میں جو کچھ پڑھا جائے اسے سمجھ کر اور دھیان کے ساتھ پڑھا جائے۔ اللہ تعالیٰ فرماتا ہے کہ :-

لَا تَقْرَبُوا الصَّلَاةَ

نشہ (بیہوشی) کی حالت میں

وَأَنْتُمْ سُكْرَىٰ حَتَّىٰ

نماز پڑھنے کا ارادہ بھی نہ کرو

تَعْلَمُوا مَا تَقُولُونَ

جب تک سمجھ نہ لو کہ کیا کہہ رہے ہو۔

جب نماز سمجھ کر اور دھیان کے ساتھ پڑھو گے تو اللہ تعالیٰ کا خوف، ڈر، اور خیال پیدا ہوگا۔ یہی خشوع ہے۔

نماز میں ایسی باتوں سے بچنے کی کوشش کرو جس سے اللہ تعالیٰ کا دھیان دل میں کم ہو۔ جو چیز نماز کی حضوری میں خلل ڈالتی تھی،

حضور اس سے ہمیشہ بچتے تھے۔ ایک مرتبہ چادر اوڑھ کر نماز ادا فرمائی، چادر کے دونوں طرف حاشیے تھے، اتفاق سے حاشیوں پر نظر پڑ گئی، نماز سے فارغ ہو کر یہ چادر آپ نے ایک دوسرے شخص کو دے دی۔

ایک دفعہ دروازے پر پردہ پڑا ہوا تھا جس پر کچھ نقش بنے ہوئے تھے، نماز میں اس پر نظر پڑی تو حضرت عائشہؓ سے فرمایا: ”اس کو ہٹا دو، اس کے نقش و نگار قلب کی حضوری میں خلل ڈالتے ہیں۔ (حضرت عائشہؓ آپ کی انتہائی چہیتی بیوی تھیں)

حضرت ابو طلحہؓ ایک مرتبہ اپنے باغ میں نماز پڑھ رہے تھے۔ ایک خوشنما چڑیا نے سامنے آ کر چھپانا شروع کر دیا۔ حضرت ابو طلحہؓ دیر تک

ادھر ادھر دیکھتے رہے، پھر جب نماز کا خیال آیا تو رکعت یاد نہ رہی، دل میں خیال آیا باغ نے یہ فتنہ پیدا کیا۔ رسول اللہؐ کی خدمت میں حاضر ہوئے۔ واقعہ بیان کیا اور عرض کیا: ”یا رسول اللہؐ! یہ باغ خدا کی راہ میں نذر ہے۔“

اسی طرح ایک اور صحابیؓ اپنے باغ میں نماز پڑھ رہے تھے، باغ اس وقت نہایت سرسبز و شاداب اور پھلوں سے لدا ہوا تھا۔ پھلوں کی طرف نظر اٹھ گئی تو نماز یاد نہ رہی۔ جب اس کا خیال آیا تو دل میں بہت شرمندہ ہوئے کہ دنیا کے مال و دولت نے اپنی طرف متوجہ کر لیا۔ حضرت عثمانؓ کی خلافت کا زمانہ تھا، ان کی خدمت میں حاضر ہوئے، واقعہ بیان کیا اور باغ راہِ خدا

میں دے دیا۔

صحابہ کرام کی نماز میں خشوع کی عجیب کیفیت تھی۔ اللہ تعالیٰ اس کیفیت کا کوئی چھوٹے سے چھوٹا ہی حصہ ہم کو عطا فرمائے۔

حضرت ابو بکرؓ جب نماز پڑھنے کھڑے ہوتے تو اس قدر روتے کہ کافر عورتوں اور بچوں تک پر بھی اس کا اثر ہوتا تھا۔

حضرت عمرؓ نماز میں اس زور سے روتے تھے کہ ان کے رونے کی آواز پچھلی صف تک جاتی تھی۔

صحابہ کرامؓ کو خشوع اور خضوع کے ساتھ نماز پڑھنے اور نماز میں قرآن مجید کی تلاوت کرنے میں وہ لطف اور حظ حاصل ہوتا تھا جس کے مقابلہ میں بڑی سے بڑی تکلیفوں کو بھی

وہ معمولی اور بیچ سمجھتے تھے۔

ایک رات میدانِ جنگ میں دُوسپا ہی پہرے کے لئے مقرر کئے گئے۔ ان میں سے ایک صاحب سو گئے اور دوسرے نماز کے لئے کھڑے ہو گئے۔ دشمن اُن پر تیر چلاتے ہیں، بدن اُن کا لہولہان اور کپڑے خون سے تر ہو جاتے ہیں، لیکن اللہ کی یاد اور اللہ کے دھیان میں ذرہ برابر فرق نہیں آیا، وہ پورے اطمینان اور سکون کے ساتھ نماز پڑھتے رہے۔ جب اُن کے ساتھی کو معلوم ہوا تو انھوں نے کہا کہ:۔ ”تم نے مجھے کیوں نہیں جگا لیا؟“ تو انھوں نے جواب دیا: ”ایک پیاری سُوْرۃ شروع کر چکا تھا، جی نہ چاہا کہ اس کو ختم کئے بغیر نماز توڑ دوں۔“

عین میدانِ جنگ میں جس طرح جماعت کے ساتھ نمازیں پڑھی جاتی تھیں اس کا ذکر تم پڑھ ہی چکے ہو، لیکن غور کرو یہ منظر بھی کیسا ہوگا :- فجر کا وقت ہے، حضرت عمرؓ (دوسرے خلیفہ) امام ہیں۔ پیچھے صحابہ کرامؓ کی صفیں قائم ہیں۔ ایک سخت دل اور بدبخت آگے پڑھ کر حضرت عمرؓ پر حملہ آور ہوتا ہے اور اپنے خنجر سے شکمِ مبارک کو چاک کر دیتا ہے، آپ غش کھا کر گر پڑتے ہیں۔ خون کے فوارے سے مسجد رنگین ہو رہی ہے، لیکن صفیں اپنی جگہ پر قائم ہیں۔ حضرت عبدالرحمن بن عوفؓ آگے بڑھ کر نماز پڑھاتے ہیں۔ نماز ختم ہو لیتی ہے تب حضرت عمرؓ کو اٹھایا جاتا ہے۔

صلوۃ تسبیح

ہمارے پیارے نبی صلی اللہ علیہ وسلم نے
 صَلَوَةُ التَّسْبِيحِ حضرت عباسؓ کو بڑے اہتمام
 سے سکھائی تھی۔ آپ نے فرمایا تھا: —
 ”جہاں تک ہو سکے یہ نماز روز پڑھا کرو۔
 ورنہ ہفتہ میں ایک بار۔ یہ بھی نہ ہو سکے تو
 مہینہ میں ایک بار۔ اور اگر یہ بھی ممکن نہ ہو تو
 سال میں ایک مرتبہ، ورنہ عمر میں ایک مرتبہ
 ضرور پڑھ لو، اس سے تمہارے چھوٹے بڑے
 گناہ معاف ہو جائیں گے۔“

ترکیب نماز | چار رکعت نفل کی نیت کی جائے
 اور ہر رکعت میں ثناء، سورۃ
 فاتحہ، اور کوئی سورۃ پڑھنے کے بعد: —

سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ

پندرہ مرتبہ پڑھا جائے۔ پھر رکوع میں :-

سُبْحَانَ رَبِّيَ الْعَظِيمِ پڑھنے کے بعد دس مرتبہ
یہی کلمات (تسبیح) کہے جائیں۔ پھر کھڑے ہو کر
سَمِعَ اللَّهُ لِمَنْ حَمِدَهُ کے بعد دس مرتبہ۔ پھر
دونوں سجدوں میں سُبْحَانَ رَبِّيَ الْأَعْلَى کے بعد
دس دس مرتبہ، اور دونوں سجدوں کے بعد
دس دس مرتبہ یہ کلمات (تسبیح) پڑھے جائیں
اسی طرح ہر رکعت میں پچھتر مرتبہ یہ کلمات
پڑھنا چاہیئے (اس نماز میں اگر سہو ہو جائے تو
سجدہ سہو میں پھر یہ کلمات کہنے کی ضرورت
نہیں ہے)۔

نمازِ استخارہ

ہمارے نبی صلی اللہ علیہ وسلم کے نزدیک اس نماز کی بڑی اہمیت تھی۔ آپ صحابہ کرامؓ کو اس نماز کی دعا کو قرآن کی سورتوں کی طرح یاد کراتے تھے۔

اپنے کسی کام میں مثلاً تجارت، ملازمت سفر وغیرہ میں (خصوصاً جب کسی کام میں تردد ہو) اللہ تعالیٰ کی طرف سے رہبری حاصل کرنے کے لئے دو رکعت نماز نفل پڑھ کر یہ دعا مانگی جائے:۔

اے اللہ! میں تجھ سے تیرے	اَللّٰهُمَّ اِنِّیْ اَسْتَخِیْرُکَ
علم کے ذریعہ سے خبر چاہتا ہوں	بِعِلْمِکَ وَاَسْتَقْدِرُکَ
اور تیری قدرت کے ذریعہ سے	بِقُدْرَتِکَ وَاَسْأَلُکَ

مِنْ فَضْلِكَ الْعَظِيمِ
 فَإِنَّكَ تَقْدِرُ وَلَا أَقْدِرُ
 وَتَعْلَمُ وَلَا أَعْلَمُ وَأَنْتَ
 عَلَّامُ الْغُيُوبِ
 اللَّهُمَّ إِنْ كُنْتَ تَعْلَمُ
 أَنَّ هَذَا الْأَمْرَ خَيْرٌ
 لِي فِي دِينِي وَمَعِيشَتِي
 وَعَاقِبَةِ أَمْرِي (أَوْ)
 عَاجِلِ أَمْرِي وَآجِلِهِ
 فَأَقْدِرْهُ لِي وَبَيِّرْهُ
 لِي ثُمَّ بَارِكْ لِي فِيهِ
 وَإِنْ كُنْتَ تَعْلَمُ أَنَّ
 هَذَا الْأَمْرَ شَرٌّ لِي
 فِي دِينِي وَمَعِيشَتِي

تجھ سے سوال کرتا ہوں، تیری
 بڑی مہربانی سے اس لئے کہ تو قدرت
 رکھتا ہے اور مجھے قدرت نہیں تو
 جانتا ہے اور مجھے علم نہیں، تو
 غیب کا حال جاننے والا ہے۔
 اے اللہ! اگر تو جانتا ہے کہ میرا
 یہ کام (کام کا نام لیکر) میرے
 حق میں میرے دین و دنیا، اور
 میرے انجام (دیر و سیر
 کے لحاظ سے بہتر ہے تو اس کو
 میرے لئے مقدر فرما دے، اور
 میرے لئے آسان کر دے، پھر
 مبارک فرما۔ اور اگر تو جانتا
 ہے کہ یہ کام میرے لئے،

وَعَاقِبَةُ أَمْرِى (اَوْ)
 عَاجِلِ أَمْرِى وَاجِلِهِ
 فَاصْرِفْهُ عَنِّى وَاصْرِفْنِى
 عَنَّهُ وَاقْدِرْ لِى الْخَيْرَ
 حَيْثُ كَانَ ثُمَّ
 اَرْضِنِى بِهِ۔

میرے دین و دنیا، اور انجام
 (یا) دیر و سویر کے لئے اچھا
 نہیں تو اس کو مجھ سے پھیر دے
 اور مجھے اس سے باز رکھ، اور
 میرے لئے بہتری مقدر کر جہاں تو
 پھر مجھے اس پر راضی کر دے۔

هَذَا الْأَمْرُ کا لفظ جہاں آیا ہے اُس جگہ
 اپنی حاجت کا خیال کرے —
 اگر ایک مرتبہ کے استخارہ سے شک
 یا تردد جاتا رہے تو خیر، ورنہ سات مرتبہ
 تک اس کو کرنا چاہیئے —

(جملہ حقوق طباعت و اشاعت پاکستان میں بحق فضل ربّی ندوی محفوظ ہیں)

بچوں کی آسان کتاب اچھی باتیں (پانچواں حصہ)

جس میں آسان اور سلیس زبان میں صدقات اور زکوٰۃ
کی اہمیت اور فضائل کو ایک خاص انداز میں بیان کیا گیا ہے

از: حکیم شرافت حسین رحیم آبادی

ناشر
فضیل ربّی ندوی

۱۵۰
مجلس نشریات اسلام
۳۔ ناظم آباد مینشن کراچی
نزد برف خانہ ناظم آباد

فہرست مضامین

نمبر شمار	مضمون	صفحہ	نمبر شمار	مضمون	صفحہ
۱	دوسروں کے ساتھ نیکی کرنا	۳	۸	سچا مومن	۲۶
	اللہ کی عبادت ہے		۹	اللہ کی خاص رحمت	۲۸
۲	اللہ اپنے ذمہ قرض شمار کرتا ہے	۸	۱۰	بخل کر نوالے غور کریں	۳۱
۳	اللہ کے راستے میں جو خرچ کرو گے اس سے زیادہ پاؤ گے	۱۱	۱۱	بخل سے کام لینے والے	۳۵
۴	اگر نیت درست نہ ہوئی؟	۱۵	۱۲	قیامت کے میدان میں	۳۹
۵	دنیا کی مصیبتوں کو کم کرنے والا طریقہ	۱۸	۱۳	زکوٰۃ ادا کرنے کا طریقہ	۴۱
۶	تمام انبیاء کرام زکوٰۃ کی تعلیم دیتے رہے	۲۲	۱۴	زکوٰۃ کس کو دی جائے	۴۵
۷	زکوٰۃ ادا کرنے سے دل پاک ہوتا ہے	۲۴	۱۵	زکوٰۃ کس طرح وصول اور تقسیم کی جائے؟	۴۸
			۱۶	ہمارے نبی صلی اللہ علیہ وسلم اور زکوٰۃ	۵۳
				صحابہ کرام رضی اللہ تعالیٰ عنہم اور زکوٰۃ	

بِسْمِ اللّٰهِ الرَّحْمٰنِ الرَّحِیْمِ

دوسروں کے ساتھ نیکی کرنا اللہ کی عبادت ہے

تم نے اب تک جتنی اچھی باتیں پڑھی ہیں، وہ سب یاد ہیں؟ اگر یاد ہیں تو تم کو یہ بھی یاد ہوگا کہ جس طرح اللہ کی رضا اور خوشی حاصل کرنے کے لئے اللہ کی پاکی اور بڑائی بیان کرنا اللہ کی عبادت ہے، اسی طرح اللہ کی رضا اور خوشی حاصل کرنے کے لئے دوسروں کے ساتھ نیکی اور ہمدردی کرنا بھی اللہ کی عبادت ہے۔

اللہ کی پاکی اور بڑائی بیان کرنے اور اللہ کی یاد دل میں جمانے کے لئے سب سے اچھا ذریعہ نماز ہے۔

نماز کی اہمیت، نماز کی خوبیاں، اور عبادت والی زندگی بنانے میں نماز کو جو خاص درجہ حاصل ہے وہ تم اچھی باتوں میں پڑھ چکے ہو، اب تم کو یہ معلوم کرنا ہے کہ اللہ کی رضا اور خوشی حاصل کرنے کے لئے دوسروں کے ساتھ نیکی اور بھلائی کرنے کا سب سے بہتر ذریعہ کیا ہے؟

دوسروں کی مصیبتوں میں کام آنا، ان کی تکلیفیں دور کرنا، غریبوں کی خبر لینا، مسکینوں کی مدد کرنا، بھوکوں کا پیٹ بھرنا، تنگوں کو کپڑا پہنانا، نادار یتیموں کی زندگی سنبھالنا، مستحق بیواؤں کی امداد کرنا، بے سروسامان مسافروں کے لئے سامان کرنا، غلاموں اور قیدیوں کی فکر لینا، قرض داروں کا قرض ادا کرنا، یہ اور ایسے بہت سے وہ کام ہیں جنہیں پورا کر کے اللہ کا بندہ اللہ کی رضا اور خوشی حاصل کر سکتا ہے۔

دوسروں کی مصیبتوں میں کام آنا اللہ تعالیٰ کو اس قدر پسند ہے کہ جو بندہ اللہ تعالیٰ کے کسی ضرورت مند بندے کی ضرورت پوری کر دے، اللہ تعالیٰ کے کسی بھو کے بندے کا پیٹ بھر دے، اللہ تعالیٰ کے کسی بیمار بندے کے ساتھ ہمدردی کر دے، تو اللہ تعالیٰ اس طرح کی ہمدردی کو اپنے ساتھ ہمدردی کرنے میں شمار کرتا ہے۔ ہمارے پیارے نبی صلی اللہ علیہ وسلم نے فرمایا :-

”اللہ تعالیٰ قیامت کے دن فرمائے گا:-

اے آدم کے بیٹے! میں بیمار ہوا، اور تو

نے میری عیادت نہیں کی۔“

بندہ کہے گا:-

”اے میرے رب! میں تیری عیادت

کیسے کرتا، تو تو سب کا رب ہے۔“
اللہ تعالیٰ فرمائے گا:-

”کیا تو نہیں جانتا کہ میرا فلاں بندہ
بیمار پڑا اور تو نے اس کی عیادت نہیں
کی، کیا تو نہیں جانتا اگر تو اس کی عیادت
کرتا، تو مجھ کو اس کے پاس پاتا۔“

اللہ تعالیٰ پھر فرمائے گا:-

”اے آدم کے بیٹے! میں نے تجھ سے
کھانا طلب کیا اور تو نے مجھ کو نہیں کھلایا۔“
بندہ کہے گا:-

”اے میرے رب! میں کس طرح تجھ کو

کھلاتا، تو تو سب کا پالنے والا ہے۔“

اللہ تعالیٰ فرمائے گا:-

”کیا تجھ کو نہیں معلوم کہ میرے فلاں بندہ

نے تجھ سے کھانا مانگا، لیکن تو نے اس کو
نہیں کھلایا، کیا تو نہیں جانتا، اگر تو اس
کو کھلاتا، تو مجھے اس کے پاس پاتا۔“

اللہ تعالیٰ پھر فرمائے گا:-

”اے آدم کے بیٹے! میں نے تجھ سے
پانی مانگا اور تو نے مجھ کو نہیں پلایا۔“

بندہ کہے گا:-

”اے میرے رب! میں کس طرح تجھ کو
پلاتا، تو تو سب کا پالنے والا ہے۔“

اللہ تعالیٰ فرمائے گا:-

”میرے فلاں بندے نے تجھ سے پانی

مانگا، اور تو نے نہیں پلایا، کیا تو نہیں
جانتا، اگر تو نے پلایا ہوتا تو مجھے اس کے

(مسلم)

پاس پاتا۔“

تم خوب جانتے ہو، اللہ تعالیٰ کسی ہمدردی کا
 محتاج نہیں، سب اس کے محتاج ہیں، لیکن ہمارے
 پیارے نبی صلی اللہ علیہ وسلم کی اس پیاری حدیث
 سے اس کا اندازہ ہوتا ہے کہ اللہ تعالیٰ کے
 یہاں دوسروں کے ساتھ ہمدردی کرنے والوں کی
 کتنی عزت اور قدر ہے۔

اللہ اپنے ذمے قرض شمار کرتا ہے

دوسروں کے ساتھ ہمدردی کرنے کے ہزار ذریعے
 ہیں، لیکن دنیا میں دوسروں کی امداد اور ہمدردی
 کرنے کا اہم ذریعہ مال ہے، یوں تو تم کسی سے
 خندہ پیشانی کے ساتھ بات کرلو، یہ بھی عبادت ہو
 لیکن دوسروں کی امداد کے لئے اپنی گاڑھی کمائی
 کا پیسہ خرچ کرنا اللہ کی خاص عبادت ہے۔

پھر اگر تم نے سچی نیت کے ساتھ صرف اللہ کو راضی اور خوش کرنے کے لئے کسی اللہ کے بندے کی امداد اپنے مال سے کی ہے تو یہ امداد اللہ تعالیٰ اپنے ذمہ میں بطور قرض شمار کرتا ہے قرآن مجید میں ہے :-

وَأَقِمْ الصَّلَاةَ وَآتِ	اور قائم رکھو نماز اور
الزَّكَاةَ وَأَقْرِضُوا اللَّهَ	دیتے رہو زکوٰۃ ، اور
قَرْضًا حَسَنًا وَمَا تَقَدَّمُوا	قرض دو اللہ کو اچھی
لِأَنْفُسِكُمْ مِنْ خَيْرٍ	طرح قرض دینا اور جو
تَجِدُوهُ عِنْدَ اللَّهِ	کچھ اپنے واسطے آگے
هُوَ خَيْرٌ وَأَعْظَمَ	بھیجے گئے کوئی نیکی اس
أَجْرًا وَاسْتَغْفِرُوا اللَّهَ	کو اللہ کے پاس
إِنَّ اللَّهَ غَفُورٌ رَحِيمٌ	پاؤ گے بہتر اور ثواب

میں زیادہ -

(سورہ مزمل ۶-۲)

دوسری جگہ قرآن مجید میں اللہ تعالیٰ فرماتا ہے :-

وَأَقِمُوا الصَّلَاةَ وَآتُوا
الزَّكَاةَ وَمَا تَقَدَّمُوا
لِأَنفُسِكُمْ مِنْ خَيْرٍ
تَجِدُوهُ عِنْدَ اللَّهِ
إِنِ اللَّهُ بِمَا تَعْمَلُونَ
بَصِيرٌ۔

اور قائم رکھو نماز
اور دیتے رہو زکوٰۃ
اور جو بھلائی اپنے
واسطے اللہ کے پاس
بھیج دو گے اس کو اللہ
کے پاس پاؤ گے۔

(سورۃ بقرہ - ۱۱۰)

بیشک اللہ جو کچھ تم
کرتے ہو سب دیکھتا ہے۔

ہمارے پیارے نبی صلی اللہ علیہ وسلم کی ایک
بڑی اور پیاری حدیث کے شروع میں ہے :-
”جو کوئی دنیا میں مومن کی ایک مصیبت دُور
کرے گا اللہ تعالیٰ اس کی آخرت کی مصیبتوں میں

سے ایک مصیبت دور کرے گا اور جو کسی مشکل والے
 کی مشکل آسان کرے گا، اللہ تعالیٰ اس کی مشکل دنیا
 اور آخرت میں آسان کرے گا، اور جو کوئی کسی
 مسلمان کی ستر پوشی کرے گا اللہ تعالیٰ دنیا اور آخرت
 میں اس کی ستر پوشی کرے گا، اور جو کوئی اپنے
 بھائی کی مدد نہیں کرے گا، اللہ تعالیٰ اس کی مدد
 بھی نہیں کرے گا۔
 (مسلم)

اللہ کے راستے میں جو خرچ کرو گے
 اُس سے زیادہ پاؤ گے

اللہ تعالیٰ کے رحم و کرم پر غور کرو، اللہ تعالیٰ
 کی رضا اور خوشی حاصل کرنے کے لئے اللہ تعالیٰ
 کے بتلائے ہوئے احکام کے مطابق جو کچھ تم اللہ کے

راستے میں خرچ کرو گے، اور جو بھی نیکی تم خلوص
 اور سچے دل کے ساتھ کرو گے، اللہ تعالیٰ کے یہاں
 اس سے بڑھ کر اور بہتر پاؤ گے اور پھر کس قدر بڑھ کر
 اور بہتر پاؤ گے، اس کا اندازہ اللہ تعالیٰ کے اس
 فرمان سے کر لو:-

مَثَلُ الَّذِينَ يُنْفِقُونَ	ان لوگوں کی مثال جو
أَمْوَالَهُمْ فِي سَبِيلِ	اللہ تعالیٰ کی راہ میں اپنا
اللَّهِ كَمَثَلِ حَبَّةٍ	مال خرچ کرتے ہیں ایسی
أَثْبَتَتْ سَبْعَ سَنَابِلَ	ہے کہ جیسے ایک دانہ اس
فِي كُلِّ سُنْبُلَةٍ مِائَةٌ	سے اگلیں سات بالیں
حَبَّةٌ وَاللَّهُ يُضَعِفُ	اور ہر بال میں سو سو
لِمَن يَشَاءُ وَاللَّهُ وَاسِعٌ	دانے ہوں اور اللہ بڑھاتا
عَلِيمٌ ه	ہے جسکے واسطے چاہے اور اللہ
(سورۃ بقرہ)	بہتر بخش کرنے والا ہر سب کچھ جانتا

قرآن مجید کی ان آیتوں سے تم اچھی طرح سمجھ گئے کہ اللہ کی راہ میں تھوڑے مال کا بھی ثواب بہت ہے اور حقیقت یہ ہے کہ ثواب کی کوئی انتہا نہیں ہے۔ ایک دانے سے سات سو دانے پیدا ہوں اور سات سو سے سات ہزار، اور پھر اللہ جس قدر چاہے بڑھا دے، ثواب کا اندازہ اور اس کی بخشش کی انتہا کون مقرر کر سکتا ہے؟ وہ بے حد اور بے حساب بخشش کرنے والا ہے، یقینی ہی تمہاری نیت درست ہوگی، جتنا ہی سارے دل میں خلوص ہوگا، اسی اعتبار سے اجر اور ثواب بھی غیر محدود ہوگا۔

پھر جب خلوص ہوگا، نیت درست ہوگی، اللہ کی راہ میں جس کو جو کچھ دیا جائے گا،

محبت اور احترام کے ساتھ دیا جائے گا، نہ اس پر کوئی احسان جتایا جائے گا، نہ اس کو کسی طرح ستایا جائے گا، ایسی ہی سچی نیت اور خلوص کے ساتھ خرچ کرنے والوں کے لئے اللہ تعالیٰ نے قرآن مجید میں فرمایا ہے :-

الَّذِينَ يُنْفِقُونَ	جو لوگ خرچ کرتے ہیں
أَمْوَالَهُمْ فِي	اپنے مال اللہ کی راہ میں
سَبِيلِ اللَّهِ ثُمَّ	اور خرچ کرنے کے بعد
لَا يَتَّبِعُونَ مَا أَنْفَقُوا	نہ احسان رکھتے ہیں نہ
مَنًّا وَلَا أَذًى لَهُمْ	ستاتے ہیں، انہیں کے لئے
أَجْرُهُمْ عِنْدَ رَبِّهِمْ	ہے ثواب ان کا اپنے رب
وَلَا خَوْفٌ عَلَيْهِمْ	کے یہاں اور نہ ڈر
وَلَا هُمْ يَحْزَنُونَ	ہے ان پر اور نہ وہ
(سورۃ بقرہ - ۳۶۷)	غمگین ہوں گے۔

اگر نیت درست نہ ہوئی؟

ہاں اگر نیت درست نہ ہوئی، اللہ کی رضا اور خوشی مطلوب نہ ہوئی، خلوص کا دل میں پتہ نہ ہوا، لوگوں کو دکھلانے اور دنیا میں شہرت حاصل کرنے کا شوق ہوا، آخرت کا خیال دل سے غائب، اجر و ثواب کا یقین دل سے رخصت، جس کو دیا اس پر احسان جتایا، جس کے ساتھ کوئی نیکی کی، اس کو دبایا اور ستایا، تو پھر یقین رکھو ایسے لوگوں کے لئے نہ کوئی اجر ہے نہ کوئی ثواب، اُن کی نیکی صرف برباد ہی نہیں، بلکہ بدی میں شمار۔ قرآن مجید میں ہے :-

يَا أَيُّهَا الَّذِينَ آمَنُوا لِمَ إِيمَانًا وَلَا تَمُ

لَا تَبْطُلُوا صَدَقَتَكُمْ
 بِالْمَنِّ وَالْأَذَى
 كَالَّذِي يُنْفِقُ مَالَهُ
 رِئَاءَ النَّاسِ وَلَا يُؤْمِنُ
 بِاللَّهِ وَالْيَوْمِ الْآخِرِ
 فَمَثَلُهُ كَمَثَلِ صَفْوَانٍ
 عَلَيْهِ تُرَابٌ فَأَصَابَهُ
 وَابِلٌ فَتَرَكَهُ
 صَلْدًا هَلْ يَظْهَرُونَ
 عَلَى شَيْءٍ مِّمَّا كَسَبُوا
 وَاللَّهُ لَا يَهْدِي
 الْقَوْمَ الْكَافِرِينَ ۝
 (البقرة - ۲۷۶)

احسان جتلا کر یا ایذا پہنچا کر
 اپنی خیرات کو بر باد مت کرو،
 وہ شخص جو اپنا مال خرچ
 کرتا ہے (محض) لوگوں کو
 دکھانے کی غرض سے، اور
 ایمان نہیں رکھتا اللہ پر،
 اور یوم قیامت پر، سو اس
 شخص کی حالت ایسی ہے
 جیسے چکنا پتھر جس پر کچھ
 مٹی (آگئی) ہو، پھر اس پر
 زور کی بارش پڑ جائے، سو
 اس کو بالکل صاف کر دے
 ایسے لوگوں کو اپنی کمائی ذرا بھی

ہاتھ نہ لگے گی۔ اور اللہ تعالیٰ کافروں کو جنت کا راستہ نہ بتلا دینگے

وَلَا تَمْنُنْ تَسْتَكْثِرُہ
 وَلِرَبِّكَ فَاصْبِرْ ہ
 بدلہ بہت چاہنے کے
 لئے کسی پر احسان نہ کر
 (سورۃ المدثر-۱)
 اور اپنے رب سے امید رکھ۔

اللہ پر ایمان اور اس کا خوف دل میں رکھنے
 والوں کا تو یہ خیال ہے کہ وہ اللہ تعالیٰ کی
 دی ہوئی دولت کو اللہ کے راستے میں خرچ
 کرتے ہیں اور اللہ سے ڈرتے رہتے ہیں، جس
 کو دیا ہے، اُس پر احسان جتانا اور طعن و تشنیع
 کرنا کیسا؟ اپنے دینے اور خرچ کرنے پر فخر اور
 غرور کرنے کی مجال کہاں؟ وہ تو کھٹکتے رہتے
 ہیں، کوئی بات ایسی نہ ہو جس سے اللہ کے
 یہاں یہ نیکی رُذِ کر دی جائے، اس کے دربار میں
 قبول نہ ہو، اُس کے سامنے جب حاضری ہو
 تو اجر و ثواب کے بجائے شرم و خدامت کا

سامنا ہو۔

قرآن مجید میں ہے :-

وَالَّذِينَ يُؤْتُونَ مَا

اور جو لوگ کہ دیتے ہیں

أَنفُسَهُمْ وَآلَهُم بِوَجْهِ

جو کچھ دیتے ہیں اور ان

أَنفُسَهُمْ إِلَىٰ رَبِّهِمْ

کے دل ڈر رہے ہیں،

رَاجِعُونَ ۝

اس لئے کہ ان کو اپنے

(المومنون - ع-۴) رب کی طرف لوٹ کر جانا،

دنیا کی مصیبتوں کو کم کرنے والا طریقہ

اللہ تعالیٰ کے بندوں کی اللہ تعالیٰ کی رضا

اور خوشی حاصل کرنے کے لئے جس طرح بھی

خدمت کی جائے وہ عبادت اور نیکی ہے اور

حلال اور پاک مال سے بھی غریبوں کی مدد کی جائے

محتاجوں کی احتیاج پوری کی جائے اور ضرورت مندوں کی ضرورت رفع کی جائے وہ صدقہ اور خیرات ہے، ہمارے پیارے بنی صلی اللہ علیہ وسلم نے تو یہاں تک فرمایا :-

”اگر کسی کے پاس کچھ نہ ہو تو صرف میٹھی بولی اور زبان سے ہمدردی کرنا صدقہ ہے۔“

لیکن اللہ تعالیٰ نے عام صدقہ اور خیرات ہی پر بس نہیں کی، بلکہ اُس نے اپنے پیغمبروں کے ذریعہ سے اپنے بندوں کو ایک دوسرے کی مدد کرنے کے لئے، ایک دوسرے کے کام آنے کے لئے اور تمام اللہ کے ماننے والوں اور رسول کو سچا جاننے والوں کی ترقی اور بہبودی کے لئے ایک ایسا طریقہ بتلایا، جس

طریقے پر جہاں کہیں اور جب کہیں عمل کیا گیا، وہاں اور اس وقت نہ کوئی بھوکا رہا اور نہ کوئی ننگا، نہ کوئی پریشان حال رہا، اور نہ ضرورت مند، تم کہو گے وہ کون سا طریقہ ہے جس سے مصیبتیں دور ہو جائیں، تکلیفوں کا نام نہ رہے، غریب اپنی غریبی کی وجہ سے مصیبتوں کا شکار نہ بنیں، مسکینوں کی مسکینی اُن کو تکلیف نہ دے، دنیا میں بھوکے نظر نہ آئیں، ننگے دکھلائی نہ دیں، یتیموں کی پرورش کے لئے ماں سے زیادہ شفیق اور مہربان گویں مل جائیں، باپ کے سایہ سے زیادہ آرام اور سکون کا سایہ مل جائے، ان بیواؤں کو جن کا دنیا میں کوئی پوچھنے والا نہیں زندگی کا سہارا مل جائے اپنے گھر اور وطن سے بچھڑے

ہوئے مسافروں کو پردیس میں گھر اور وطن کی آسانیاں حاصل ہو جائیں الغرض دنیا میں کتنی مصیبتیں ہیں جن سے انسانوں کو نجات دینے کے لئے اللہ تعالیٰ نے ایک طریقہ بتلایا ہے، یہ طریقہ دنیا کی ہر مصیبت کو صرف کم کرنے والا نہیں، بلکہ دور کرنے والا، اللہ کے سچے بندوں کو اور اُن کی جماعت کو مضبوط کرنے والا، اللہ تعالیٰ کو راضی اور خوش کرنے والا ”زکوٰۃ“ ہے۔

زکوٰۃ عام خیرات اور صدقات کی طرح صرف اختیاری نہیں ہے، بلکہ یہ ہر اللہ کے ماننے والے اور اللہ کے رسول محمد صلی اللہ علیہ وسلم پر ایمان رکھنے والے پر فرض ہے۔



تمام انبیاء کرام زکوٰۃ کی تعلیم دیتے رہے

نماز کی طرح زکوٰۃ کی تعلیم بھی ہمیشہ اللہ کے پیارے نبی اللہ کے بندوں کو دیتے رہے۔ حضرت اسماعیلؑ کتنے بڑے نبی تھے، ان کی تعریف کرتے ہوئے اللہ تعالیٰ نے فرمایا ہے :-

وَكَانَ يَأْمُرُ أَهْلَهُ
بِالصَّلَاةِ وَالزَّكَاةِ - اور وہ اپنے لوگوں
کو نماز اور زکوٰۃ کی
(مریمہ - ع - ۳) تاکید کرتے تھے۔

حضرت عیسیٰ علیہ السلام نے جو کچھ فرمایا،
تم نماز کے بیان میں پڑھ چکے ہو :-

وَأَوْصَانِي بِالصَّلَاةِ - اور خدا نے مجھ کو زندگی بھر
وَالزَّكَاةِ مَا دُمْتُ حَيًّا - نماز پڑھنے اور زکوٰۃ ادا کرنے کی تاکید کی۔
(مریمہ - ع - ۲)

اسی طرح قرآن مجید میں کئی انبیاء کرام علیہم الصلوٰۃ والسلام کا ذکر کرتے ہوئے اللہ تعالیٰ نے فرمایا ہے :-

وَأَوْحَيْنَا إِلَيْهِمْ

اور ہم نے ان کے پاس

فَعِلَ الْخَيْرَاتِ

نیک کاموں کے کرنے کا اور

وَأَقَامَ الصَّلَاةَ

خصوصاً نماز کی پابندی کا اور

وَأَيَّاتِ الزَّكَاةَ

زکوٰۃ ادا کرنے کا حکم بھیجا،

وَكَانُوا لَنَا عَابِدِينَ

اور وہ حضرات ہماری

(سورۃ انبیاء - ع - ۵) عبادت خوب کیا کرتے تھے۔

بنی اسرائیل سے نماز قائم کرنے کے ساتھ ساتھ

زکوٰۃ ادا کرنے کا بھی معاہدہ تھا، اور جب انھوں

نے اس معاہدے کی پرواہ نہ کی اور زکوٰۃ

ادا کرنا چھوڑ دیا تو اللہ تعالیٰ نے فرمایا :-

وَأَقِمُوا الصَّلَاةَ

اور بنی اسرائیل سے وعدہ

وَأَتُوا الزَّكَاةَ ثُمَّ تَوَلَّيْتُمْ إِلَّا قَلِيلًا مِّنْكُمْ وَأَنتُمْ مُّعْرِضُونَ
 تھا کہ نماز قائم کرنا، زکوٰۃ دیتے رہنا، پھر تھوڑوں کے سوا تم سب پھر گئے

(بقرہ - ع - ۹) اور تم دھیان نہیں دیتے۔

اسی طرح دنیا میں جو نبی آیا، وہ نماز کے ساتھ ساتھ زکوٰۃ کا پیغام لایا اور سب سے آخر میں ہمارے نبی صلی اللہ علیہ وسلم نے اللہ تعالیٰ کے احکام کے مطابق زکوٰۃ کا وہ نظام بنایا جس نے ہر غریب کو خوش حال اور ہر بھوکے کو سیر اور ہر ننگے کو لباس سے ملبوس اور ہر ضرورت مند کی ضرورت کو پورا کر دیا۔

زکوٰۃ ادا کرنے سے دل پاک ہوتا ہے

ہمارے نبی صلی اللہ علیہ وسلم کو اللہ تعالیٰ نے

حکم دیا:-

خُذْ مِنْ أَمْوَالِهِمْ
ان کے مال سے صدقہ
صَدَقَةً تُطَهِّرُهُمْ
(زکوٰۃ) وصول کرو کہ تم
وَتُزَكِّيَهُمْ بِهَا۔
اس کے ذریعے سے ان
(توبہ - ۶ - ۱۲)
کو پاک اور صاف کر سکو۔

تم کہو گے زکوٰۃ کے دینے سے آدمی پاک
اور صاف کیسے ہوگا؟

جو آدمی اللہ کی رضا اور خوشی حاصل کرنے کے
لئے اللہ کے دیئے ہوئے مال کا ایک حصہ
اللہ کی راہ میں خرچ کرے گا، اس کے
دل میں مال کی محبت کم ہوگی اور اللہ کی
رضا اور خوشی کی محبت زیادہ ہوگی، اس کے
دل سے بخل اور لالچ کا مرض جاتا رہے گا۔
حرص اور لالچ کے میل سے اس کا دل پاک

اور اللہ کی محبت کے نور سے اس کا دل روشن ہو جائے گا، پھر حرص اور لالچ کی بیماری سے اللہ نے جس کو بچا لیا، وہ کس قدر کامیاب ہے، اس کو خود اللہ کے فرمان سے سُن لو:-

وَمَنْ يَتَّقِ اللَّهَ
نَفْسِهِ فَأُولَٰئِكَ
هُمُ الْمُفْلِحُونَ ۝
(سورۃ حشر-۲۰-۲۱)

اور جو بچا لیا گیا اپنے
جی کے لالچ سے تو
وہی لوگ ہیں مراد
پانے والے۔

سچا مومن

سچ یہ ہے کہ کامیاب وہی ہے جس کے دل میں اللہ کی محبت اور اللہ پر ایمان موجود ہے، اور وہ حقیقی اور سچا

مومن ہے، مومن کی تعریف اللہ تعالیٰ نے جو قرآن مجید میں فرمائی ہے، اس میں اور غیبیوں کے ساتھ ساتھ زکوٰۃ ادا کرنا بھی ضروری ہے:-

اور ایمان والے مرد اور	وَالْمُؤْمِنُونَ وَالْمُؤْمِنَاتُ
ایمان والی عورتیں ایک	بَعْضُهُمْ أَوْلِيَاءُ
دوسرے کی مددگار ہیں	بَعْضٍ يَأْمُرُونَ
سکھلاتے ہیں نیک بات	بِالْمَعْرُوفِ وَيَنْهَوْنَ
اور منع کرتے ہیں بُری	عَنِ الْمُنْكَرِ
بات سے اور قائم رکھتے	يُقِيمُونَ الصَّلَاةَ
ہیں نماز اور دیتے ہیں	يُؤْتُونَ الزَّكَاةَ
زکوٰۃ، اور حکم پر چلتے	وَيُطِيعُونَ اللَّهَ وَرَسُولَهُ
ہیں اللہ کے اور اللہ	أُولَئِكَ سَيَرْحَمُهُمُ
کے رسول کے، وہی لوگ	اللَّهُ إِنَّ اللَّهَ

عَزِيزٌ حَكِيمٌ ۝
 ہیں جن پر رحم کرے گا اللہ
 (سورۃ توبہ - ع- ۹)

اللہ کی خاص رحمت

اللہ تعالیٰ کی رحمت عام ہے، کون ہے
 جو اللہ تعالیٰ کی رحمت سے محروم ہے؟ لیکن
 اس کی خصوصی رحمت کن کے لئے ہے؟ یہ
 تم قرآن سے سن لو:-

وَرَحْمَتِي وَسِعَتْ
 اور میری رحمت شامل
 كُلَّ شَيْءٍ
 ہے ہر چیز کو سو اس کو
 فَسَاكْتُبُهَا لِلَّذِينَ
 لکھ دوں گا ان کے لئے
 يَتَّقُونَ وَيُؤْتُونَ
 جو ڈر رکھتے ہیں اور
 الزَّكَاةَ وَالَّذِينَ
 دیتے ہیں زکوٰۃ، اور
 هُمْ بِآيَاتِنَا
 جو ہماری باتوں پر

یُؤْمِنُونَ ۵۔ پر یقین رکھتے ہیں۔

(الاعراف - ع- ۱۹)

قرآن مجید کی اس آیت میں اللہ تعالیٰ خصوصی رحمت حاصل کرنے کے لئے زکوٰۃ ادا کرنے کے ساتھ ساتھ دو شرطوں کا اور ذکر ہے:-

پہلی شرط یہ ہے کہ تمہارے دل میں تقویٰ ہو، اللہ تعالیٰ کے عذاب کا ڈر اور خوف ہو، جن چیزوں سے اس نے روکا ہے، ان سے بچنے کا خیال اور دھیان ہو اور دوسری شرط یہ ہے کہ اللہ تعالیٰ کی کی آیتوں پر ایمان اور یقین ہو۔

حقیقت یہ ہے جس انسان کے دل میں تقویٰ پیدا ہو جائے اور اس کو اللہ کی

آیتوں پر کامل یقین اور ایمان حاصل ہو جائے وہ صدقات اور زکوٰۃ ادا کرنا کیا، ہمیشہ اللہ کے ہر حکم کی پابندی کرنے کے لئے اور ہر بُرائی سے بچنے کے لئے تیار رہے گا۔

اللہ کا شکر ادا کرو، اس نے اپنی توحید پر، اپنی آیتوں کی سچائی اور صداقت پر تم کو ایمان اور یقین عطا کیا، پھر یہ ایمان اور یقین اگر مضبوط ہے، اور دل میں اللہ کے عذاب کا ڈر اور خوف، یا یوں کہو تقویٰ کسی حد تک بھی موجود ہے، تو اللہ کی بھیجی ہوئی قرآن کی ان چند آیتوں پر غور کرو، جو تم نے اس چھوٹی سی کتاب میں اب تک پڑھی ہیں، اور اس کے بعد تم خود فیصلہ کر لو کہ کوئی

اللہ اور اللہ کی ان آیتوں پر ایمان اور یقین رکھنے والا، ان آیتوں کے پڑھنے یا سُنانے کے بعد اللہ کی رضا اور خوشی حاصل کرنے کے لئے خرچ کرنے اور زکوٰۃ ادا کرنے میں بخل اور لالچ کا دخل دے سکتا ہے ؟

بُخل کرنے والے غور کریں

اتنا پڑھ لینے کے بعد پھر بھی اگر کوئی اللہ پر ایمان رکھنے والا بخل اور لالچ سے ام لے، تو قرآن کی یہ آیتیں پڑھ کر اپنے ال پر غور کرے :-

وَمَنْ يَبْخَلْ فَإِنَّمَا يَخْشَىٰ لُغْلُلَ يُغْلَلْ
اور جو بخل کرتا ہے وہ اپنے آپ ہی سے

وَاللَّهُ الْغَنِيُّ وَأَنْتُمُ الْفُقَرَاءُ۔
 بخل کرتا ہے، اللہ
 تو غنی ہے اور تم

(سورہ محمد - ع - ۴) محتاج ہو۔

ظاہر ہے مال و دولت جو کچھ جس کو ملتا ہے، اللہ ہی کے فضل و کرم سے ملتا ہے، اللہ غنی ہے، بندہ محتاج ہے، وہ جس کو چاہے امیر اور دولت مند بنائے، جس کو چاہے عزیز اور محتاج بنا دے، وہ تمہارا رزق بڑھا بھی سکتا ہے اور گھٹا بھی سکتا ہے، اس کے احکام سے منہ موڑ کر اگر تم نے بخل سے کام لیا تو تمہارا بخل تم کو امیر نہیں بنا سکتا۔ اس کی رضا اور خوشی حاصل کرنے کے لئے اگر تم نے اس کی مرضی کے مطابق خرچ کیا تو اس سے تم محتاج نہیں ہو سکتے۔

قرآن مجید میں ہے :-

قُلْ إِنَّا رَجِبٌ	تو کہہ میرا رب ہے جو کشادہ
يَبْسُطُ الرِّزْقَ لِمَن	کر دیتا ہے روزی جس کو چاہے
يَشَاءُ مِنْ عِبَادِهِ	اپنے بندوں میں اور ناپ کر
وَيَقْدِرُ لَهُ وَمَا	دیتا ہے جس کو چاہے (اللہ
أَنْفَقْتُمْ مِّنْ شَيْءٍ	جو خرچ کرتے ہو کچھ چیز وہ
فَهُوَ يُخْلِفُهُ وَهُوَ	اس کا عوض دیتا ہے اور
خَيْرُ الرَّاظِينَ ۝	وہ بہتر روزی دینے

(السباع) والا ہے۔

پھر اگر تم کو اللہ پر یقین ہے، اس کے قرآن پر یقین ہے، تو قرآن کی ان آیتوں پر بھی یقین اور ایمان رکھو اور جس دل میں صرف اللہ کا خوف ہونا چاہیے، اس دل سے محتاجی کا خوف نکال کر اس یقین کو اپنے دل میں

جمالو، کہ زکوٰۃ ادا کرنے سے دنیا میں بھی اللہ
برکت اور فارغ البالی عطا فرماتا ہے، اور آخرت
میں بھی زیادہ اجر اور ثواب عطا فرماتا ہے۔
قرآن مجید میں ہے :-

وَمَا آتَيْتُم مِّنْ
زَكَاةٍ تُرِيدُونَ
وَجْهَ اللَّهِ فَأُولَٰئِكَ
هُمُ الْمُضْعِفُونَ
اور جو تم زکوٰۃ اللہ کی
رضا اور خوشی حاصل
کرنے کے لئے دیتے
ہو، تو ایسے ہی لوگ
اپنے مال کو دوگنا کرنے والے ہیں۔
(الروم)

قرآن مجید میں دوسری جگہ ہے :-

يَمْحَقُ اللَّهُ الرِّبَا
وَيُزِيحُ الصَّدَقَاتِ
مٹاتا ہے اللہ سود
کو اور بڑھاتا ہے
خیرات کو۔
(بقرة - ع - ۳۸)

بخل سے کام لینے والے زکوٰۃ نہ ادا کرنے والے قیامت کے میدان میں

قرآن مجید میں ہے :-

وَلَا يَحْسِبَنَّ الَّذِينَ	اور نہ خیال کریں وہ لوگ
يَمْخُلُونَ بِمَا أَنَّهُمْ	جو بخل کرتے ہیں اس چیز
اللَّهُ مِنْ فَضْلِهِ هُوَ	پر جو اللہ نے ان کو دی
خَيْرٌ لَّهُمْ بَلْ هُوَ	ہے اپنے فضل سے کہ یہ
شَرُّهُمْ سَيُطَوَّقُونَ	بخل بہتر ہے ان کے حق
مَا يَمْخُلُوا بِهِ يَوْمَ	میں، بلکہ یہ بہت بُرا ہے
الْقِيَامَةِ	ان کے حق میں، طوق بنا کر

ان کے گلوں میں ڈالا جائے گا وہ مال جس میں بخل کیا تھا قیامت کے دن۔

اس آیت میں تم نے پڑھ لیا کہ قیامت کے

دن یہ مال طوق بنا کر بخل کرنے والوں کے گلے میں ڈالا جائے گا، یہ طوق کیسا ہوگا؟ اس کا کچھ اندازہ تم اس حدیث سے کر سکتے ہو۔ ہمارے نبی صلی اللہ علیہ وسلم نے فرمایا:-

”جس کو اللہ نے مال دیا، اور اُس نے مال کی زکوٰۃ ادا نہیں کی، تو اس کا مال اُچھل کر ڈسنے والے سانپ کی صورت میں دکھایا جائے گا، جس کا سر زہر کی شدت سے گنجھا ہوگا، اس کے منہ میں دو دانت ہوں گے، وہ اس کے گلے میں قیامت کے دن پڑا ہوگا، اور وہ اس کے دونوں جہڑوں کو کاٹے گا اور کہے گا:- میں ہوں تیرا

مال، میں ہوں تیرا خزانہ۔“

قرآن مجید میں ایک جگہ اور ہے :-

وَالَّذِينَ يَكْنِزُونَ

الذَّهَبَ وَالْفِضَّةَ

وَلَا يُنْفِقُونَهَا فِي

سَبِيلِ اللَّهِ فَبَشِّرْهُمْ

بِعَذَابٍ أَلِيمٍ يَوْمَ يُخَيَّلُ

عَلَيْهَا فِي نَارِ جَهَنَّمَ تَلَكَّوْا

بِهَاجِجَاهُمْ وَجُنُوبُهُمْ

وَأُظْهِرُوا هُمُ هَٰذَا

مَا كُنْتُمْ لِأَنفُسِكُمْ

فَدُّوْا مَا كُنْتُمْ

تَكْنِزُونَ ۝

(التوبہ - ع - ۵)

اپنے واسطے اب چھوڑ اپنے کاٹنے کا۔

اور جو لوگ سونا اور چاندی

گاڑ کر رکھتے ہیں، اور اس

کو اللہ کی راہ میں خرچ

نہیں کرتے ہیں سو ان

کو خوشخبری سنا دو عذاب

دردناک کی جس دن کہ

آگ دہکائیں گے اس مال پر

دوزخ کی پھر داغیں گے

اس سے ان کے ماتھے اور

کروٹیں اور پیٹھیں (کھا جائے گا)

یہ ہے جو تم نے گاڑ رکھا تھا اپنے

اس عذاب کی تشریح ہمارے نبی صلی اللہ علیہ وسلم کی ایک حدیث سے بھی ہو سکتی ہے، ہمارے نبی صلی اللہ علیہ وسلم نے فرمایا :-

”جس شخص کے پاس سونا چاندی ہو، اور وہ اس کا حق ادا نہ کرے یعنی زکوٰۃ وغیرہ نہ دیتا ہو تو قیامت کے دن اس کے واسطے آگ کی تختیاں تیار کی جائیں گی، پھر ان کو دوزخ کی آگ میں اور زیادہ گرم کر کے اُن سے اس شخص کی پیشانی کو، پہلو کو، اور پیٹ کو داغا جائے گا، اور جب وہ ٹھنڈی ہو جائیں گی تو ان کو پھر گرم کیا جائے گا، اور اسی طرح بار بار دوزخ

کی آگ میں تپا تپا کر کے اس
 شخص کو داغا جاتا رہے گا، اور
 قیامت کی پوری مدت میں اس
 عذاب کا سلسلہ جاری رہے گا
 اور وہ مدت پچاس ہزار سال کی
 ہوگی، (یعنی پچاس ہزار سال تک
 یہ دردناک عذاب ہوتا رہے گا)

زکوٰۃ ادا کرنے کا طریقہ

زکوٰۃ کس مال پر کتنی نکالی جائے؟ کب
 نکالی جائے؟ یہ باتیں بھی اب سمجھ لو۔
 زکوٰۃ جانور پر بھی ہے، غلے پر بھی ہے،
 باغات کے پھلوں اور کھیتوں کی پیداوار پر
 بھی ہے، لیکن اس چھوٹی سی کتاب میں اس

کی پوری تفصیل کا موقع نہیں ہے، ہر مال کی ایک حد مقرر ہے کہ جب اس قدر مال ہو اور اس پر ایک سال گزر جائے تو اس پر زکوٰۃ واجب ہے، پھر ہر مال کے لئے ایک شرح ہے کہ اتنے مال پر اتنی زکوٰۃ دینی چاہیے۔

مثلاً سونا ساڑھے سات تولہ یا چاندی ساڑھے باون تولہ ہونا چاہیے۔

ہاں اگر سونا مقدار سے کم ہے یا چاندی مقدار سے کم ہے، اور دونوں کی قیمت ملانے سے سونے کی مقدار کے برابر یا چاندی کی مقدار کے برابر ہو جائے تو زکوٰۃ دینا ضروری ہے۔ سونے، چاندی اور روپیہ میں مال کا چالیسواں حصہ زکوٰۃ میں ادا کرنا فرض ہے۔

چالیس روپیہ میں ایک روپیہ -
 مختلف جانوروں کی مقدار اور شرح
 مختلف ہے -

زکوٰۃ کس کو دی جائے؟

یہ اللہ تعالیٰ نے قرآن مجید میں تفصیل
 کے ساتھ بتلا دیا ہے :-

زکوٰۃ جو ہے وہ حق ہے	إِنَّمَا الصَّدَقَتُ
مفلوسوں کا اور محتاجوں کا	لِلْفُقَرَاءِ وَالْمَسْكِينِ
اور زکوٰۃ کے ہر کام پہ جانے	وَالْعَمَلِينَ عَلَيْهَا
والوں کا اور جن کا دل پرچانا	وَالْمَوْلَىٰ قُلُوبِهِمْ
منظور ہو، اور گردنوں کے	وَفِي الرِّقَابِ وَالْغَارِمِينَ
چھڑانے میں اور جو تادان	وَفِي سَبِيلِ اللَّهِ

وَ ابْنِ السَّبِيلِ بھری اور اللہ کے راستے
 فَرِيضَةً مِّنَ اللَّهِ میں اور راہ کے مسافر کو،
 وَاللَّهُ عَلِيمٌ ٹھہرایا ہوا اللہ کا، اور اللہ
 حَكِيمٌ ۝ - سب کچھ جاننے والا،

(التوبة - ع - ۸) اور حکمت والا ہے ۔

- اللہ کے اس حکم کے مطابق آٹھ طرح کے لوگوں کو زکوٰۃ کی رقم دی جا سکتی ہے :-
- (۱) فقیر جس کے پاس کچھ نہ ہو۔
 - (۲) مسکین جس کے پاس ضرورت کے موافق نہ ہو۔
 - (۳) عاملین جن کو زکوٰۃ وغیرہ کی رقم وصول کرنے کے لئے مقرر کیا جائے؛
 - (۴) مؤلفۃ القلوب (دلوں کے پرچانے کے لئے)، جن کے اسلام لانے کی امید ہو،
- یا اسلام میں کمزور ہوں، بہت سے عالم

کہتے ہیں کہ رسول اللہ صلی اللہ علیہ وسلم کی وفات کے بعد سے اب اس مد میں زکوٰۃ کی رقم خرچ کرنے کی ضرورت نہیں رہی۔

(۵) رقبہ رگردنوں کے چھڑانے میں، اب تو غلامی کا رواج نہیں رہا ہے، اسلام نے غلاموں کی آزادی کے لئے بڑی کوششیں کی ہیں زکوٰۃ کی رقم بھی غلاموں کے آزاد کرانے یا ان کو خرید کر کے آزاد کرنے کے سلسلے میں صرف کرنے کے لئے اللہ تعالیٰ نے اجازت دی ہے۔

اس مد میں قیدیوں کا فدیہ دے کر قیدیوں کو آزاد بھی کرایا جا سکتا ہے۔

(۶) غارمین۔ جن پر کوئی حادثہ پڑا ہو۔

وہ مقروض ہو گئے ہوں یا کسی کی ضمانت
 کے سلسلے میں ان پر بار ہو گیا ہو۔
 (۷) سبیل اللہ۔ اللہ کی راہ میں جہاد وغیرہ
 میں جانے والوں کی مدد کی جائے۔ یا
 اس حاجی کی مدد کی جائے جس کا سامان
 وغیرہ راستہ میں ختم ہو گیا ہو۔
 (۸) وَاِئِنْ اِسْتَبِیْلَ ، وہ مسافر جو حالتِ سفر
 میں مجبور ہو گیا ہو۔

جن لوگوں پر زکوٰۃ فرض ہے ان پر
 صدقہ عید الفطر بھی واجب ہے۔ عید الفطر
 کا صدقہ ایک سیر گیارہ چھٹانک گیہوں، یا
 تین سیر چھ چھٹانک جو وغیرہ، یا اس کی
 قیمت اپنے اور اپنے نابالغ بچوں کی طرف
 سے دینا ضروری ہے۔

زکوٰۃ کس طرح وصول اور تقسیم کی جائے

زکوٰۃ ہمارے پیارے نبی صلی اللہ علیہ وسلم
خود یا اپنے عاملوں کے ذریعہ سے وصول فرماتے
تھے۔ آپؐ نے جب حضرت معاذ بن جبلؓ
کو اپنا نائب بنا کر یمن بھیجا تو توحید اور
نماز کے بعد زکوٰۃ ہی کا حکم دیا اور فرمایا:-
”وہ ان کے دولت مندوں

سے لے کر ان کے غریبوں کو

لوٹا دی جائے۔“

بہر حال زکوٰۃ رسول اللہ صلی اللہ علیہ وسلم
کے مبارک زمانہ میں اور اس کے بعد آپؐ

کے پیارے اور سچے خلفاء کے وقت میں
 اسلامی بیت المال میں جمع ہوتی تھی اور آپ
 یا آپ کے نائبین اللہ کے بتلائے ہوئے
 طریقہ سے غریبوں، محتاجوں اور ضرورتمندوں
 میں تقسیم فرماتے تھے، مسلمان اپنے مال کی
 زکوٰۃ نکال کر خود نہیں تقسیم کرتے تھے، بلکہ
 وہ رسول اللہ صلی اللہ علیہ وسلم یا آپ کے
 عمال کو جتنی زکوٰۃ ان پر واجب ہوتی تھی
 ادا کر دیتے تھے، پھر رسول اللہ صلی اللہ علیہ وسلم
 خود، یا آپ کے نائبین تقسیم کرتے تھے۔
 یہی قاعدہ آپ کے بعد آپ کے سچے خلفاء
 اور اس کے بعد اسلامی حکومتوں میں بھی
 جاری رہا۔

آہستہ آہستہ مسلمانوں کا زوال شروع

ہوا، اور ان کے تمام کاموں میں ابتری پیدا ہوگئی، نہ بیت المال رہا، نہ زکوٰۃ وصول کرنے کا وہ انتظام رہا۔

اب بھی اگر اسلامی بیت المال موجود ہو، تو مسلمانوں کے امیر کو زکوٰۃ کی رقم دینا چاہیئے اور امیر کو چاہیئے کہ وہ اللہ کے احکام کے مطابق صرف کرے، اگر اسلامی بیت المال یا اس طرح کا کوئی انتظام نہیں ہے تو پھر زکوٰۃ کی رقم انفرادی طریقے سے (الگ الگ) بھی اللہ کے احکام کے مطابق دی جا سکتی ہے۔ ہاں جس کو دی جائے، اسے دی ہوئی رقم کا پورا مالک بنا دینا ضروری ہے۔ زکوٰۃ ادا کرتے وقت دل میں زکوٰۃ ادا کرنے کی نیت بھی ضروری ہے، ورنہ زکوٰۃ ادا نہ ہوگی۔

ہمارے نبی ﷺ اور زکوٰۃ

ہمارے پیارے نبی صلی اللہ علیہ وسلم نبی ہونے سے پہلے بھی نیک کاموں میں خرچ کرتے تھے، دوسروں کی تکلیف اور مصیبت میں کام آتے تھے۔ نبی ہونے کے بعد تو کبھی آپؐ نے سونا یا چاندی، یا کوئی ایسی چیز جس پر زکوٰۃ واجب ہوتی، ایک سال کیا، ایک پورے دن اور رات بھی اپنے پاس نہیں رکھی، جو کچھ آیا وہ مستحق اور ضرورت مندوں کو دے دیا گیا، جو کچھ آتا، جب تک صرف نہ ہو جاتا، آپؐ بے قرار سے رہتے، ایک مرتبہ آپؐ نے حضرت ابوذرؓ سے فرمایا:-

”اگر اُحد کا پہاڑ میرے لئے سونا ہو جائے“

تو میں کبھی یہ پسند نہ کروں گا
 کہ تین راتیں گزر جائیں ، اور
 میرے پاس ایک دینار بھی رہ
 جائے ، لیکن ہاں وہ دینار جس
 میں ادائے قرض کے لئے رکھ لوں“
 حضور ﷺ کے مبارک گھر میں اگر
 نقد کی قسم سے کوئی چیز موجود ہوتی
 تو جب تک کل خیرات نہ کردی جاتی، آپ
 گھر میں آرام نہ فرماتے۔ ایک بار فدک
 کے رئیس نے چار اونٹوں پر آپ کی
 خدمت میں غلہ بھیجا، حضرت بلالؓ نے بازار
 میں غلہ فروخت کر کے ایک یہودی کا قرض
 تھا وہ ادا کیا، پھر بھی بچ رہا، ہمارے پیارے

نبی صلی اللہ علیہ وسلم نے رات مسجد میں
بہر فرمائی، دوسرے دن جو کچھ تھا وہ بھی
نقسیم کر دیا گیا، آپ نے اللہ کا شکر ادا
کیا، اور گھر تشریف لے گئے۔

آپ اپنے صحابہ کرام رضی اللہ تعالیٰ عنہم
کی ضرورتوں اور حاجتوں کا اتنا خیال فرماتے
کہ اپنی خاص اولاد کی پوری امداد کرنے
سے معذور رہ جاتے، آپ کی مبارک
سیرۃ کا مشہور واقعہ ہے، حضرت فاطمہ
رضی اللہ تعالیٰ عنہا آپ کی کتنی چہیتی اور
محبوب بیٹی تھیں، حضرت علی کرم اللہ وجہہ
حضرت فاطمہؓ کے شوہر ایمان اور عمل
کی دولت سے مالا مال تھے، لیکن دنیا کے

مال و زر سے خالی ہاتھ، پھر جو کچھ ملتا بھی وہ اللہ کی رضا کے لئے خرچ کر کے آپ دونوں میاں بیوی تکلیفوں اور مصیبتوں میں زندگی بسر کرتے اور خوش رہتے۔

حضرت علی کرم اللہ وجہہ کے سینہ میں پانی بھرتے بھرتے درد ہو جاتا تھا، ہمارے پیارے نبی صلی اللہ علیہ وسلم کی محبوب بیٹی کے ہاتھوں میں آٹا پیستے پیستے آبلے پڑ گئے تھے۔ ایک دن ہمارے نبی صلی اللہ علیہ وسلم کے پاس مالِ غنیمت میں بہت سی لونڈی اور غلام آئے، حضرت علی کرم اللہ وجہہ کے کہنے سے حضرت فاطمہ رسول اللہ صلی اللہ علیہ وسلم کی خدمت میں حاضر ہوئیں، تاکہ

اپنی مشکلات کا ذکر کر کے کسی خادم یا لونڈی کی درخواست کریں، لیکن شرم کی وجہ سے سوال کرنے کی ہمت نہ ہوئی، دوبارہ حاضر ہوئیں، اپنی مشکلات کا ذکر کیا، ہمارے پیارے نبی صلی اللہ علیہ وسلم نے اپنی محبوب بیٹی سے فرمایا:- یہ کیسے ممکن ہے کہ میں تم کو خادم دوں، اور اصحابِ صفہ بھوکوں مریں، یہ میں کبھی گوارا نہیں کر سکتا، کیا میں تم کو ایسی بات نہ بتا دوں جو خادم سے زیادہ تمہارے لئے مفید ہے، اس کے بعد آپ نے سُبْحَانَ اللہ ۳۳ بار اَلْحَمْدُ لِلّٰہ ۳۳ بار اور اللہ اَکْبَرُ ۳۳ بار پڑھنے کی نصیحت فرمائی۔

صحابہ کرام رضی اللہ تعالیٰ عنہم اور زکوٰۃ

صحابہ کرام رضی اللہ تعالیٰ عنہم کے لئے صرف اس قدر سمجھ لینا کافی ہے، کہ جس طرح صحابہ کرام رضی اللہ تعالیٰ عنہم کے مبارک زمانہ میں یہ ناممکن تھا کہ کوئی اپنے کو مسلمان کہے، اور نماز کا پابند نہ ہو، اسی طرح یہ بھی ناممکن تھا کہ کوئی ہمارے پیارے نبی صلی اللہ علیہ وسلم کا اُمتی ہونے کا تو دعویدار ہو اور زکوٰۃ ادا نہ کرتا ہو۔ صحابہ کرام رضی اللہ عنہم میں جو مال دار تھے، وہ انتہائی ذوق اور شوق کے ساتھ زکوٰۃ ادا کرتے تھے اور زکوٰۃ کے علاوہ طرح طرح سے

اللہ کے راستے میں خرچ کرتے رہتے تھے، جو غریب تھے وہ محنت مزدوری کر کے پیسے کماتے، خود تکلیفیں اٹھاتے اور دوسروں کی تکلیفوں کو اپنے پیسے کی امداد سے دور کر کے اللہ کی رضا حاصل کرتے، اور خوش ہوتے۔

حضرت ابوبکر صدیق رضی اللہ عنہ جب اسلام لائے تو آپ کے پاس چالیس ہزار درہم موجود تھے، آپ نے یہ کُل رقم اللہ کی راہ میں خرچ کر دی، ہمارے پیارے بنی صلی اللہ علیہ وسلم نے جب اسلام کی دعوت دی، تو ایمان لانے والوں میں ایک بڑی تعداد لونڈی اور غلاموں کی تھی۔

ان کے کافر اور مشرک آقا ان کو سخت تکلیفیں دیتے تھے، حضرت ابوبکر صدیق رضی اللہ تعالیٰ عنہ نے ان کافروں کو بڑی بڑی رقمیں دے کر بہت سی لونڈیوں اور غلاموں کو آزاد کرایا۔ غزوہ تبوک کے وقت رسول اللہ صلی اللہ علیہ وسلم کو فوج وغیرہ کے مصارف کے لئے بڑی رقم کی ضرورت ہوئی، سب ہی صحابہ کرام رضی اللہ عنہم نے دل کھول کر اپنے اپنے گھروں سے رقمیں، اور جو کچھ سامان ہو سکا رسول اللہ صلی اللہ علیہ وسلم کی خدمت میں پیش کیا، اس وقت حضرت عمرؓ کے پاس کافی رقم موجود تھی، اور انھوں نے خیال کیا کہ آج ہم حضرت ابوبکر صدیقؓ

رضی اللہ عنہ سے بھی اللہ کے راستے میں
 خرچ کرنے میں سبقت لے جائیں گے،
 اور اپنا نصف مال لاکر رسول اللہ صلی اللہ
 علیہ وسلم کی خدمت میں پیش کر دیا، اس
 موقع پر حضرت ابوبکر صدیق رضی اللہ تعالیٰ عنہ
 نے اپنا کُل سرمایہ اور گھر کی ایک ایک
 چیز لاکر رسول اللہ صلی اللہ علیہ وسلم کی خدمت
 میں حاضر کر دی، اور جب آنحضرت صلی اللہ
 علیہ وسلم نے دریافت فرمایا کہ اہل و عیال
 کے لئے کیا چھوڑا؟ تو حضرت ابوبکر صدیق
 رضی اللہ تعالیٰ عنہ نے جواب دیا: ”اُن
 کے لئے خدا اور اس کا رسول ہے۔“
 اس ایثار پر حضرت عمر رضی اللہ عنہ کو

یقین ہو گیا کہ صدیق اکبر رضی اللہ عنہ کا مقابلہ ناممکن ہے۔

حضرت ابوبکر صدیق رضی اللہ عنہ اپنی زندگی کے آخری وقت تک اللہ کی راہ میں خرچ کرتے رہے، وفات کے وقت بھی اپنے مال کا پانچواں حصہ فقیروں اور مسکینوں کو دینے کے لئے وصیت فرمائی۔ حضرت عمرؓ کوئی بہت بڑے دولت مند نہ تھے، لیکن وہ اپنی حیثیت سے کہیں زیادہ اللہ کی راہ میں خرچ کرتے تھے، اوپر پڑھ چکے ہو کہ غزوہ تبوک میں اپنے گھر کا نصف مال رسول اللہ صلی اللہ علیہ وسلم کی خدمت میں پیش کر دیا تھا۔

یہود بنی حارثہ سے آپ کو ایک زمین
 ملی تھی، اس کو اللہ کی راہ میں وقف کر دیا
 تھا، خیبر میں بھی زمین کا ایک حصہ ملا تھا۔
 جس کو آپ نے عزیزوں اور مسکینوں، فقیروں
 اور مسافروں، جہاد اور غلاموں کے لئے وقف
 کر دیا تھا۔

حضرت عثمانؓ دولت مند صحابی تھے، اور
 اپنی دولت اللہ کی راہ میں خرچ کرنے کے لئے
 تیار رہتے تھے، مدینہ کے تمام کنویں کھاری
 تھے، بیر رومہ میٹھے پانی کا کنواں تھا، اور
 ایک یہودی اس کنویں کا مالک تھا، حضرت
 عثمانؓ نے یہودی سے بیس ہزار درہم میں
 خرید کر اس کنویں کو مسلمانوں پر وقف

کر دیا، ایک بہت بڑی رقم خرچ کر کے مسجد نبوی کی توسیع کی، غزوہ تبوک کے موقع پر ہزاروں روپیہ صرف کیا، رسول اللہ صلی اللہ علیہ وسلم کی خدمت میں نقد رقم پیش کی، جنگ کے لئے سامان مہیا کیا، مجاہدین کو آراستہ کیا۔ ان فیاضیوں کے علاوہ آپ کے یہاں ہمیشہ صدقات و خیرات کا سلسلہ جاری رہتا تھا۔ ہر جمعہ کو ایک غلام آزاد کرتے تھے، بیواؤں اور یتیموں کی خبر گیری کرتے تھے

حضرت علیؓ کے پاس دنیاوی دولت نہ تھی، لیکن دل غنی تھا، کبھی کوئی سائل آپ کے در سے ناکام واپس نہیں گیا، آپ خود فاقہ کرتے تھے، لیکن سائل کو خالی ہاتھ

واپس نہیں کرتے تھے۔

ایک دفعہ رات بھر باغ سینچنے کے بعد
مزدوری میں کچھ جو ملے تھے، صبح ایک تہائی
جو کا حریرہ پکوانے کا انتظام کیا گیا، ابھی حریرہ
تیار بھی نہ ہوا تھا کہ دروازہ پر ایک مسکین
نے آکر صدا دی، حضرت علی رضی اللہ نے
سب اٹھا کر اُسے دے دیا، اب دوسری
تہائی پکنے کا انتظار ہو رہا تھا کہ ایک مسکین
یتیم نے سوال کے لئے ہاتھ بڑھایا، یہ حصہ
بھی اس کی نذر کر دیا، اب صرف تیسرا حصہ
بچ رہا تھا، یہ بھی پکنے کے بعد ایک مشرک
قیدی کی نذر ہو گیا۔ حضرت علی رضی اللہ عنہ
دل کے غنی اور ہر حال میں اللہ کی راہ

میں خرچ کرنے والے، رات بھر مشقت کرنے کے بعد بھی دن کو فاقہ مست رہے، خدا کو یہ ایشارہ ایسا بھایا کہ اُس نے یہ آیت نازل فرمائی:-

وَيُطْعَمُونَ الطَّعَامَ اور وہ اپنی ذاتی
عَلَىٰ حَبِّهِمْ مُسْكِينًا حاجت کے باوجود
تَتِيمًا وَآسِيرًا اپنا کھانا مسکین اور
دھر - ع - ۱ یتیم اور قیدی کو

..... کھلا دیتے ہیں۔

حضرت عبدالرحمن بن عوفؓ دولت مند صحابی اور بہت بڑے تاجر تھے۔ ایک مرتبہ ان کا تجارتی قافلہ مدینہ واپس آیا تو اس میں سات سو اونٹوں پر صرف

گیہوں، آٹا، اور کھانے کی دوسری چیزیں بار
تھیں اس عظیم الشان قافلہ کا تمام مدنیہ میں
غل ہو گیا، حضرت عائشہ رضی اللہ عنہا نے
سنا، تو فرمایا:- میں نے رسول اللہ صلی اللہ
علیہ وسلم سے سنا ہے کہ عبد الرحمن جنت
میں رہن گئے ہوئے جائیں گے۔ حضرت
عبد الرحمنؓ یہ سن کر انتہائی متاثر ہوئے،
اور حضرت عائشہؓ کی خدمت میں حاضر ہو کر
عرض کی:- میں آپ کو گواہ کرتا ہوں، کہ یہ
تجارت کا پورا قافلہ مع اسباب و سامان،
بلکہ اونٹ اور کچاوہ تک اللہ کی راہ میں
وقف ہے۔

حضرت عبد الرحمن بن عوفؓ رسول اللہ

صلی اللہ علیہ وسلم کے زمانہ ہی سے اللہ
 راہ میں خوب خرچ کرتے تھے، اللہ
 راہ میں جب کسی خرچ کی ضرورت
 پڑی، تو حضرت عبدالرحمن بن عوفؓ نے
 نبی سے بڑی رفتیں رسول اللہ صلی اللہ علیہ
 وسلم کی خدمت میں پیش کیں، سورہ برآۃ
 نازل ہوئی، اور صحابہ کرامؓ کو صدقہ و خیرات
 کا ترغیب دی گئی، تو حضرت عبدالرحمن بن
 عوفؓ نے چالیس ہزار درہم پیش کئے، پھر
 دو مرتبہ چالیس چالیس ہزار دینار وقف
 کئے، اسی طرح جہاد کے لئے پانچ سو
 ونٹ حاضر کئے۔

وفات کے وقت پچاس ہزار دینار اور

ایک ہزار گھوڑے راہِ حق میں وقف کئے
 نیز بدر میں جو صحابہ شریک تھے، اور اس
 وقت تک زندہ موجود تھے، ان میں سے ہر
 ایک کے لئے چار چار سو دینار کی وصیت کی
 اہلِ المؤمنین کے لئے بھی ایک ایک باغ کی
 وصیت کی، جو چار لاکھ درہم میں فروخت
 ہوا، آپ ایک ایک دن میں بیس بیس
 غلام آزاد کر دیتے تھے۔

ایک بار ایک فاقہ زدہ شخص رسول اللہ
 صلی اللہ علیہ وسلم کی خدمت میں حاض
 ہوا، حضور صلی اللہ علیہ وسلم کے گھر میں
 اس وقت پانی کے سوا کچھ نہ تھا، حضور
 صلی اللہ علیہ وسلم نے فرمایا:-

”آج کی رات کون اس مہمان
کی ضیافت کا حق ادا کرے گا“

حضرت ابو طلحہؓ نے کہا:

”میں! یا رسول اللہ“

حضرت ابو طلحہؓ اس مہمان کو لے کر اپنے

گھر آئے، اور دریافت کیا :-

”کچھ ہے؟“

نیک بی بی بولیں :-

”صرف بچوں کا کھانا ہے“

حضرت ابو طلحہؓ نے فرمایا :-

”بچوں کو تو کسی طرح بہلا کر سلا دو۔“

اور جب مہمان کو گھر لے آؤں،

تو چراغ بجھا دو، میں اس پر یہ

ظاہر کروں گا، کہ میں بھی ساتھ
کھا رہا ہوں۔“

چنانچہ انھوں نے ایسا ہی کیا۔

صبح حضورؐ کی خدمت میں حاضر ہوئے
حضور صلی اللہ علیہ وسلم نے فرمایا :-
”رات کو تمہارے کام سے خدا
بہت خوش ہوا، اور یہ آیت
نازل فرمائی :-

وَيُؤْتِرُونَ عَلَىٰ أَنْفُسِهِمْ
وَلَوْ كَانَ بِهِمْ
خَصَاصَةٌ۔
وہ دوسروں کو اپنے
اوپر ترجیح دیتے ہیں
خواہ وہ خود تنگدست

(حشر - ع - ۱) ہوں -

جب یہ آیت نازل ہوئی :-

